

2004 ರ ಕರ್ನಾಟಕ ಅಧಿನಿಯಮ ಸಂಖ್ಯೆ 32
ಕರ್ನಾಟಕ ಮೌಲ್ಯ ವರ್ಧಿತ ತೆರಿಗೆ ಅಧಿನಿಯಮ, 2003

ಪ್ರಕರಣಗಳ ಪಟ್ಟಿ

ಪ್ರಕರಣಗಳು

ಅಧ್ಯಾಯ - I

ಪ್ರಾರಂಭಿಕ

1. ಸಂಕ್ಷಿಪ್ತ ಹೆಸರು, ವ್ಯಾಪ್ತಿ ಮತ್ತು ಪ್ರಾರಂಭ
2. ಪರಿಭಾಷೆಗಳು

ಅಧ್ಯಾಯ - II

ತೆರಿಗೆ ಭಾರ ವ್ಯಾಪ್ತಿ ಮತ್ತು ತೆರಿಗೆ ವಿಧಿಸುವಿಕೆ

3. ತೆರಿಗೆಯ ವಿಧಿಸುವಿಕೆ
4. ತೆರಿಗೆ ಬದ್ಧತೆ ಮತ್ತು ಅದರ ದರಗಳು
5. ತೆರಿಗೆ ವಿನಾಯಿತಿ
6. ಸರಕುಗಳ ಮಾರಾಟದ ಸ್ಥಳ
7. ಸರಕುಗಳ ಮಾರಾಟದ ಸಮಯ
8. ತೆರಿಗೆಯನ್ನು ಸಂದಾಯ ಮಾಡಲು ಬದ್ಧರಾಗಿರುವ ಏಜೆಂಟರು
9. ನೋಂದಾಯಿತ ವ್ಯಾಪಾರಿಗಳಿಂದ, ಸರ್ಕಾರಗಳಿಂದ ಮತ್ತು ಶಾಸನಬದ್ಧ ಪ್ರಾಧಿಕಾರಗಳಿಂದ ತೆರಿಗೆಯ ಸಂಗ್ರಹ
10. ಹುಟ್ಟುವಳಿ ತೆರಿಗೆ, ಹೂಡುವಳಿ ತೆರಿಗೆ ಮತ್ತು ನಿವ್ವಳ ತೆರಿಗೆ
11. ಹೂಡುವಳಿ ತೆರಿಗೆಯ ನಿರ್ಬಂಧಗಳು
12. ಬಂಡವಾಳ ಸರಕುಗಳ ಸಂಬಂಧದಲ್ಲಿ ಹೂಡುವಳಿ ತೆರಿಗೆಯನ್ನು ಕಡಿತಗೊಳಿಸುವುದು
13. ನೋಂದಣಿ ಪೂರ್ವ ಖರೀದಿಗಳು
14. ವಿಶೇಷ ವಿನಾಯಿತಿ ಯೋಜನೆ
15. ತೆರಿಗೆಯ ಬಗ್ಗೆ ರಾಜಿ
16. ವಿಶೇಷ ತೆರಿಗೆ ಪಾವತಿ ಯೋಜನೆ
17. ಭಾಗಶಃ ರಿಯಾಯಿತಿ
18. ಮದ್ಯಕಾಲೀನ ಉಪಬಂಧಗಳು
19. ಹೂಡುವಳಿ ತೆರಿಗೆಯನ್ನು ಕಡಿತಗೊಳಿಸಿದ ತರುವಾಯ ಬಳಕೆಯಲ್ಲಿಯ ವ್ಯತ್ಯಾಸ
20. ರಫ್ತು ಮತ್ತು ಅಂತರ ರಾಜ್ಯ ಮಾರಾಟಗಳ ಮೇಲೆ ಹೂಡುವಳಿ ತೆರಿಗೆಯ ಕಡಿತ, ಇತ್ಯಾದಿ
21. ತೆರಿಗೆಯನ್ನು ಮರುಪಾವತಿಸುವುದು

ಅಧ್ಯಾಯ - III

ನೋಂದಣಿ

22. ನೋಂದಣಿಯ ಬದ್ಧತೆ
23. ಸ್ವಇಚ್ಛೆಯಿಂದ ನೋಂದಣಿ ಮಾಡಿಸುವುದು

24. ತಾನಾಗಿಯೇ ನೋಂದಣಿ ಮಾಡಿಸುವುದು
25. ನೋಂದಣಿ
26. ಭದ್ರತೆ
27. ನೋಂದಣಿಯ ರದ್ದಿಯಾತಿ
28. ನೋಂದಣಿಯ ತರುವಾಯ ಆದ ಬದಲಾವಣೆಗಳನ್ನು ತಿಳಿಸುವುದು ನೋಂದಾಯಿತ ವ್ಯಾಪಾರಿಯ ಹೊಣೆಗಾರಿಕೆಯಾಗಿರತಕ್ಕದ್ದು

ಅಧ್ಯಾಯ - IV

ಲೆಕ್ಕಪತ್ರಗಳು ಮತ್ತು ದಸ್ತಾವೇಜುಗಳು

29. ತೆರಿಗೆ ಬೆಲೆಪಟ್ಟಿ ಮತ್ತು ಮಾರಾಟ ಬಿಲ್ಲುಗಳು
30. ಜಮೆ ಮತ್ತು ಖರ್ಚು ಚೀಟಿಗಳು
31. ಲೆಕ್ಕ ಪತ್ರಗಳು
32. ಲೆಕ್ಕಪತ್ರಗಳನ್ನು ಉಳಿಸಿಕೊಳ್ಳಬೇಕಾದ ಅವಧಿ
33. ಎಲೆಕ್ಟ್ರಾನಿಕ್ ದಾಖಲೆಗಳು
34. ದಸ್ತಾವೇಜುಗಳು ಮತ್ತು ಮಾಹಿತಿಗಳನ್ನು ಒದಗಿಸಲು ಅಗತ್ಯತೆಗಳು

ಅಧ್ಯಾಯ - V

ಆಡಳಿತ ಮತ್ತು ತೆರಿಗೆ ಸಂಗ್ರಹಣೆ

35. ವಿವರ ಪಟ್ಟಿಗಳು
36. ವಿವರ ಪಟ್ಟಿಗಳನ್ನು ಒದಗಿಸಲು ಅಥವಾ ವಿವರ ಪಟ್ಟಿಯ ಮೇಲೆ ಘೋಷಿಸಲಾದ ತೆರಿಗೆಯನ್ನು ಸಂದಾಯ ಮಾಡಲು ಅಥವಾ ಇತರ ಮೊಬಲಗನ್ನು ಸಂದಾಯ ಮಾಡಲು ತಪ್ಪಿದಲ್ಲಿ ಬಡ್ಡಿ
37. ಬಡ್ಡಿಯ ದರ
38. ತೆರಿಗೆಯ ನಿರ್ಧರಣೆ
39. ತೆರಿಗೆಯ ಮರು ನಿರ್ಧರಣೆ
40. ತೆರಿಗೆ ನಿರ್ಧರಣೆಗಾಗಿ ಕಾಲಮಿತಿ
41. ಕೆಲವು ಸಂದರ್ಭಗಳಲ್ಲಿ ತೆರಿಗೆ ನಿರ್ಧರಣೆಯನ್ನು ಅಥವಾ ತೆರಿಗೆಯ ಮರುನಿರ್ಧರಣೆಯನ್ನು ಸರಿಪಡಿಸುವ ಅಧಿಕಾರ
42. ತೆರಿಗೆ, ದಂಡಗಳು, ಬಡ್ಡಿ ಮತ್ತು ಇತರ ಮೊಬಲಗುಗಳ ಸಂದಾಯ ಮತ್ತು ವಸೂಲಿ
43. ರಿಸೀವರನ ಕರ್ತವ್ಯಗಳು
44. ಕಂಪೆನಿಗಳಿಗೆ ಸಂಬಂಧಪಟ್ಟಂತೆ ವಿಶೇಷ ಉಪಬಂಧಗಳು
45. ಕೆಲವು ಇತರ ವ್ಯಕ್ತಿಗಳಿಂದ ತೆರಿಗೆ, ದಂಡ ಅಥವಾ ಇತರ ಯಾವುದೇ ಮೊಬಲಗಿನ ವಸೂಲಿ
46. ವ್ಯವಹಾರದ ವರ್ಗಾವಣೆ ಮೇಲೆ ಸಂದಾಯಮಾಡಬೇಕಾದ ತೆರಿಗೆ, ಕಾನೂನು ಸಮ್ಮತ ಪ್ರತಿನಿಧಿಗಳ ಬಗ್ಗೆ ತೆರಿಗೆ ನಿರ್ಧರಣೆ, ಇತ್ಯಾದಿ
47. ವ್ಯಾಪಾರಿಯಿಂದ ತೆರಿಗೆ ರೂಪದಲ್ಲಿ ತಪ್ಪಾಗಿ ಸಂಗ್ರಹಿಸಲಾದ ಮೊಬಲಗುಗಳ ಸಂದಾಯ ಮತ್ತು ಬಟವಾಡೆ
48. ತೆರಿಗೆಯು ಸ್ವತ್ತಿನ ಮೇಲೆ ಮೊದಲನೇ ಋಣಭಾರವಾಗಿರುವುದು
49. ತೆರಿಗೆಯ ವಸೂಲಿಗಾಗಿ ಕಾಲಮಿತಿಯ ಅವಧಿ
50. ಮರುಪಾವತಿಗಳ ಮೇಲೆ ಬಡ್ಡಿ ಸಂದಾಯ
51. ಕೆಲವು ಪ್ರಕರಣಗಳಲ್ಲಿ ಮರುಪಾವತಿಯನ್ನು ತಡೆಹಿಡಿಯುವ ಅಧಿಕಾರ

52. ದಸ್ತಾವೇಜುಗಳನ್ನು ಹಾಜರುಪಡಿಸುವುದು ಮತ್ತು ಪರಿಶೀಲಿಸುವುದು ಮತ್ತು ಪ್ರವೇಶ, ಶೋಧನೆ ಮತ್ತು ವಶಕ್ಕೆ ತೆಗೆದುಕೊಳ್ಳಲು ಅಧಿಕಾರಗಳು
53. ಚೆಕ್‌ಪೋಸ್ಟ್‌ಗಳ ಸ್ಥಾಪನೆ ಮತ್ತು ಸಾಗಣೆಯಲ್ಲಿರುವ ಸರಕುಗಳ ಪರಿಶೀಲನೆ
54. ರಾಜ್ಯದ ಮೂಲಕ ರಸ್ತೆ ಮಾರ್ಗವಾಗಿ ಸರಕುಗಳ ಸಾಗಣೆ ಮತ್ತು ಸಾಗಣೆ ಪಾಸ್ ನೀಡುವುದು
55. ಸರಕುಗಳ ಕಡಿಮೆ ಮೌಲ್ಯಮಾಪನ ಮಾಡಿದ ಸಂದರ್ಭದಲ್ಲಿ ದಂಡ
56. ಕೆಲವು ಏಜೆಂಟರು ಮಾಹಿತಿ ಒದಗಿಸಲು ಬದ್ಧತೆ
57. ಬ್ಯಾಂಕುಗಳಿಗೆ ಸಂಬಂಧಪಟ್ಟಂತೆ ವಿಶೇಷ ಸಾಕ್ಷ್ಯದ ಅಗತ್ಯತೆಗಳು

ಅಧ್ಯಾಯ - VI

ಪ್ರಾಧಿಕಾರಗಳು ಮತ್ತು ಅಪೀಲು ನ್ಯಾಯಾಧಿಕರಣ

58. ಆಯುಕ್ತ, ಅಪರ ಆಯುಕ್ತರು, ಜಂಟಿ ಆಯುಕ್ತರು, ಉಪ ಆಯುಕ್ತರು, ಸಹಾಯಕ ಆಯುಕ್ತರು, ರಾಜ್ಯ ಪ್ರತಿನಿಧಿಗಳು ಮತ್ತು ವಾಣಿಜ್ಯ ತೆರಿಗೆ ಅಧಿಕಾರಿಗಳು
59. ಅಧೀನ ಪ್ರಾಧಿಕಾರಗಳಿಗೆ ಸೂಚನೆಗಳು
60. ಸ್ಪಷ್ಟೀಕರಣ ಹಾಗೂ ಪೂರ್ವಭಾವಿ ನಿರ್ಣಯಗಳು
61. ಅಧಿಕಾರಿಗಳ ಅಧಿಕಾರವ್ಯಾಪ್ತಿ ಮತ್ತು ಪದಧಾರಕನ ಬದಲಾವಣೆ

ಅಧ್ಯಾಯ - VII

ಅಪೀಲುಗಳು ಮತ್ತು ಪುನರೀಕ್ಷಣೆಗಳು

62. ಅಪೀಲುಗಳು
63. ಅಪೀಲು ನ್ಯಾಯಾಧಿಕರಣಕ್ಕೆ ಅಪೀಲು
64. ಅಪರ ಆಯುಕ್ತರ ಮತ್ತು ಆಯುಕ್ತನ ಪುನರೀಕ್ಷಣಾ ಅಧಿಕಾರಗಳು
65. ಕೆಲವು ಪ್ರಕರಣಗಳಲ್ಲಿ ಉಚ್ಚ ನ್ಯಾಯಾಲಯದಿಂದ ಪುನರೀಕ್ಷಣೆ
66. ಉಚ್ಚನ್ಯಾಯಾಲಯಕ್ಕೆ ಅಪೀಲು
67. ಅಧಿಕಾರವ್ಯಾಪ್ತಿಗೆ ಆಕ್ಷೇಪಗಳು
68. ಉಚ್ಚನ್ಯಾಯಾಲಯಕ್ಕೆ ಸಲ್ಲಿಸಿದ ಮನವಿಗಳು, ಅರ್ಜಿಗಳು ಮತ್ತು ಅಪೀಲುಗಳನ್ನು ಇಬ್ಬರು ನ್ಯಾಯಾಧೀಶರಿಗಿಂತ ಕಡಿಮೆ ಇಲ್ಲದ ನ್ಯಾಯಪೀಠವು ವಿಚಾರಣೆ ಮಾಡತಕ್ಕದ್ದು
69. ತಪ್ಪುಗಳ ಸರಿಪಡಿಸುವಿಕೆ
70. ರುಜುವಾತಿನ ಹೊಣೆ

ಅಧ್ಯಾಯ - VIII

ದಂಡಗಳು, ಅಪರಾಧಗಳು ಮತ್ತು ನಿಯಮಗಳ ರಚನಾಧಿಕಾರ

71. ನೋಂದಣಿಗೆ ಸಂಬಂಧಿಸಿದ ದಂಡಗಳು
72. ವಿವರ ಪಟ್ಟಿಗಳಿಗೆ ಸಂಬಂಧಿಸಿದ ದಂಡಗಳು
73. ಅನಧಿಕೃತ ತೆರಿಗೆ ಸಂಗ್ರಹಣೆಗೆ ಸಂಬಂಧಿಸಿದ ದಂಡಗಳು
74. ದಾಖಲೆಗಳನ್ನು ಇಡುವುದಕ್ಕೆ ಸಂಬಂಧಿಸಿದ ದಂಡಗಳು
75. ದಾಖಲೆಗಳನ್ನು ಹಾಜರುಪಡಿಸುವುದಕ್ಕೆ ಮತ್ತು ಮಾಹಿತಿಯನ್ನು ಒದಗಿಸುವುದಕ್ಕೆ ಸಂಬಂಧಿಸಿದ ದಂಡಗಳು
76. ತೆರಿಗೆ ಬೆಲೆ ಪಟ್ಟಿಗಳಿಗೆ, ಜಮಾ ಚೀಟಿಗಳು ಮತ್ತು ಖರ್ಚು ಚೀಟಿಗಳಿಗೆ ಸಂಬಂಧಿಸಿದಂತೆ ದಂಡಗಳು

77. ಮೊಹರುಗಳಿಗೆ ಮತ್ತು ಲೆಕ್ಕ ನೀಡದಿರುವ ದಾಸ್ತಾನುಗಳಿಗೆ ಸಂಬಂಧಿಸಿದ ದಂಡಗಳು
78. ಅಧಿಕಾರಿಗಳ ವಿರುದ್ಧ ಅಪರಾಧಗಳು
79. ಮೋಸದಿಂದ ತೆರಿಗೆಯನ್ನು ತಪ್ಪಿಸುವುದು
80. ಅಪರಾಧಗಳ ಸಂಜ್ಞೆಯತೆ
81. ಮಾಹಿತಿಯನ್ನು ಬಹಿರಂಗಪಡಿಸುವುದು
82. ಅಪರಾಧಗಳ ರಾಜಿ
83. ಪ್ರಾಸಿಕ್ಯೂಷನ್‌ನಲ್ಲಿ ತೆರಿಗೆ ನಿರ್ಧರಣೆಗಳನ್ನು ಪ್ರಶ್ನಿಸತಕ್ಕದ್ದಲ್ಲ ಎಂಬುದರ ಸಿಂಧುತ್ವ
84. ಕೆಲವು ವ್ಯವಹಾರಣೆಗಳ ಸಂಬಂಧದಲ್ಲಿ ಪ್ರತಿಷೇಧ ಮತ್ತು ಕಾಲ ಪರಿಮಿತಿ
85. ಈ ಅಧಿನಿಯಮದ ಅಡಿಯಲ್ಲಿ ಉಪಬಂಧಿಸಲಾದಂತೆ ಹೊರತು, ತೆರಿಗೆ ನಿರ್ಧರಣೆಗಳನ್ನು ರದ್ದುಗೊಳಿಸತಕ್ಕದ್ದಲ್ಲ ಅಥವಾ ಮಾರ್ಪಾಟುಗೊಳಿಸತಕ್ಕದ್ದಲ್ಲ
86. ವ್ಯವಹಾರಣೆಗಳ ಸಂಬಂಧದಲ್ಲಿ ಯಾವುದೇ ಪ್ರಾಧಿಕಾರದ ಮುಂದೆ ಹಾಜರಾಗುವುದು
87. ಸಾಕ್ಷ್ಯ ನೀಡುವುದಕ್ಕಾಗಿ ವ್ಯಕ್ತಿಗಳನ್ನು ಸಮನು ಮಾಡುವ ಅಧಿಕಾರ
88. ನಿಯಮಗಳ ರಚನಾಧಿಕಾರ
89. ನಿಯಮಗಳು ಮತ್ತು ಅಧಿಸೂಚನೆಗಳನ್ನು ರಾಜ್ಯ ವಿಧಾನ ಮಂಡಲದ ಮುಂದೆ ಮಂಡಿಸುವುದು
90. ತೊಂದರೆಗಳನ್ನು ನಿವಾರಿಸಲು ಅಧಿಕಾರ
 - ಒಂದನೇ ಅನುಸೂಚಿ
 - ಎರಡನೇ ಅನುಸೂಚಿ
 - ಮೂರನೇ ಅನುಸೂಚಿ
 - ನಾಲ್ಕನೇ ಅನುಸೂಚಿ
 - ಐದನೇ ಅನುಸೂಚಿ

ಉದ್ದೇಶಗಳು ಮತ್ತು ಕಾರಣಗಳ ಹೇಳಿಕೆ

ಸರಕುಗಳ ತೆರಿಗೆ ವ್ಯವಸ್ಥೆಯಲ್ಲಿ ಸುಧಾರಣೆಗಳನ್ನು ತರುವ ಸಲುವಾಗಿ ರಾಷ್ಟ್ರೀಯ ಒಮ್ಮತ ಅಭಿಪ್ರಾಯಕ್ಕೆ ಹೊಂದಿಕೆಯಾಗುವಂತೆ ಈಗ ಇರುವ ಮಾರಾಟ ತೆರಿಗೆ ಪದ್ಧತಿಗೆ ಬದಲು ಮೌಲ್ಯವರ್ಧಿತ ತೆರಿಗೆ ಪದ್ಧತಿಯನ್ನು ಪ್ರಾರಂಭಿಸುವುದು ಅವಶ್ಯಕವೆಂದು ಪರಿಗಣಿಸಲಾಗಿದೆ. ಹೊಸ ತೆರಿಗೆ ಶಾಸನವು,-

- (i) ಮಾರಾಟದ ಪ್ರತಿಯೊಂದು ಹಂತದಲ್ಲಿ ಸರಕುಗಳ ಮಾರಾಟದ ಮೇಲೆ ತೆರಿಗೆಯನ್ನು ವಿಧಿಸುವ ಮೂಲಕ ತೆರಿಗೆ ವ್ಯಾಪ್ತಿಯನ್ನು ವಿಸ್ತರಿಸುತ್ತದೆ;
- (ii) ತೆರಿಗೆ ವಿಧಿಸುವಿಕೆಯನ್ನು ಪಾರದರ್ಶಕಗೊಳಿಸುತ್ತದೆ ಮತ್ತು ಬೇರೆ ಬೇರೆ ಕಡೆ ಹಂಚಿಹೋಗುವುದನ್ನು ನಿವಾರಿಸುತ್ತದೆ;
- (iii) ಪ್ರತ್ಯೇಕವಾಗಿ ವಿಧಿಸಲಾದ ತೆರಿಗೆಯನ್ನು ತೋರಿಸುವ ತೆರಿಗೆ ಬೆಲೆಪಟ್ಟಿಗಳನ್ನು, ವ್ಯಾಪಾರಿಗಳು ನೀಡುವಂತೆ ಒತ್ತಾಯಪಡಿಸುತ್ತದೆ;
- (iv) ಮಾರಾಟ ಮಾಡಲಾದ ಸರಕುಗಳ ಸಂಬಂಧದಲ್ಲಿ ಯಾವುದೇ ಹಂತದಲ್ಲಿ ಹುಟ್ಟುವಳಿ ತೆರಿಗೆ ಎಂದು ಪರಿಭಾಷಿಸಿದ ಸಂದಾಯ ಮಾಡತಕ್ಕ ತೆರಿಗೆಗೆ ಪ್ರತಿಯಾಗಿ ಮೊದಲಿನ ಹಂತಗಳಲ್ಲಿ ಸಂದಾಯ ಮಾಡಿದ ಎಲ್ಲ ತೆರಿಗೆಗಳನ್ನು (ಬಂಡವಾಳ ಸರಕುಗಳ, ಕಚ್ಚಾ ಸಾಮಗ್ರಿಗಳ, ಘಟಕ ಭಾಗಗಳು ಮತ್ತು ಕೆಲವು ನಿರ್ಬಂಧಗಳೊಡನೆ ಬಳಸಬಹುದಾದವುಗಳು ಒಳಗೊಂಡಂತೆ ಇತರ ಹೂಡುವಳಿಗಳು ಮತ್ತು ಮಾರಾಟ ಮಾಡಲಾದ ಸರಕುಗಳ ಮರು ಮಾರಾಟ ಅಥವಾ ಉತ್ಪಾದನೆ ಅಥವಾ ಸಂಸ್ಕರಣೆಯಲ್ಲಿ ಬಳಸಲಾದ ಪ್ಯಾಕಿಂಗ್ ಸಾಮಗ್ರಿಗಳ ಮೇಲೆ

ಹೂಡುವಳಿ ತೆರಿಗೆ ಎಂದು ಪರಿಭಾಷಿಸಿದ ತೆರಿಗೆ ಸಂದಾಯವನ್ನು ಒಳಗೊಂಡಂತೆ) ಕಡಿತ ಮಾಡುತ್ತದೆ ಮತ್ತು ಈ ರೀತಿ ಕಡಿತಗೊಳಿಸುವ ಯೋಜನೆಯನ್ನು ಹೂಡುವಳಿ ರಿಯಾಯಿತಿ ಎಂದು ಕರೆಯಲಾಗುತ್ತದೆ;

- (v) ಅಂತರರಾಜ್ಯ ವ್ಯಾಪಾರ ಕ್ರಮದಲ್ಲಿ ರಾಜ್ಯದೊಳಗೆ ಮಾರಾಟ ಮಾಡಿದ ಸರಕುಗಳಿಗೆ ಪ್ರತಿಯಾಗಿ ರಾಜ್ಯದೊಳಗೆ ಖರೀದಿಸಿದ ಹೂಡುವಳಿಗಳ ಮೇಲೆ ಸಂದಾಯ ಮಾಡಿದ ತೆರಿಗೆಗೆ ವಿನಾಯಿತಿ ನೀಡುತ್ತದೆ;
- (vi) ದಾಸ್ತಾನು ಅಥವಾ ರವಾನಿಸಿದ ಸರಕಿನ ಮೇಲೆ ರಾಜ್ಯದ ಹೊರಗೆ ಕಳುಹಿಸಲಾದ ಸರಕುಗಳಲ್ಲಿ ಬಳಸಿದ ಹೂಡುವಳಿಗೆ ಶೇಕಡಾ 4 ರಷ್ಟು ಹೆಚ್ಚಿಗೆಯಾಗಿ ಸಂದಾಯ ಮಾಡಿದ ತೆರಿಗೆ ಸಂಬಂಧದಲ್ಲಿ ಸೀಮಿತ ವಿನಾಯಿತಿಗೆ ಉಪಬಂಧಕಲ್ಪಿಸುತ್ತದೆ;
- (vii) ಸ್ವಯಂ ತೆರಿಗೆ ನಿರ್ಧಾರಣೆ ಆಧಾರದ ಮೇಲೆ ವ್ಯಾಪಾರಿಗಳು ದಾಖಲಾಡಿದ ವಿವರ ಪಟ್ಟಿಗಳನ್ನು ಒಪ್ಪಿಕೊಳ್ಳುವುದಕ್ಕಾಗಿ ಮತ್ತು ಆಯ್ದು ಕೆಲವು ಪ್ರಕರಣಗಳಲ್ಲಿ ಮಾತ್ರ ಲೆಕ್ಕಪುಸ್ತಕಗಳನ್ನು ಪರಿಶೀಲಿಸುವುದಕ್ಕಾಗಿ ಅನುವು ಮಾಡಿಕೊಡುವ ಮೂಲಕ ಸ್ವಯಂ ಕಾರ್ಯ ಪಾಲನೆಗೆ ಪ್ರೋತ್ಸಾಹಿಸುತ್ತದೆ;
- (viii) ಕಾನೂನಿನ ವಿವಿಧ ಉಪಬಂಧಗಳನ್ನು ಪಾಲಿಸದಿರುವ ಅಪರಾಧಗಳಿಗೆ ಮತ್ತು ಅವುಗಳ ಉಲ್ಲಂಘನೆಗೆ ಸಂಬಂಧಿಸಿದಂತೆ ವಿವೇಚನಾಧಿಕಾರಕ್ಕೆ ಅವಕಾಶಕೊಡದೆ ಸ್ವಯಂ ಚಾಲನಾ ದಂಡ ವಿಧಿಸುವುದಕ್ಕಾಗಿ ಅವಕಾಶ ಕಲ್ಪಿಸುವ ಮೂಲಕ ಕಾನೂನಿನ ಪರಿಪಾಲನೆಗೆ ಉತ್ತೇಜನ ನೀಡುವುದು;
- (ix) ಮಾರಾಟದ ಸಮಯವನ್ನು ಪರಿಭಾಷಿಸುವ ಮೂಲಕ ಅದಕ್ಕೆ ಸಂಬಂಧಪಡುವ ವಿವಾದಗಳನ್ನು ಕಡಿಮೆ ಮಾಡಿ ವಿಳಂಬವಿಲ್ಲದೆ ತೆರಿಗೆ ಸಂದಾಯ ಮಾಡುವುದನ್ನು ಖಚಿತಪಡಿಸುತ್ತದೆ ಮತ್ತು ಖರೀದಿ ಮಾಡುತ್ತದೆ ಮತ್ತು ವ್ಯಾಪಾರಿಗಳಿಗೆ ಸೂಕ್ತ ಸಮಯದೊಳಗೆ ತೆರಿಗೆ ಬೆಲೆಪಟ್ಟಿಗಳನ್ನು ನೀಡುವಂತೆ ಸಹ ವ್ಯಾಪಾರಿಗಳನ್ನು ಅಗತ್ಯಪಡಿಸುತ್ತದೆ.

ಕೆಲವು ಪ್ರಾಸಂಗಿಕವಾದ ಹಾಗೂ ಅನುಷಂಗಿಕವಾದ ಉಪಬಂಧಗಳನ್ನು ಸಹ ಕಲ್ಪಿಸಲಾಗಿದೆ.

ಆದ್ದರಿಂದ ಈ ವಿಧೇಯಕ.

[2003ರ ವಿಧಾನಸಭೆಯ ವಿಧೇಯಕ ಸಂಖ್ಯೆ 2]

2004 ರ ಕರ್ನಾಟಕ ಅಧಿನಿಯಮ ಸಂಖ್ಯೆ 32

(2004 ರ ಡಿಸೆಂಬರ್ ಇಪ್ಪತ್ತೂರನೇ ದಿನಾಂಕದಂದು ಕರ್ನಾಟಕ ರಾಜ್ಯಪತ್ರದ ವಿಶೇಷ ಸಂಚಿಕೆಯಲ್ಲಿ ಮೊದಲು ಪ್ರಕಟವಾಗಿದೆ)

ಕರ್ನಾಟಕ ಮೌಲ್ಯ ವರ್ಧಿತ ತೆರಿಗೆ ಅಧಿನಿಯಮ, 2003

(2004ರ ಡಿಸೆಂಬರ್ ಹದಿನೈದನೇ ದಿನಾಂಕದಂದು ರಾಷ್ಟ್ರಪತಿಯವರಿಂದ ಅನುಮತಿಯನ್ನು ಪಡೆಯಲಾಗಿದೆ)

ಕರ್ನಾಟಕ ರಾಜ್ಯದಲ್ಲಿ ಸರಕುಗಳ ಖರೀದಿ ಅಥವಾ ಮಾರಾಟದ ಮೇಲೆ ಮತ್ತಷ್ಟು ತೆರಿಗೆಯನ್ನು ವಿಧಿಸುವುದಕ್ಕಾಗಿ ಉಪಬಂಧ ಕಲ್ಪಿಸಲು ಒಂದು ಅಧಿನಿಯಮ.

ಇದು ಭಾರತ ಗಣರಾಜ್ಯದ ಐವತ್ತಾಲ್ಕನೇ ವರ್ಷದಲ್ಲಿ ಕರ್ನಾಟಕ ರಾಜ್ಯ ವಿಧಾನಮಂಡಲದಿಂದ ಈ ಮುಂದಿನಂತೆ ಅಧಿನಿಯಮಿತವಾಗಲಿ:-

ಅಧ್ಯಾಯ - I

ಪ್ರಾರಂಭಿಕ

1. ಸಂಕ್ಷಿಪ್ತ ಹೆಸರು, ವ್ಯಾಪ್ತಿ ಮತ್ತು ಪ್ರಾರಂಭ.- (1) ಈ ಅಧಿನಿಯಮವನ್ನು ಕರ್ನಾಟಕ ಮೌಲ್ಯ ವರ್ಧಿತ ತೆರಿಗೆ ಅಧಿನಿಯಮ, 2003 ಎಂದು ಕರೆಯತಕ್ಕದ್ದು.

(2) ಇದು ಸಮಗ್ರ ಕರ್ನಾಟಕ ರಾಜ್ಯಕ್ಕೆ ವ್ಯಾಪ್ತವಾಗುತ್ತದೆ.

(3) ಇದು, ಸರ್ಕಾರವು ಅಧಿಸೂಚನೆಯ ಮೂಲಕ ಗೊತ್ತುಪಡಿಸಬಹುದಾದ ಅಂಥ ದಿನಾಂಕದಿಂದ ಜಾರಿಗೆ ಬರತಕ್ಕದ್ದು ಮತ್ತು ಅಧಿನಿಯಮದ ಬೇರೆ ಬೇರೆ ಉಪಬಂಧಗಳಿಗೆ ಬೇರೆ ಬೇರೆ ದಿನಾಂಕಗಳನ್ನು ಗೊತ್ತುಪಡಿಸಬಹುದು.

(4) ರಾಜ್ಯ ಸರ್ಕಾರವು, ಅಧಿಸೂಚನೆಯ ಮೂಲಕ ಗೊತ್ತುಪಡಿಸಬಹುದಾದ ಅಂಥ ದಿನಾಂಕದ ತರುವಾಯದ ಸರಕುಗಳ ಮಾರಾಟ ಅಥವಾ ಖರೀದಿಯ ಮೇಲೆ ತೆರಿಗೆಯನ್ನು ವಿಧಿಸತಕ್ಕದ್ದು ಮತ್ತು ಸರಕುಗಳ ಬೇರೆ ಬೇರೆ ವರ್ಗ ಅಥವಾ ವರ್ಗಗಳಿಗೆ ಬೇರೆ ಬೇರೆ ದಿನಾಂಕಗಳನ್ನು ಗೊತ್ತುಪಡಿಸಬಹುದು.

2. ಪರಿಭಾಷೆಗಳು.- ಈ ಅಧಿನಿಯಮದಲ್ಲಿ ಸಂದರ್ಭವು ಅನ್ಯಥಾ ಅಗತ್ಯಪಡಿಸಿದ ಹೊರತು:-

(1) 'ಕೃಷಿ' ಎಂಬುದು, ಅದರ ವ್ಯಾಕರಣ ವ್ಯತ್ಯಾಸಗಳೊಡನೆ, ತೋಟಗಾರಿಕೆ, ಬೆಳೆಗಳು, ಹುಲ್ಲು ಅಥವಾ ತೋಟದ ಉತ್ಪನ್ನಗಳನ್ನು ಬೆಳೆಸುವುದು ಮತ್ತು ಜಾನುವಾರುಗಳನ್ನು ಮೇಯಿಸುವುದನ್ನು ಒಳಗೊಳ್ಳುತ್ತದೆ, ಆದರೆ ಇದು ಹೈನುಗಾರಿಕೆ, ಕೋಳಿಸಾಕಣೆ, ತಳಿವರ್ಧನೆ ಮತ್ತು ಕೇವಲ ಮರ ಕಡಿಯುವುದನ್ನು ಒಳಗೊಳ್ಳುವುದಿಲ್ಲ;

(2) 'ಕೃಷಿಕ' ಎಂದರೆ, ಸ್ವತಃ ಭೂಮಿಯನ್ನು ಸಾಗುವಳಿ ಮಾಡುವ ವ್ಯಕ್ತಿ;

(3) 'ಕೃಷಿಯ ಉತ್ಪನ್ನ ಅಥವಾ ತೋಟಗಾರಿಕೆಯ ಉತ್ಪನ್ನ'ವು ಕಾಫಿಯನ್ನು ಹೊರತುಪಡಿಸಿ ಕೇವಲ ಸ್ವಚ್ಛಗೊಳಿಸುವುದು, ವರ್ಗೀಕರಿಸುವುದು, ವಿಂಗಡಿಸುವುದು ಅಥವಾ ಒಣಗಿಸುವುದನ್ನು ಹೊರತುಪಡಿಸಿ ಬಳಕೆಗೆ ಯೋಗ್ಯಗೊಳಿಸುವುದಕ್ಕಾಗಿ ಯಾವುದೇ ಭೌತಿಕ, ರಾಸಾಯನಿಕ ಅಥವಾ ಇತರ ಸಂಸ್ಕರಣೆಗೆ ಒಳಪಡಿಸಲಾದ ಚಹ, ಬೀಡಿ ಎಲೆಗಳು, ಕಚ್ಚಾ ಗೋಡಂಬಿ, ಚೌಬೀನೆ, ಮರ, ಹುಣಸೆ ಹಣ್ಣು ಮತ್ತು ಅಂಥಹದೇ ಉತ್ಪನ್ನವನ್ನು ಒಳಗೊಳ್ಳುವುದಾಗಿ ಭಾವಿಸತಕ್ಕದ್ದಲ್ಲ;

(4) 'ಅಪೀಲು ನ್ಯಾಯಾಧಿಕರಣ' ಎಂದರೆ, ಕರ್ನಾಟಕ ಅಪೀಲು ನ್ಯಾಯಾಧಿಕರಣ ಅಧಿನಿಯಮ, 1976ರ (1976ರ ಕರ್ನಾಟಕ ಅಧಿನಿಯಮ 59) ಅಡಿಯಲ್ಲಿ ರಚಿತವಾದ ಕರ್ನಾಟಕ ಅಪೀಲು ನ್ಯಾಯಾಧಿಕರಣ;

(5) 'ತೆರಿಗೆ ನಿರ್ಧರಣೆ' ಎಂದರೆ, ಈ ಅಧಿನಿಯಮದ ಅಡಿಯಲ್ಲಿ ಮಾಡಿದ ಅಥವಾ ಮಾಡಲಾಗಿದೆ ಎಂದು ಭಾವಿಸಲಾದ ತೆರಿಗೆ ನಿರ್ಧರಣೆ ಮತ್ತು ಇದು ಪುನರ್ ತೆರಿಗೆ ನಿರ್ಧರಣೆಯನ್ನು ಒಳಗೊಳ್ಳುತ್ತದೆ.

(6) 'ವ್ಯವಹಾರ' ಎಂಬುದು,-

(ಎ) ಯಾವುದೇ ವ್ಯಾಪಾರ, ವಾಣಿಜ್ಯ, ತಯಾರಿಕೆ ಅಥವಾ, ವ್ಯಾಪಾರ, ವಾಣಿಜ್ಯ ಅಥವಾ ತಯಾರಿಕೆಯ ಸ್ವರೂಪದ ಯಾವುದೇ ಉದ್ಯಮ ಅಥವಾ ವ್ಯಾಪಾರ ಸಂಸ್ಥೆಯು, ಅಂಥ ವ್ಯಾಪಾರ, ವಾಣಿಜ್ಯ, ತಯಾರಿಕೆ, ಉದ್ಯಮ ಅಥವಾ ವ್ಯಾಪಾರ ಸಂಸ್ಥೆಯನ್ನು ಪ್ರಯೋಜನ ಅಥವಾ ಲಾಭವನ್ನು ಹೊಂದುವ ಉದ್ದೇಶದಿಂದ ನಡೆಸಲಾಗುತ್ತಿರಲಿ ಅಥವಾ ಇಲ್ಲದಿರಲಿ ಮತ್ತು ಅವುಗಳಿಂದ ಯಾವುದೇ ಲಾಭ ಪ್ರಾಪ್ತವಾಗಿರಲಿ ಅಥವಾ ಪ್ರಾಪ್ತವಾಗಿಲ್ಲದಿರಲಿ, ಇವುಗಳನ್ನು ಮತ್ತು

(ಬಿ) ಅಂಥ ವ್ಯಾಪಾರ, ವಾಣಿಜ್ಯ, ತಯಾರಿಕೆ ಉದ್ಯಮ ಅಥವಾ ವ್ಯಾಪಾರ ಸಂಸ್ಥೆಗೆ ಸಂಬಂಧಿಸಿದ ಅಥವಾ ಪ್ರಾಸಂಗಿಕವಾದ ಅಥವಾ ಸಹಾಯಕವಾದ ಯಾವುದೇ ವ್ಯವಹಾರವನ್ನು,

-ಒಳಗೊಳ್ಳುತ್ತದೆ.

(7) 'ಬಂಡವಾಳ ಸರಕುಗಳು' ಎಂದರೆ ಸರ್ಕಾರವು ಅಥವಾ ಆಯುಕ್ತನು ಅಧಿಸೂಚಿಸಬಹುದಾದ ಮೊಬಲಗಿಗೆ ಕಡಿಮೆಯಿಲ್ಲದ ಒಟ್ಟು ಬೆಲೆಯ ಮತ್ತು ಮಾರಾಟವಲ್ಲದ ಇತರ ವ್ಯಾಪಾರದ ಕ್ರಮದಲ್ಲಿ ಬಳಸುವ ಶೈತ್ಯಾಗಾರ ಮತ್ತು ಅಂಥಹುದೇ ಸ್ಥಾವರ, ಯಂತ್ರೋಪಕರಣ, ಸರಕು ವಾಹನಗಳು, ಸಲಕರಣೆಗಳು, ಮೌಲ್ಡ್‌ಗಳು, ಉಪಕರಣಗಳು ಮತ್ತು ಜಿಗ್‌ಗಳೂ ಒಳಗೊಂಡಂತೆ ಒಂದು ಸ್ಥಾವರ;

(8) 'ಆಯುಕ್ತ' ಎಂದರೆ, ಕರ್ನಾಟಕ ಮಾರಾಟ ತೆರಿಗೆ ಅಧಿನಿಯಮ 1957ರ (1957ರ ಕರ್ನಾಟಕ ಅಧಿನಿಯಮ 25) 3ನೇ ಪ್ರಕರಣದ ಅಡಿಯಲ್ಲಿ ವಾಣಿಜ್ಯ ತೆರಿಗೆಗಳ ಆಯುಕ್ತನಾಗಿ ನೇಮಕಗೊಂಡ ಯಾವೊಬ್ಬ ವ್ಯಕ್ತಿ;

(9) 'ಕಂಪೆನಿ' ಎಂಬುದು ಕಂಪೆನಿಗಳ ಅಧಿನಿಯಮ, 1956ರಲ್ಲಿ (1956ರ ಕೇಂದ್ರ ಅಧಿನಿಯಮ 1) ಅದಕ್ಕೆ ಕೊಡಲಾದ ಅರ್ಥವನ್ನೇ ಹೊಂದಿರತಕ್ಕದ್ದು;

(10) ವ್ಯಾಕರಣ ವ್ಯತ್ಯಾಸಗಳು ಮತ್ತು ಸಜಾತೀಯ ಪದಾವಳಿಗಳೊಂದಿಗೆ 'ಸಾಗುವಳಿ ಮಾಡುವುದು' ಎಂದರೆ, ಯಾವುದೇ ಕೃಷಿ ಕಾರ್ಯವನ್ನು ನಡೆಸುವುದು;

(11) 'ಸ್ವತಃ ಸಾಗುವಳಿ ಮಾಡುವುದು' ಎಂದರೆ,-

(ಎ) ತನ್ನ ಸ್ವಂತ ದುಡಿಮೆಯ ಮೂಲಕ, ಅಥವಾ

(ಬಿ) ತನ್ನ ಸ್ವಂತ ಕುಟುಂಬದ ದುಡಿಮೆಯ ಮೂಲಕ, ಅಥವಾ

(ಸಿ) ನಗದು ರೂಪದಲ್ಲಿ ಅಥವಾ ವಸ್ತು ರೂಪದಲ್ಲಿ ಆದರೆ, ಬೆಳೆಯ ಪಾಲಿನಲ್ಲಿ ಅಲ್ಲದ, ಸಂದಾಯ ಮಾಡಬೇಕಾದ ಮಜೂರಿಗಳೊಂದಿಗೆ ನೌಕರರ ಮೂಲಕ ಅಥವಾ ತನ್ನ ವೈಯಕ್ತಿಕ ಮೇಲ್ವಿಚಾರಣೆ ಅಥವಾ ತನ್ನ ಕುಟುಂಬದ ಯಾವೊಬ್ಬ ಸದಸ್ಯನ ಮೇಲ್ವಿಚಾರಣೆಯಲ್ಲಿ ಕೂಲಿಗೆ ನೇಮಿಸಿಕೊಳ್ಳಲಾದ ಕಾರ್ಮಿಕರ ಮೂಲಕ,

- ತನ್ನ ಭೂಮಿಯನ್ನು ಸಾಗುವಳಿ ಮಾಡುವುದು.

ವಿವರಣೆಗಳು:- (1) ವಿಧವೆ ಅಥವಾ ಅಪ್ರಾಪ್ತ ವಯಸ್ಸು ಅಥವಾ ಯಾವುದೇ ದೈಹಿಕ ಅಥವಾ ಮಾನಸಿಕ ಅಸಮರ್ಥತೆಗೆ ಒಳಗಾಗಿರುವ ವ್ಯಕ್ತಿಯ ಭೂಮಿಯನ್ನು ಅವಳ ಅಥವಾ ಅವನ ಆಳುಗಳು ಅಥವಾ ಕೂಲಿಗೆ ನೇಮಿಸಿಕೊಂಡ ಕಾರ್ಮಿಕರ ಮೂಲಕ ಸಾಗುವಳಿಯನ್ನು ಮಾಡಿದರೆ, ಅದನ್ನು ಸ್ವತಃ ಸಾಗುವಳಿ ಮಾಡುತ್ತಿರುವುದಾಗಿ ಭಾವಿಸತಕ್ಕದ್ದು.

(2) ಅವಿಭಕ್ತ ಕುಟುಂಬದ ಸಂದರ್ಭದಲ್ಲಿ, ಅಂತಹ ಕುಟುಂಬದ ಯಾವನೇ ಸದಸ್ಯನು ಭೂಮಿಯನ್ನು ಸಾಗುವಳಿ ಮಾಡುತ್ತಿದ್ದರೆ, ಅದನ್ನು ಸ್ವತಃ ಸಾಗುವಳಿ ಮಾಡಲಾಗಿದೆಯೆಂದು ಭಾವಿಸತಕ್ಕದ್ದು.

(12) 'ವ್ಯಾಪಾರಿ (ಡಿಲರ್)' ಎಂದರೆ, ನಗದಿಗಾಗಿಯೇ ಆಗಲಿ ಅಥವಾ ಮುಂದಕ್ಕೆ ಹಾಕಲಾದ ಸಂದಾಯಕ್ಕೆ ಆಗಲಿ ಅಥವಾ ಕಮಿಷನ್, ಸಂಭಾವನೆ ಅಥವಾ ಇತರ ಬೆಲೆಯುಳ್ಳ ಪ್ರತಿಫಲಕ್ಕಾಗಿ ಆಗಲಿ, ನೇರವಾಗಿ ಅಥವಾ ಅನ್ಯಥಾ ಸರಕುಗಳನ್ನು ಖರೀದಿಸುವ, ಮಾರಾಟಮಾಡುವ, ಸರಬರಾಜು ಮಾಡುವ ಅಥವಾ ವಿತರಣೆ ಮಾಡುವ ವ್ಯವಹಾರವನ್ನು ನಡೆಸುತ್ತಿರುವ ಯಾವೊಬ್ಬ ವ್ಯಕ್ತಿ ಮತ್ತು ಅದು,

(ಎ) ಸರ್ಕಾರದ, ಕೇಂದ್ರ ಸರ್ಕಾರದ, ಕರ್ನಾಟಕ ರಾಜ್ಯವನ್ನು ಹೊರತುಪಡಿಸಿ ಇತರ ಯಾವುದೇ ರಾಜ್ಯದ ರಾಜ್ಯ ಸರ್ಕಾರದ, ಒಂದು ಕೈಗಾರಿಕೋದ್ಯಮ, ವಾಣಿಜ್ಯೋದ್ಯಮ ಅಥವಾ ವ್ಯಾಪಾರೋದ್ಯಮ, ಒಂದು ಶಾಸನಬದ್ಧ ನಿಕಾಯ, ಸ್ಥಳೀಯ ಪ್ರಾಧಿಕಾರ, ಕಂಪೆನಿ, ಹಿಂದೂ ಅವಿಭಕ್ತ ಕುಟುಂಬ, ಅಳಿಯ ಸಂತಾನ ಕುಟುಂಬ, ಪಾಲುದಾರಿಕೆ ಫರ್ಮ್, ಸಂಘ, ಕ್ಲಬ್ ಅಥವಾ ಅಂಥ ವ್ಯವಹಾರವನ್ನು ನಡೆಸುತ್ತಿರುವ ಒಂದು ಅಸೋಸಿಯೇಷನ್;

(ಬಿ) ಸಾಂದರ್ಭಿಕ ವರ್ತಕ (ಟ್ರೇಡರ್), ಪ್ರಧಾನಕರ್ತ, ಏಜೆಂಟ್ ಅಥವಾ ಇತರ ಯಾವುದೇ ಸಾಮರ್ಥ್ಯದಲ್ಲಿ ರಾಜ್ಯದಲ್ಲಿ ಸರಕನ್ನು ಖರೀದಿಸುವ, ಮಾರಾಟ ಮಾಡುವ, ಸರಬರಾಜು ಮಾಡುವ ಅಥವಾ ವಿತರಣೆ ಮಾಡುವ, ನಗದಿಗಾಗಿಯೇ ಆಗಲಿ ಅಥವಾ ಮುಂದಕ್ಕೆ ಹಾಕಲಾದ ಸಂದಾಯಕ್ಕೆ ಆಗಲಿ ಅಥವಾ ಕಮಿಷನ್ನಿಗಾಗಿ, ಸಂಭಾವನೆಗಾಗಿ ಅಥವಾ ಇತರ ಬೆಲೆಯುಳ್ಳ ಪ್ರತಿಫಲಕ್ಕಾಗಿ ಆಗಲಿ ನಡೆಸುವ ವ್ಯವಹಾರವೂ ಒಳಗೊಂಡಂತೆ ಸಾಂದರ್ಭಿಕ ವ್ಯವಹಾರಗಳನ್ನು ನಡೆಸುವ ಯಾವೊಬ್ಬ ವ್ಯಕ್ತಿ;

(ಸಿ) ಯಾವೊಬ್ಬ ಪ್ರಧಾನಕರ್ತನ ಪರವಾಗಿ ಸರಕುಗಳ ಖರೀದಿ, ಮಾರಾಟ, ಸರಬರಾಜು ಅಥವಾ ವಿತರಣೆಯ ವ್ಯವಹಾರವನ್ನು ನಡೆಸುತ್ತಿರುವ ಕಮಿಷನ್ ಏಜೆಂಟ್, ದಲ್ಲಾಳಿ ಅಥವಾ ಭರವಸೆ ಕೊಡುವ ಏಜೆಂಟ್ ಅಥವಾ ಹರಾಜುದಾರ ಅಥವಾ ಯಾವುದೇ ಹೆಸರಿನಿಂದ ಕರೆಯಲಾದ ಯಾವೊಬ್ಬ ಇತರ ವಾಣಿಜ್ಯ ಏಜೆಂಟ್;

(ಡಿ) ಅನಿವಾಸಿ ವ್ಯಾಪಾರಿ ಅಥವಾ ಅನಿವಾಸಿ ವ್ಯಾಪಾರಿಯ ಏಜೆಂಟ್, ರಾಜ್ಯದ ಹೊರಗಡೆ ಇರುವ ಫರ್ಮ್ ಅಥವಾ ಕಂಪೆನಿ ಅಥವಾ ಅಸೋಸಿಯೇಷನ್ನಿನ ಸ್ಥಳೀಯ ಶಾಖೆ;

(ಇ) ತಯಾರಿಕೆಯ ಮೂಲಕ ಅಥವಾ ಅನ್ಯಥಾ ತಾನು ಉತ್ಪಾದಿಸಿದ ಸರಕುಗಳನ್ನು ಮಾರಾಟ ಮಾಡುವ ವ್ಯಕ್ತಿ;

(ಎಫ್) ಯಾವುದೇ ಸರಕುಗಳಲ್ಲಿ ನಗದು, ಮುಂದೂಡಿದ ಸಂದಾಯ ಅಥವಾ ಇತರ ಬೆಲೆಯುಳ್ಳ ಪ್ರತಿಫಲಕ್ಕಾಗಿ ಸ್ವತ್ತಿನ ಕರಾರಿನ ಅನುಸರಣೆಯ ಹೊರತಾದ ವರ್ಗಾವಣೆಯ ವ್ಯವಹಾರದಲ್ಲಿ ತೊಡಗಿಸುವ ವ್ಯಕ್ತಿ;

- (ಜಿ) ಕಾಮಗಾರಿಗಳ ಕರಾರಿನ ನಿರ್ವಹಣೆಯಲ್ಲಿ ಒಳಗೊಳ್ಳುವ ಸರಕುಗಳಲ್ಲಿ (ಸರಕುಗಳಾಗಿಯೇ ಆಗಲಿ ಅಥವಾ ಇತರ ರೂಪದಲ್ಲಿಯೇ ಆಗಲಿ) ಸ್ವತ್ತಿನ ವರ್ಗಾವಣೆಯ ವ್ಯವಹಾರದಲ್ಲಿ ತೊಡಗಿರುವ ವ್ಯಕ್ತಿ;
- (ಹೆಚ್) ಕಂತು ಖರೀದಿ ಸರಕುಗಳ ಬಟವಾಡೆ ವ್ಯವಹಾರದಲ್ಲಿ ಅಥವಾ ಕಂತುಗಳ ಮೂಲಕ ಸಂದಾಯದ ಯಾವುದೇ ವ್ಯವಸ್ಥೆಯಲ್ಲಿ ತೊಡಗಿರುವ ವ್ಯಕ್ತಿ;
- (ಐ) ನಗದು, ಮುಂದಕ್ಕೆ ಹಾಕಿದ ಸಂದಾಯ ಅಥವಾ ಇತರ ಬೆಲೆಯುಳ್ಳ ಪ್ರತಿಫಲಕ್ಕಾಗಿ ಯಾವುದೇ ಉದ್ದೇಶಕ್ಕಾಗಿ (ಒಂದು ನಿರ್ದಿಷ್ಟ ಅವಧಿಗಾಗಿಯೇ ಆಗಲಿ ಅಥವಾ ಇಲ್ಲದಿರಲಿ) ಯಾವುದೇ ಸರಕುಗಳನ್ನು ಉಪಯೋಗಿಸುವ ಹಕ್ಕಿನ ವರ್ಗಾವಣೆಯ ವ್ಯವಹಾರದಲ್ಲಿ ತೊಡಗಿರುವ ವ್ಯಕ್ತಿ;
- ಎಂಬುದನ್ನು ಒಳಗೊಳ್ಳುತ್ತದೆ.

ವಿವರಣೆಗಳು:- (1) ವ್ಯವಹಾರದ ಕ್ರಮದಲ್ಲಿಯೇ ಆಗಲಿ ಅಥವಾ ಅದಲ್ಲದೇ ಆಗಲಿ ನಗದಿಗಾಗಿ ಅಥವಾ ಮುಂದೂಡಲಾದ ಸಂದಾಯಕ್ಕಾಗಿ ಅಥವಾ ಕಮಿಷನ್ನಿಗಾಗಿ ಅಥವಾ ಸಂಭಾವನೆ ಅಥವಾ ಇತರ ಬೆಲೆಯುಳ್ಳ ಪ್ರತಿಫಲಕ್ಕಾಗಿ ತನ್ನ ಸದಸ್ಯರಿಂದ ಅಥವಾ ಸದಸ್ಯರಿಗಾಗಿ ಸರಕುಗಳನ್ನು ಖರೀದಿಸುವ, ಮಾರಾಟ ಮಾಡುವ, ಸರಬರಾಜು ಮಾಡುವ ಅಥವಾ ವಿತರಣೆ ಮಾಡುವ ಸಂಘವನ್ನು (ಒಂದು ಸಹಕಾರಿ ಸಂಘವನ್ನು ಒಳಗೊಂಡಂತೆ) ಕ್ಲಬ್ ಅಥವಾ ಫರ್ಮ್ ಅಥವಾ ಒಂದು ಅಸೋಸಿಯೇಷನ್‌ನ್ನು ಈ ಅಧಿನಿಯಮದ ಉದ್ದೇಶಗಳಿಗಾಗಿ ವ್ಯಾಪಾರಿ ಎಂಬುದಾಗಿ ಭಾವಿಸತಕ್ಕದ್ದು.

(2) ವ್ಯವಹಾರದ ಕ್ರಮದಲ್ಲಿಯೇ ಆಗಲಿ ಅಥವಾ ಅದಲ್ಲದೆ ಆಗಲಿ, ನೇರವಾಗಿ ಅಥವಾ ಅನ್ಯಥಾ ನಗದಿಗಾಗಿ ಅಥವಾ ಮುಂದಕ್ಕೆ ಹಾಕಲಾದ ಸಂದಾಯಕ್ಕಾಗಿ ಅಥವಾ ಕಮಿಷನ್ನಿಗಾಗಿ, ಸಂಭಾವನೆ ಅಥವಾ ಇತರ ಬೆಲೆಯುಳ್ಳ ಪ್ರತಿಫಲಕ್ಕಾಗಿ ಸರಕುಗಳನ್ನು ಖರೀದಿಸುವ, ಮಾರಾಟಮಾಡುವ, ಸರಬರಾಜು ಮಾಡುವ ಅಥವಾ ವಿತರಣೆ ಮಾಡುವ ಕೇಂದ್ರ ಸರ್ಕಾರದ ಅಥವಾ ರಾಜ್ಯ ಸರ್ಕಾರ ಅಥವಾ ಸ್ಥಳೀಯ ಪ್ರಾಧಿಕಾರ ಅಥವಾ ಶಾಸನಬದ್ಧ ನಿಕಾಯವನ್ನು ಈ ಅಧಿನಿಯಮದ ಉದ್ದೇಶಗಳಿಗಾಗಿ ವ್ಯಾಪಾರಿ ಎಂಬುದಾಗಿ ಭಾವಿಸತಕ್ಕದ್ದು.

(3) ಚಲನಚಿತ್ರಗಳನ್ನು ಪ್ರದರ್ಶನಕ್ಕಾಗಿ ಉಪಯೋಗಿಸುವ ಅಧಿಕಾರದ ವರ್ಗಾವಣೆಯ ಸಂಬಂಧದಲ್ಲಿ ಅಂಥ ಅಧಿಕಾರವನ್ನು ಪ್ರದರ್ಶಕನಿಗೆ ವರ್ಗಾವಣೆ ಮಾಡುವ ವ್ಯಕ್ತಿಯನ್ನು ಮತ್ತು ಅಂಥ ಉಪಯೋಗಕ್ಕಾಗಿ ಪ್ರದರ್ಶಕನು ಯಾವ ವ್ಯಕ್ತಿಯಿಂದ ಅಧಿಕಾರವನ್ನು ಪಡೆಯುತ್ತಾನೋ, ಆ ವ್ಯಕ್ತಿಯನ್ನು, ಈ ಖಂಡದ ಮೇರೆಗೆ ವ್ಯಾಪಾರಿ ಎಂಬುದಾಗಿ ಭಾವಿಸತಕ್ಕದ್ದು.

(4) (ಎ) ಸ್ವತಃ ತಾನು ಸಾಗುವಳಿ ಮಾಡಿದ ಭೂಮಿಯಲ್ಲಿ ಬೆಳೆದ ಕೃಷಿ ಉತ್ಪನ್ನವನ್ನು ಮಾತ್ರವೇ ಮಾರಾಟ ಮಾಡುವ ಕೃಷಿಕನನ್ನು ಅಥವಾ ಕೋಳಿ ಸಾಕಾಣಿಕೆಯಲ್ಲಿ ಮಾತ್ರವೇ ತೊಡಗಿರುವ ಮತ್ತು ಅಂಥ ಕೋಳಿ ಫಾರಂನ ಉತ್ಪನ್ನಗಳನ್ನು ಮಾರಾಟ ಮಾಡುವ ವ್ಯಕ್ತಿಯನ್ನು ಈ ಖಂಡದ ಅರ್ಥ ವ್ಯಾಪ್ತಿಯಲ್ಲಿ ವ್ಯಾಪಾರಿ ಎಂಬುದಾಗಿ ಭಾವಿಸತಕ್ಕದ್ದಲ್ಲ.

(ಬಿ) ಒಬ್ಬ ಕೃಷಿಕನು ತಾನೇ ಒಂದು ಕಂಪನಿಯಾಗಿರುವಲ್ಲಿ ಮತ್ತು ತಾನು ಸ್ವತಃ, ನೇರವಾಗಿ ಅಥವಾ ಇತರ ರೀತಿಯಲ್ಲಿ ಕೃಷಿ ಮಾಡುತ್ತಿರುವ ಭೂಮಿಯಲ್ಲಿ ಬೆಳೆದ ಮೆಣಸು, ಏಲಕ್ಕಿ, ರಬ್ಬರ್, ಚೌಬೀನೆ, ಮರ, ಕಚ್ಚಾ ಗೋಡಂಬಿ ಅಥವಾ ಕಾಫಿಯನ್ನು ಮಾರಾಟ ಮಾಡುತ್ತಿರುವಲ್ಲಿ ಅಂಥ ಕಂಪನಿಯನ್ನು ಅಂಥ ಉತ್ಪನ್ನದ ಮಾರಾಟಕ್ಕೆ ಸಂಬಂಧಿಸಿದ ವೆಹಿವಾಟುಗಳ ಸಂಬಂಧದಲ್ಲಿ ಒಬ್ಬ ವ್ಯಾಪಾರಿ ಎಂಬುದಾಗಿ ಭಾವಿಸತಕ್ಕದ್ದು.

(13) 'ದಸ್ತಾವೇಜು' ಎಂಬುದು ಯಾವುದೇ ವಿಧಾನದಲ್ಲಿಯಾಗಲಿ ಲಿಖಿತವಾದ ಅಥವಾ ಮುದ್ರಿಸಿದ ದಾಖಲೆಗಳು, ಎಲೆಕ್ಟ್ರಾನಿಕ್ ವಿಧಾನದಲ್ಲಿ ರಕ್ಷಿಸಲಾದ (ಸ್ಕೋರ್ ಮಾಡಲಾದ) ಸ್ವಾಮ್ಯಪತ್ರ ಮತ್ತು ಮಾಹಿತಿ ಇವುಗಳನ್ನು ಒಳಗೊಳ್ಳುತ್ತದೆ.

(14) 'ರಫ್ತು' ಎಂದರೆ, ಸರಕುಗಳನ್ನು ಭಾರತದ ಸರಹದ್ದುಗಳ ಹೊರಗೆ ರಫ್ತು ಮಾಡುವ ಕ್ರಮದಲ್ಲಿ ಮಾಡಿದ ಮಾರಾಟ, ಹಾಗೂ ಅಂಥ ರಫ್ತಿಗೆ ಕಾರಣವಾದ ಮಾರಾಟ ಅಥವಾ ಭಾರತದ ಸೀಮಾ ಶುಲ್ಕ ಸರಹದ್ದುಗಳನ್ನು ದಾಟಿದ ತರುವಾಯ ಆ ಸರಕುಗಳ ಹಕ್ಕು ಸ್ವಾಮ್ಯದ ದಸ್ತಾವೇಜುಗಳ ವರ್ಗಾವಣೆಯ ಮೂಲಕ ಮಾಡಲಾದ ಮಾರಾಟ ಮತ್ತು ಭಾರತದ ಸರಹದ್ದುಗಳ ಹೊರಗೆ ಸರಕುಗಳ ರಫ್ತಿಗೆ ಕಾರಣವಾದ ಮಾರಾಟಕ್ಕೆ ಮೊದಲು ಅದರ ಸಂಬಂಧದ ಒಪ್ಪಂದ ಅಥವಾ ಆದೇಶವನ್ನು ಪಾಲಿಸುವ ಉದ್ದೇಶಕ್ಕಾಗಿ ಅಂಥ ಒಪ್ಪಂದ ಅಥವಾ ಆದೇಶದ ನಂತರ ಮಾಡಿದ ಯಾವುದೇ ಸರಕುಗಳ ಅಂತಿಮ ಮಾರಾಟವನ್ನು ಸಹ ಒಳಗೊಳ್ಳುತ್ತದೆ.

(15) 'ಸರಕುಗಳು' ಎಂದರೆ, (ವೃತ್ತ ಪತ್ರಿಕೆಗಳು, ಕ್ರಮಾರ್ಹ ಕ್ಲೇಮುಗಳು, ಸ್ವಾಕುಗಳು ಮತ್ತು ಷೇರುಗಳು ಮತ್ತು ಭದ್ರತೆಗಳನ್ನು ಹೊರತುಪಡಿಸಿ) ಎಲ್ಲಾ ಬಗೆಯ ಚರ ಸ್ವತ್ತು ಮತ್ತು ಅದು ಜಾನುವಾರು, ಎಲ್ಲಾ ಸಾಮಗ್ರಿಗಳು, ವ್ಯಾಪಾರ ಸರಕುಗಳು ಮತ್ತು ಕಾಮಗಾರಿಗಳ ಕರಾರಿನ ನಿರ್ವಹಣೆಯಲ್ಲಿ ಒಳಗೊಂಡ (ಸರಕುಗಳಂತೆ ಅಥವಾ ಯಾವುದೇ ಇತರ ರೂಪದಲ್ಲಿನ ಸರಕುಗಳನ್ನು ಒಳಗೊಂಡ) ವಸ್ತುಗಳು ಅಥವಾ ಚರ ಸ್ವತ್ತಿನ ಜೋಡಣೆ, ಮೇಲ್ಪಾಟು ಅಥವಾ ದುರಸ್ತಿಯಲ್ಲಿ ಉಪಯೋಗಿಸಲಾಗುವಂಥ ಸರಕುಗಳು ಮತ್ತು ಮಾರಾಟಕ್ಕೆ ಮುಂಚೆ ಅಥವಾ ಮಾರಾಟದ ಕರಾರಿನ ಅಡಿಯಲ್ಲಿ ಪ್ರತ್ಯೇಕಿಸಬೇಕೆಂದು ಒಪ್ಪಿರುವ, ಬೆಳೆಯುತ್ತಿರುವ ಎಲ್ಲಾ ಫಸಲುಗಳು, ಹುಲ್ಲು ಅಥವಾ ಭೂಮಿಗೆ ಲಗತ್ತಾದ ಅಥವಾ ಅದರ ಭಾಗವಾಗಿರುವ ವಸ್ತುಗಳನ್ನು ಒಳಗೊಳ್ಳುತ್ತದೆ.

(16) 'ಸರಕು ವಾಹನ' ಎಂದರೆ, ಸಂಪೂರ್ಣವಾಗಿಯೇ ಆಗಲಿ ಅಥವಾ ಪ್ರಯಾಣಿಕರ ಜೊತೆಯಲ್ಲೇ ಆಗಲಿ ಸರಕುಗಳನ್ನು ಸಾಗಿಸುವುದಕ್ಕಾಗಿ ಉಪಯೋಗಿಸುವ (ವಿಮಾನಗಳು ಮತ್ತು ರೈಲ್ವೆ ಗಾಡಿಗಳನ್ನು ಹೊರತುಪಡಿಸಿ) ಯಾವುದೇ ಬಗೆಯ ವಾಹನ ಮತ್ತು ಅದು ತಳ್ಳುಗಾಡಿ, ಪ್ರಾಣಿಯಿಂದ ಎಳೆಸುವ ಗಾಡಿ, ಟ್ರಾಕ್ಟರ್ - ಟ್ರೈಲರ್ ಮತ್ತು ಅಂಥವುಗಳನ್ನು ಒಳಗೊಳ್ಳುತ್ತದೆ.

(17) 'ಸರ್ಕಾರ' ಎಂದರೆ, ಕರ್ನಾಟಕ ಸರ್ಕಾರ.

(18) 'ಆಮದು' ಎಂದರೆ, ಭಾರತದ ಸರಹದ್ದುಗಳೊಂದಿಗೆ ಆಮದಿಗೆ ಕಾರಣವಾದ ಮಾರಾಟ ಅಥವಾ ಖರೀದಿ ಅಥವಾ ಅಂಥ ಆಮದಿನ ಕ್ರಮದಲ್ಲಿ ಮಾಡಿದ ಮಾರಾಟ ಅಥವಾ ಖರೀದಿಯ ಅಥವಾ ಭಾರತದ ಸೀಮಾ ಶುಲ್ಕ ಗಡಿಗಳನ್ನು ದಾಟುವ ಮೊದಲು ಸರಕುಗಳ ಸ್ವಾಮ್ಯದ ದಸ್ತಾವೇಜುಗಳನ್ನು ವರ್ಗಾವಣೆ ಮಾಡುವ ಮೂಲಕ ಮಾಡಿದ ಮಾರಾಟ ಅಥವಾ ಖರೀದಿ ಹಾಗೂ ಖರೀದಿಯ ಪರಿಣಾಮವಾಗಿ ಅಥವಾ ಅನ್ಯಥಾ ರಾಜ್ಯದ ಹೊರಗಿನಿಂದ ಸರಕುಗಳನ್ನು ಪಡೆದುಕೊಳ್ಳುವುದೂ ಸೇರುತ್ತದೆ.

(19) 'ಹೂಡುವಳಿ' ಎಂದರೆ, ಬಂಡವಾಳ ಸರಕುಗಳು ಸೇರಿದಂತೆ ಒಬ್ಬ ವ್ಯಾಪಾರಿಯು ತನ್ನ ವ್ಯಾಪಾರ ಕ್ರಮದಲ್ಲಿ ಪುನಃ ಮಾರಾಟಕ್ಕಾಗಿ ಅಥವಾ ಇತರ ಸರಕುಗಳ ತಯಾರಿಕೆಯಲ್ಲಿ ಅಥವಾ ಸಂಸ್ಕರಣದಲ್ಲಿ ಅಥವಾ ಪ್ಯಾಕಿಂಗ್‌ನಲ್ಲಿ ಅಥವಾ ದಾಸ್ತಾನು ಮಾಡುವಲ್ಲಿ ಉಪಯೋಗಕ್ಕಾಗಿ ಅಥವಾ ವ್ಯವಹಾರದಲ್ಲಿ ಯಾವುದೇ ಇತರ ಉಪಯೋಗಕ್ಕಾಗಿ ಖರೀದಿಸಿದ ಯಾವುದೇ ಸರಕುಗಳು.

(20) 'ಹೂಡುವಳಿ ತೆರಿಗೆ' ಎಂಬುದು 10ನೇ ಪ್ರಕರಣದಲ್ಲಿ ಅದಕ್ಕೆ ನೀಡಲಾದ ಅರ್ಥವನ್ನು ಹೊಂದಿರುತ್ತದೆ.

(21) 'ಗರಿಷ್ಠ ಚಿಲ್ಲರೆ ದರ' ವು ಅಥವಾ 'ಎಂಆರ್‌ಪಿ'ಯು ಯಾವ ಪೊಟ್ಟಣದಲ್ಲಿ ಸರಕುಗಳು ಇವೆಯೋ ಅದರ ಮೇಲೆ ನಮೂದಿಸಿದ ದರವಾಗಿರತಕ್ಕದ್ದು.

(22) 'ಹುಟ್ಟುವಳಿ ತೆರಿಗೆ' ಎಂಬುದು 10ನೇ ಪ್ರಕರಣದಲ್ಲಿ ಅದಕ್ಕೆ ನೀಡಲಾದ ಅರ್ಥವನ್ನು ಹೊಂದಿರುತ್ತದೆ.

(23) 'ವ್ಯವಹಾರದ ಸ್ಥಳ' ಎಂದರೆ, ವ್ಯಾಪಾರಿಯು ಸರಕುಗಳನ್ನು ಖರೀದಿಸುವ ಅಥವಾ ಮಾರಾಟ ಮಾಡುವ ಯಾವುದೇ ಸ್ಥಳ ಮತ್ತು ಅದು,-

- (ಎ) ವ್ಯಾಪಾರಿಯು ತನ್ನ ಸರಕುಗಳನ್ನು ದಾಸ್ತಾನು ಮಾಡುವ ಅಥವಾ ಸಂಸ್ಕರಿಸುವ ಯಾವುದೇ ಉಗ್ರಾಣ, ಗೋದಾಮು ಅಥವಾ ಇತರ ಸ್ಥಳ;
- (ಬಿ) ವ್ಯಾಪಾರಿಯು ಸರಕುಗಳನ್ನು ಉತ್ಪಾದಿಸುವ ಅಥವಾ ತಯಾರಿಸುವ ಅಥವಾ ಸಂಸ್ಕರಿಸುವ ಯಾವುದೇ ಸ್ಥಳ;
- (ಸಿ) ವ್ಯಾಪಾರಿಯು, ದಸ್ತಾವೇಜುಗಳನ್ನು ಒಳಗೊಂಡಂತೆ ತನ್ನ ಲೆಕ್ಕ ಪುಸ್ತಕಗಳನ್ನು ಇಡುವ ಯಾವುದೇ ಸ್ಥಳ ಮತ್ತು ವ್ಯಾಪಾರಿಯು ವ್ಯವಹಾರವನ್ನು ಏಜೆಂಟಿನ ಮೂಲಕ (ಯಾವುದೇ ಹೆಸರಿನಿಂದ ಕರೆಯಲಿ) ನಡೆಸುತ್ತಿರುವ ಯಾವುದೇ ಸಂದರ್ಭದಲ್ಲಿ ಏಜೆಂಟಿನ ವ್ಯವಹಾರ ಸ್ಥಳ;
- ಇವುಗಳನ್ನು ಒಳಗೊಳ್ಳುತ್ತದೆ.

(24) 'ನಿಯಮಿಸಲಾದ ಪ್ರಾಧಿಕಾರ' ಎಂದರೆ, ಸರ್ಕಾರದಿಂದ ಅಥವಾ ಆಯುಕ್ತನಿಂದ, ಆತನಿಗೆ ವಹಿಸಿಕೊಡಬಹುದಾದ ಅಂಥ ಪ್ರಕಾರ್ಯಗಳನ್ನು ನಿರ್ವಹಿಸಲು ಪ್ರಾಧಿಕೃತನಾದ ವಾಣಿಜ್ಯ ತೆರಿಗೆ ಇಲಾಖೆಯ ಒಬ್ಬ ಅಧಿಕಾರಿ.

(25) 'ಪ್ರಸಕ್ತ ಮಾರುಕಟ್ಟೆ ಬೆಲೆ' ಎಂದರೆ, ಪ್ರಸ್ತುತ ಮಾರುಕಟ್ಟೆಯಲ್ಲಿ ಜಾರಿಯಲ್ಲಿರುವ, ಪ್ರಕಟಿಸಲಾದ ಸಗಟು ಮಾರಾಟ ಬೆಲೆ ಮತ್ತು ಸಗಟು ಮಾರಾಟ ಬೆಲೆಯನ್ನು ಪ್ರಕಟಿಸದಿದ್ದ ಸಂದರ್ಭಗಳಲ್ಲಿ, ಯಾವುದೇ ಸರಕುಗಳ ಪ್ರಸಕ್ತ ಮಾರುಕಟ್ಟೆ ಬೆಲೆ;

(26) 'ಪ್ರಕಟಿಸಲಾದುದು' ಎಂದರೆ, ಯಾವುದೇ ವಾರ್ತಾ ಪತ್ರಿಕೆಯಲ್ಲಿ, ಪತ್ರಿಕೆಯಲ್ಲಿ ಅಥವಾ ನಿಯತಕಾಲಿಕದಲ್ಲಿ ಪ್ರಕಟಿಸಲಾದುದು ಅಥವಾ ಮಾರುಕಟ್ಟೆ ಸಮಿತಿಯಿಂದ ಅಥವಾ ಇತರ ಯಾವುದೇ ಪ್ರಾಧಿಕಾರದಿಂದ ಅಧಿಸೂಚಿಸಲಾದುದು.

(27) 'ನೋಂದಾಯಿತ ವ್ಯಾಪಾರಿ' ಎಂದರೆ, ಈ ಅಧಿನಿಯಮದ ಮೇರೆಗೆ ನೋಂದಾಯಿತನಾದ ವ್ಯಾಪಾರಿ.

(28) 'ವಿವರ ಪಟ್ಟಿ' ಎಂದರೆ, ಈ ಅಧಿನಿಯಮದಿಂದ ಅಥವಾ ಅದರ ಅಡಿಯಲ್ಲಿ ನಿಯಮಿಸಲಾದ ಅಥವಾ ಅನ್ಯಥಾ ಸಲ್ಲಿಸಬೇಕೆಂದು ಅಗತ್ಯಪಡಿಸಲಾದ ಯಾವುದೇ ವಿವರ ಪಟ್ಟಿ.

(29) "ಮಾರಾಟ" ಎಂದರೆ, ಅದರ ಎಲ್ಲಾ ವ್ಯಾಕರಣ ವ್ಯತ್ಯಾಸಗಳು ಮತ್ತು ಸಜಾತೀಯ ಪದಾವಳಿಗಳೊಂದಿಗೆ ನಗದಿಗಾಗಿ ಅಥವಾ ಮುಂದೂಡಲಾದ ಸಂದಾಯಕ್ಕಾಗಿ ಅಥವಾ ಬೆಲೆಯುಳ್ಳ ಪ್ರತಿಫಲಕ್ಕಾಗಿ ವ್ಯಾಪಾರ ಅಥವಾ ವ್ಯವಹಾರ ಕ್ರಮದಲ್ಲಿ ಒಬ್ಬ ವ್ಯಕ್ತಿಯು ಇನ್ನೊಬ್ಬನಿಗೆ ಮಾಡುವ ಸರಕುಗಳಲ್ಲಿ ಸ್ವಾಮ್ಯದ (ಅಡಮಾನ, ಆಧಾರ, ಪ್ರಭಾರ ಅಥವಾ ಒತ್ತೆಯಲ್ಲದ) ಪ್ರತಿಯೊಂದು ವರ್ಗಾವಣೆ ಮತ್ತು ಇದರಲ್ಲಿ,-

- (ಎ) ನಗದು, ಮುಂದೂಡಲಾದ ಸಂದಾಯ ಅಥವಾ ಇತರ ಬೆಲೆಯುಳ್ಳ ಪ್ರತಿಫಲಕ್ಕಾಗಿ ಯಾವುದೇ ಸರಕುಗಳಲ್ಲಿ ಸ್ವತ್ತಿನ ಕರಾರಿನ ಅನುಸರಣೆಯಲ್ಲಿ ಅಲ್ಲದ ಇತರ ವರ್ಗಾವಣೆ;
- (ಬಿ) ಕಾಮಗಾರಿಗಳ ಕರಾರನ್ನು ನಿರ್ವಹಿಸುವಲ್ಲಿ ಒಳಗೊಂಡ ಸರಕುಗಳಲ್ಲಿ (ಸರಕುಗಳಾಗಿಯೇ ಆಗಲಿ ಅಥವಾ ಯಾವುದೇ ಇತರ ರೂಪದಲ್ಲಿಯೇ ಆಗಲಿ) ಸ್ವತ್ತಿನ ವರ್ಗಾವಣೆ;
- (ಸಿ) ಕಂತು ಖರೀದಿ ಅಥವಾ ಕಂತುಗಳ ಮೂಲಕವಾದ ಯಾವುದೇ ಸಂದಾಯ ಪದ್ಧತಿಯ ಮೇರೆಗೆ ಸರಕುಗಳ ಬಟವಾಡೆ;
- (ಡಿ) ನಗದು, ಮುಂದೂಡಲಾದ ಸಂದಾಯ ಅಥವಾ ಇತರ ಬೆಲೆಯುಳ್ಳ ಪ್ರತಿಫಲಕ್ಕಾಗಿ ಯಾವುದೇ ಉದ್ದೇಶಕ್ಕಾಗಿ (ನಿರ್ದಿಷ್ಟ ಅವಧಿಗಾಗಿಯಾಗಲಿ ಅಥವಾ ಅಲ್ಲದಿರಲಿ) ಯಾವುದೇ ಸರಕುಗಳ ಉಪಯೋಗದ ಹಕ್ಕಿನ ವರ್ಗಾವಣೆ;
- ಇವುಗಳು ಒಳಗೊಳ್ಳುತ್ತವೆ.

ವಿವರಣೆ:- 1) ಒಂದು ಸಂಘದ (ಸಹಕಾರಿ ಸಂಘವೂ ಸೇರಿದಂತೆ), ಕ್ಲಬ್, ಫರ್ಮ್ ಅಥವಾ ಯಾವುದೇ ಅಸೋಸಿಯೇಷನ್ನಿನ ಸದಸ್ಯರುಗಳಿಗೆ ವ್ಯವಹಾರದ ಕ್ರಮದಲ್ಲಿಯೇ ಆಗಲಿ ಅಥವಾ ಅಲ್ಲದರಲ್ಲಿ, ನಗದಿಗಾಗಿ ಅಥವಾ ಮುಂದೂಡಿದ ಸಂದಾಯಕ್ಕಾಗಿ ಅಥವಾ ಇತರ ಬೆಲೆ ಬಾಳುವ ಪ್ರತಿಫಲಕ್ಕಾಗಿ ಮಾಡುವ ಸರಕುಗಳ ಮಾರಾಟ ಅಥವಾ ವಿತರಣೆಯಲ್ಲಿ ಒಳಗೊಂಡಿರುವ ಸ್ವತ್ತಿನ ವರ್ಗಾವಣೆಯನ್ನು ಈ ಅಧಿನಿಯಮದ ಉದ್ದೇಶಗಳಿಗಾಗಿ ಮಾರಾಟವೆಂಬುದಾಗಿ ಭಾವಿಸತಕ್ಕದ್ದು.

2) ಆಹಾರವಾಗಿರುವ ಅಥವಾ ಮಾನವ ಬಳಕೆಗಾಗಿನ ಯಾವುದೇ ಇತರ ವಸ್ತುವಾದ ಅಥವಾ ಯಾವುದೇ ಪೇಯವಾದ (ಅದು ಮಾದಕವಾಗಿರಲಿ ಅಥವಾ ಅಲ್ಲದರಲ್ಲಿ) ಸರಕುಗಳನ್ನು ಯಾವುದೇ ಸೇವೆಯ ಮೂಲಕ ಅಥವಾ ಅದರ ಒಂದು ಭಾಗದ ಮೂಲಕ ಅಥವಾ ಇತರ ಯಾವುದೇ ರೂಪದಲ್ಲಿನ ಮಾರಾಟದ ಪ್ರತಿಯೊಂದು ವ್ಯವಹಾರವು, ಅಂತಹ ಮಾರಾಟ ಅಥವಾ ಸೇವೆಯು ನಗದಿಗಾಗಿ, ಮುಂದೂಡಿದ ಸಂದಾಯಕ್ಕಾಗಿ ಅಥವಾ ಇತರ ಬೆಲೆಬಾಳುವ ಪ್ರತಿಫಲಕ್ಕಾಗಿ ಇರುವಲ್ಲಿ, ಆ ಸರಕುಗಳನ್ನು ಮಾರಾಟ ಮತ್ತು ಖರೀದಿ ಮಾಡುವ ವ್ಯಕ್ತಿಯಿಂದ ಅಂಥ ಮಾರಾಟವನ್ನು ಯಾರಿಗೆ ಮಾಡಲಾಗಿದೆಯೋ ಆ ವ್ಯಕ್ತಿಗೆ ಮಾಡಿದ ಮಾರಾಟವೆಂದು ಭಾವಿಸತಕ್ಕದ್ದು.

3) ಈ ಅಧಿನಿಯಮದಲ್ಲಿ ಅಥವಾ ತತ್ಕಾಲದಲ್ಲಿ ಜಾರಿಯಲ್ಲಿರುವ ಯಾವುದೇ ಇತರ ಕಾನೂನಿನಲ್ಲಿ ಇದಕ್ಕೆ ವಿರುದ್ಧವಾಗಿ ಏನೇ ಒಳಗೊಂಡಿದ್ದರೂ ಸಹ,-

- (ಎ) ಸರಕುಗಳನ್ನು ಪ್ರಧಾನಕರ್ತನಿಂದ ಅವನ ಮಾರಾಟದ ಏಜೆಂಟನಿಗೆ ಮತ್ತು ಮಾರಾಟದ ಏಜೆಂಟನಿಂದ ಖರೀದಿದಾರನಿಗೆ ವರ್ಗಾಯಿಸಿದಾಗ;
- (ಬಿ) ಸರಕುಗಳನ್ನು ಮಾರಾಟಗಾರನಿಂದ ಖರೀದಿಸುವ ಏಜೆಂಟನಿಗೆ ಮತ್ತು ಖರೀದಿಸುವ ಏಜೆಂಟನಿಂದ ಅವನ ಪ್ರಧಾನಕರ್ತನಿಗೆ ವರ್ಗಾಯಿಸಿದಾಗ, ಹಿಂದೆ ಹೇಳಿದ ಎರಡರ ಪೈಕಿ ಯಾವುದೇ ಸಂದರ್ಭದಲ್ಲಿ ಏಜೆಂಟನು.-
 - (i) ಸರಕುಗಳನ್ನು ಒಂದು ದರದಲ್ಲಿ ಮಾರಾಟ ಮಾಡಿದ್ದು ಮಾರಾಟದ ಉತ್ಪತ್ತಿಗಳನ್ನು ಅವನ ಪ್ರಧಾನಕರ್ತನಿಗೆ ಮತ್ತೊಂದು ದರದಲ್ಲಿ ಹಸ್ತಾಂತರ ಮಾಡಿರುವುದಾಗಿ; ಅಥವಾ
 - (ii) ಸರಕುಗಳನ್ನು ಒಂದು ದರದಲ್ಲಿ ಖರೀದಿಸಿದ್ದು, ಅವುಗಳನ್ನು ಅವನ ಪ್ರಧಾನಕರ್ತನಿಗೆ ಮತ್ತೊಂದು ದರದಲ್ಲಿ ಹಸ್ತಾಂತರ ಮಾಡಿರುವುದಾಗಿ; ಅಥವಾ
 - (iii) ಅವನ ಪ್ರಧಾನಕರ್ತನ ಪರವಾಗಿ ಅವನು ಮಾಡಿದ ಮಾರಾಟಗಳ ಅಥವಾ ಖರೀದಿಗಳ ಬಗ್ಗೆ ಅವನು ಮಾಡಿದ ಸಂಪೂರ್ಣ ಸಂಗ್ರಹಣೆಗಳು ಅಥವಾ ಕಡಿತಗಳಿಗಾಗಿ ಅವನು ಪ್ರಧಾನಕರ್ತನಿಗೆ ಲೆಕ್ಕ ಸಲ್ಲಿಸದೇ ಇರುವುದಾಗಿ; ಅಥವಾ
 - (iv) ಕಾಲ್ಪನಿಕ ಅಥವಾ ಅಸ್ತಿತ್ವದಲ್ಲಿಲ್ಲದ ಪ್ರಧಾನಕರ್ತನಿಗಾಗಿ ಕಾರ್ಯ ನಿರ್ವಹಿಸಿರುವುದಾಗಿ

- ಕಂಡುಬಂದರೆ

ಈ ಅಧಿನಿಯಮದ ಉದ್ದೇಶಗಳಿಗಾಗಿ ಎರಡು ಸ್ವತಂತ್ರ ಮಾರಾಟಗಳು ಅಥವಾ ಖರೀದಿಗಳು ನಡೆದಿರುವುದಾಗಿ ಭಾವಿಸತಕ್ಕದ್ದು.

4) ಈ ಪ್ರಕರಣದ ಉದ್ದೇಶಗಳಿಗಾಗಿ, ಕೇಂದ್ರ ಸರ್ಕಾರ, ಯಾವುದೇ ರಾಜ್ಯ ಸರ್ಕಾರ, ಶಾಸನಬದ್ಧ ನಿಕಾಯ ಅಥವಾ ಸ್ಥಳೀಯ ಪ್ರಾಧಿಕಾರವು ವ್ಯವಹಾರ ಕ್ರಮದಲ್ಲಿ ಆಗಲಿ ಅಥವಾ ಅಗಿಲ್ಲದರಲ್ಲಿ, ನಗದಿಗಾಗಿ ಅಥವಾ ಮುಂದೂಡಲಾದ ಸಂದಾಯ ಅಥವಾ ಇತರ ಬೆಲೆಬಾಳುವ ಪ್ರತಿಫಲಕ್ಕಾಗಿ ಆದ ಪ್ರತಿಯೊಂದು ಸ್ವತ್ತಿನ ವರ್ಗಾವಣೆಯನ್ನು ಮಾರಾಟವೆಂದು ಭಾವಿಸತಕ್ಕದ್ದು.

(30) 'ರಾಜ್ಯಪ್ರತಿನಿಧಿ' ಎಂದರೆ, 58ನೇ ಪ್ರಕರಣದ ಅಡಿಯಲ್ಲಿ ರಾಜ್ಯ ಪ್ರತಿನಿಧಿಯಾಗಿರಲು ನೇಮಕಗೊಂಡ ಯಾವೊಬ್ಬ ವ್ಯಕ್ತಿ ಮತ್ತು ರಾಜ್ಯ ಪ್ರತಿನಿಧಿಯ ಪ್ರಕಾರ್ಯಗಳನ್ನು ನೆರವೇರಿಸಲು ಆ ಪ್ರಕರಣದ ಮೇರೆಗೆ ಆಯುಕ್ತನು ಅಧಿಕಾರ ನೀಡಿದ ಅಧಿಕಾರಿಯನ್ನು ಒಳಗೊಳ್ಳುತ್ತದೆ.

(31) 'ತೆರಿಗೆ ಗುರಿಯಾಗತಕ್ಕ ಮಾರಾಟ' ಎಂದರೆ, ಈ ಅಧಿನಿಯಮದ ಉಪಬಂಧಗಳ ಅಡಿಯಲ್ಲಿ ತೆರಿಗೆ ಗುರಿಯಾಗತಕ್ಕ ಸರಕುಗಳ ಯಾವುದೇ ಮಾರಾಟ.

(32) 'ತೆರಿಗೆ ಬೆಲೆಪಟ್ಟಿ' ಎಂದರೆ, ನಿಯಮಿಸಲಾದಂತೆ, ಮಾರಾಟ ಮಾಡಿದ ಸರಕುಗಳ ದರಗಳೊಡನೆ, ಅವುಗಳ ಪ್ರಮಾಣ ಮತ್ತು ಇತರ ಮಾಹಿತಿಯನ್ನು ಒಳಗೊಂಡ, 29ನೇ ಪ್ರಕರಣದ ಅಡಿಯಲ್ಲಿ ನಿರ್ದಿಷ್ಟಪಡಿಸಲಾದ ಒಂದು ದಸ್ತಾವೇಜು.

(33) 'ತೆರಿಗೆ ಅವಧಿ' ಎಂದರೆ, ನಿಯಮಿಸಬಹುದಾದ ಅಂಥ ಅವಧಿಗಳು.

(34) 'ತೆರಿಗೆ ಗುರಿಯಾಗತಕ್ಕ ವಹಿವಾಟು' ಎಂದರೆ, ಯಾವ ವಹಿವಾಟಿನ ಮೇಲೆ ವ್ಯಾಪಾರಿಯು ತನ್ನ ಒಟ್ಟು ವಹಿವಾಟಿನಿಂದ, ನಿಯಮಿಸಬಹುದಾದ ಅಂಥ ರೀತಿಯಲ್ಲಿ ಅಂಥ ಕಡಿತಗಳನ್ನು ಮಾಡಿದ ತರುವಾಯ ನಿರ್ಧರಿಸಿದಂತೆ ತೆರಿಗೆಯನ್ನು ಸಂದಾಯ ಮಾಡಲು ಹೊಣೆಯಾಗಿರುವನೋ ಆ ವಹಿವಾಟು, ಆದರೆ ಅದು ಅಂತರರಾಜ್ಯ ವ್ಯಾಪಾರ ಅಥವಾ ವಾಣಿಜ್ಯದ ಕ್ರಮದಲ್ಲಿ ಅಥವಾ ಭಾರತ ಸರಹದ್ದುಗಳ ಹೊರಗೆ ಸರಕುಗಳನ್ನು ರಫ್ತು ಮಾಡುವ ಕ್ರಮದಲ್ಲಿ ಅಥವಾ ಭಾರತದ ಸರಹದ್ದುಗಳ ಒಳಗೆ ಸರಕುಗಳನ್ನು ಆಮದು ಮಾಡಿಕೊಳ್ಳುವ ಕ್ರಮದಲ್ಲಿ ಖರೀದಿ ಅಥವಾ ಮಾರಾಟದ ವಹಿವಾಟನ್ನು ಮತ್ತು ಮಾರಾಟದ ಕ್ರಮದಲ್ಲಿಯಲ್ಲದೆ ರಾಜ್ಯದ ಹೊರಗೆ ವರ್ಗಾಯಿಸಿದ ಅಥವಾ ವಿಲೇ ಮಾಡಿದ ಸರಕುಗಳ ಮೌಲ್ಯವನ್ನು ಒಳಗೊಳ್ಳತಕ್ಕದ್ದಲ್ಲ.

(35) 'ಒಟ್ಟು ವಹಿವಾಟು' ಎಂದರೆ, ಅಂತರರಾಜ್ಯ ವ್ಯಾಪಾರ ಅಥವಾ ವಾಣಿಜ್ಯದ ಕ್ರಮದಲ್ಲಿ ಅಥವಾ ಭಾರತದ ಸರಹದ್ದುಗಳ ಹೊರಗೆ ಸರಕುಗಳನ್ನು ರಫ್ತು ಮಾಡುವ ಕ್ರಮದಲ್ಲಿ ಅಥವಾ ಭಾರತದ ಸರಹದ್ದುಗಳೊಳಗೆ ಸರಕುಗಳನ್ನು ಆಮದು ಮಾಡಿಕೊಳ್ಳುವ

ಕ್ರಮದಲ್ಲಿ ಮಾಡಿದ ಖರೀದಿ ಅಥವಾ ಮಾರಾಟದ ವಹಿವಾಟು ಮತ್ತು ಮಾರಾಟದ ಕ್ರಮದಲ್ಲಿಯಲ್ಲದೆ ರಾಜ್ಯದ ಹೊರಗೆ ವರ್ಗಾಯಿಸಿದ ಅಥವಾ ವಿಲೇ ಮಾಡಿದ ಸರಕುಗಳ ಮೌಲ್ಯವನ್ನು ಒಳಗೊಂಡಂತೆ ರಾಜ್ಯದಲ್ಲಿನ ಎಲ್ಲ ವ್ಯವಹಾರಗಳ ಸ್ಥಳಗಳಲ್ಲಿ ವ್ಯಾಪಾರಿಯ ಎಲ್ಲ ಸರಕುಗಳಲ್ಲಿನ ಇಡೀ ವಹಿವಾಟು ಅಥವಾ ಅದರ ಯಾವುದೇ ಭಾಗವು, ತೆರಿಗೆಗೆ ಗುರಿಯಾಗಿರಲಿ ಅಥವಾ ಇಲ್ಲದಿರಲಿ, ಅದರ ಒಟ್ಟು ಮೊಬಲಗು.

(36) “ವಹಿವಾಟು” ಎಂದರೆ, ಯಾವ ಒಟ್ಟು ಮೊಬಲಗಿಗಾಗಿ ಸರಕುಗಳನ್ನು ವ್ಯಾಪಾರಿಯು ತನ್ನ ಲೆಕ್ಕದಲ್ಲಿ ಆಗಲಿ ಅಥವಾ ಇತರರ ಲೆಕ್ಕದಲ್ಲಿ ಆಗಲಿ, ನಗದಿಗಾಗಿ ಅಥವಾ ಮುಂದೂಡಲಾದ ಸಂದಾಯಕ್ಕಾಗಿ ಅಥವಾ ಇತರ ಬೆಲೆಯುಳ್ಳ ಪ್ರತಿಫಲಕ್ಕಾಗಿ, ನೇರವಾಗಿಯಾಗಲಿ ಅಥವಾ ಮತ್ತೊಬ್ಬನ ಮೂಲಕವಾಗಲಿ ಮಾರಾಟ ಮಾಡುತ್ತಾನೋ ಅಥವಾ ವಿತರಣೆ ಮಾಡುತ್ತಾನೋ ಅಥವಾ ಬಟವಾಡೆ ಮಾಡುತ್ತಾನೋ ಅಥವಾ (29)ನೇ ಖಂಡದಲ್ಲಿ ಉಲ್ಲೇಖಿಸಿದ ಯಾವುದೇ ರೀತಿಯಲ್ಲಿ ಅನ್ಯಥಾ ವಿಲೇ ಮಾಡುತ್ತಾನೋ ಆ ಒಟ್ಟು ಮೊಬಲಗು ಮತ್ತು ಅದು ಅಧಿನಿಯಮದ ಅಡಿಯಲ್ಲಿ ನೋಂದಾಯಿತನಲ್ಲದ ವ್ಯಕ್ತಿಯಿಂದ ಖರೀದಿಸಿದ ಸರಕುಗಳ ಒಟ್ಟು ಮೊಬಲಗನ್ನು ಮತ್ತು ಮಾರಾಟ ಕ್ರಮದಿಂದ ಅಲ್ಲದೆ ರಾಜ್ಯದ ಹೊರಗೆ ವರ್ಗಾಯಿಸಿದ ಅಥವಾ ವಿಲೇ ಮಾಡಿದ ಸರಕುಗಳ ಮೌಲ್ಯವನ್ನು ಒಳಗೊಳ್ಳುತ್ತದೆ ಮತ್ತು ನಿಯಮಿಸಬಹುದಾದ ಅಂಥ ಷರತ್ತುಗಳು ಮತ್ತು ನಿರ್ಬಂಧಗಳಿಗೆ ಒಳಪಟ್ಟು ಯಾವ ಮೊಬಲಗಿಗೆ ಸರಕುಗಳನ್ನು ಮಾರಾಟ ಮಾಡಲಾಗಿದೆಯೋ ಆ ಮೊಬಲಗು, ಸರಕುಗಳ ಬಟವಾಡೆ ಕಾಲದಲ್ಲಿ ಅಥವಾ ಅದಕ್ಕೆ ಮುಂಚೆ ಅವುಗಳಿಗೆ ಸಂಬಂಧಿಸಿದಂತೆ ವ್ಯಾಪಾರಿಯು ಮಾಡಿದ ಯಾವುದೇ ಕಾರ್ಯಕ್ಕಾಗಿ ವಿಧಿಸಿದ ಯಾವುದೇ ಮೊತ್ತಗಳನ್ನು ಒಳಗೊಳ್ಳುತ್ತದೆ.

ವಿವರಣೆ:- ಮಾರಾಟ ಕ್ರಮದಿಂದ ಅಲ್ಲದೆ ರಾಜ್ಯದ ಹೊರಗೆ ವರ್ಗಾಯಿಸಿದ ಅಥವಾ ವಿಲೇ ಮಾಡಿದ ಸರಕುಗಳ ಮೌಲ್ಯವು, ಸರಕುಗಳನ್ನು ವ್ಯಾಪಾರಿಯು ಸಾಮಾನ್ಯವಾಗಿ ಮಾರಾಟ ಮಾಡಿದ ಅಥವಾ ವ್ಯಾಪಾರಿಯು ಸಾಮಾನ್ಯವಾಗಿ ಮಾರಾಟ ಮಾಡದಿರುವಲ್ಲಿ ಚಾಲ್ತಿಯಲ್ಲಿರುವ ಅಂಥ ಸರಕುಗಳ ಮಾರುಕಟ್ಟೆ ಬೆಲೆಯ ಮೊಬಲಾಗಿರತಕ್ಕದ್ದು.

(37) ‘ಕಾಮಗಾರಗಳ ಕರಾರು’ ಎಂಬುದು ನಗದು, ಮುಂದೂಡಲಾದ ಸಂದಾಯ ಅಥವಾ ಇತರ ಬೆಲೆಯುಳ್ಳ ಪ್ರತಿಫಲಕ್ಕಾಗಿ ಯಾವುದೇ ಚರ ಅಥವಾ ಸ್ಥಿರ ಸ್ವತ್ತನ್ನು, ಕಟ್ಟುವುದು, ರಚಿಸುವುದು, ತಯಾರಿಸುವುದು, ಸಂಸ್ಕರಿಸುವುದು, ನಿರ್ಮಿಸುವುದು, ನಿಲ್ಲಿಸುವುದು, ಸ್ಥಾಪಿಸುವುದು, ಜೋಡಿಸುವುದು, ಮೇಲ್ವಾಟು ಮಾಡುವುದು, ಮಾರ್ಪಾಟು ಮಾಡುವುದು, ದುರಸ್ತಿ ಮಾಡುವುದು ಅಥವಾ ಚಾಲನೆಗೆ ತರುವುದನ್ನು ಕಾರ್ಯಗತಗೊಳಿಸುವುದಕ್ಕಾಗಿನ ಯಾವುದೇ ಒಪ್ಪಂದವನ್ನು ಒಳಗೊಳ್ಳುತ್ತದೆ.

(38) ‘ವರ್ಷ’ ಎಂದರೆ, ಏಪ್ರಿಲ್ ಒಂದನೇ ದಿನಾಂಕದಂದು ಪ್ರಾರಂಭವಾಗುವ ವರ್ಷ.

ಅಧ್ಯಾಯ - II

ತೆರಿಗೆ ಭಾರ ವ್ಯಾಪ್ತಿ ಮತ್ತು ತೆರಿಗೆ ವಿಧಿಸುವಿಕೆ

3. ತೆರಿಗೆಯ ವಿಧಿಸುವಿಕೆ.- (1) ಈ ಅಧಿನಿಯಮದ ಉಪಬಂಧಗಳಿಗೆ ಅನುಸಾರವಾಗಿ ಒಬ್ಬ ನೋಂದಾಯಿತ ವ್ಯಾಪಾರಿಯು ಅಥವಾ ನೋಂದಾಯಿತನಾಗಲು ಬದ್ಧನಾದ ವ್ಯಾಪಾರಿಯಿಂದ ರಾಜ್ಯದಲ್ಲಿ ಮಾಡಲಾಗುವ ಸರಕಿನ ಪ್ರತಿಯೊಂದು ಮಾರಾಟದ ಮೇಲೆ ತೆರಿಗೆಯನ್ನು ವಿಧಿಸತಕ್ಕದ್ದು.

(2) ಪ್ರತಿಯೊಬ್ಬ ನೋಂದಾಯಿತನಾದ ವ್ಯಾಪಾರಿ ಅಥವಾ ನೋಂದಾಯಿತನಾಗಲು ಬದ್ಧನಾದ ವ್ಯಾಪಾರಿಯು ಈ ಅಧಿನಿಯಮದ ಅಡಿಯಲ್ಲಿ, ನೋಂದಾಯಿತನಲ್ಲದ ಒಬ್ಬ ವ್ಯಕ್ತಿಯು ಅಂಥ ವ್ಯಾಪಾರಿಗೆ ಅವನ ಮಾರಾಟದ ಕ್ರಮದಲ್ಲಿ ಉಪಯೋಗಕ್ಕಾಗಿ ತೆರಿಗೆಗೆ ಗುರಿಯಾಗತಕ್ಕ ಸರಕುಗಳನ್ನು ಮಾರಾಟ ಮಾಡಿದಾಗ ಅದರ ಮೇಲೆಯೂ ತೆರಿಗೆ ವಿಧಿಸತಕ್ಕದ್ದು ಮತ್ತು ಅಂಥ ವ್ಯಾಪಾರಿಯು ಸಂದಾಯ ಮಾಡತಕ್ಕದ್ದು.

4. ತೆರಿಗೆ ಬದ್ಧತೆ ಮತ್ತು ಅದರ ದರಗಳು.- (1) 22 ಮತ್ತು 24ನೇ ಪ್ರಕರಣಗಳಲ್ಲಿ ನಿರ್ದಿಷ್ಟಪಡಿಸಿದಂತೆ ನೋಂದಾಯಿತನಾದ ಅಥವಾ ನೋಂದಾಯಿತನಾಗಲು ಅಗತ್ಯಪಡಿಸಲಾದ ಪ್ರತಿಯೊಬ್ಬ ವ್ಯಾಪಾರಿಯು ತನ್ನ ತೆರಿಗೆಗೆ ಗುರಿಯಾಗತಕ್ಕ ವಹಿವಾಟಿನ ಮೇಲೆ,

(ಎ) ಈ ಮುಂದಿನಂತೆ ಎಂದರೆ,-

(i) ಎರಡನೇ ಅನುಸೂಚಿಯಲ್ಲಿ ನಮೂದಿಸಿದ ಸರಕುಗಳ ಸಂಬಂಧದಲ್ಲಿ ಶೇಕಡಾ ಒಂದರ ದರದಲ್ಲಿ,

(ii) ಮೂರನೇ ಅನುಸೂಚಿಯಲ್ಲಿ ನಮೂದಿಸಿದ ಸರಕುಗಳ ಸಂಬಂಧದಲ್ಲಿ ಶೇಕಡಾ ನಾಲ್ಕರ ದರದಲ್ಲಿ, ಮತ್ತು

(iii) ನಾಲ್ಕನೇ ಅನುಸೂಚಿಯಲ್ಲಿ ನಮೂದಿಸಿದ ಸರಕುಗಳ ಸಂಬಂಧದಲ್ಲಿ ಶೇಕಡಾ ಇಪ್ಪತ್ತರ ದರದಲ್ಲಿ

(ಬಿ) ಇತರ ಸರಕುಗಳ ಸಂಬಂಧದಲ್ಲಿ ಶೇಕಡಾ ಇಪ್ಪತ್ತೆರಡರ ದರದಲ್ಲಿ,

- ತೆರಿಗೆಯನ್ನು ಸಂದಾಯ ಮಾಡಲು ಬದ್ಧನಾಗಿರತಕ್ಕದ್ದು.

(2) ಮಾರಾಟ ಮಾಡಲಾದ ಅಥವಾ ಖರೀದಿಸಲಾದ ಸರಕುಗಳು, ಈ ಅಧಿನಿಯಮದ ಅಡಿಯಲ್ಲಿ ತೆರಿಗೆಗೆ ಬದ್ಧವಾದ ಕಂಟೇನರ್‌ಗಳಲ್ಲಿ ಒಳಗೊಂಡಿದ್ದಲ್ಲಿ ಅಥವಾ ಪ್ಯಾಕಿಂಗ್ ಸಾಮಗ್ರಿಗಳಲ್ಲಿ ಪ್ಯಾಕ್ ಮಾಡಲಾಗಿದ್ದಲ್ಲಿ, ಅಂಥ ಕಂಟೇನರ್‌ಗಳ ಅಥವಾ ಪ್ಯಾಕಿಂಗ್ ಸಾಮಗ್ರಿಗಳ ಸಂಬಂಧದಲ್ಲಿ ತೆರಿಗೆಗೆ ಗುರಿಯಾಗತಕ್ಕ ವಹಿವಾಟಿಗೆ ಅನ್ವಯವಾಗುವ ತೆರಿಗೆಯ ದರವು, ಕಂಟೇನರ್‌ಗಳಿಗೆ ಅಥವಾ ಪ್ಯಾಕಿಂಗ್ ಸಾಮಗ್ರಿಗಳಿಗೆ ಬೆಲೆಯನ್ನು ಪ್ರತ್ಯೇಕವಾಗಿ ವಿಧಿಸಿರಲಿ ಅಥವಾ ವಿಧಿಸಿರದಿರಲಿ, ಹಾಗೆ ಒಳಗೊಂಡ ಅಥವಾ ಪ್ಯಾಕ್ ಮಾಡಲಾದ ಅಂಥ ಸರಕುಗಳಿಗೆ ಅನ್ವಯವಾಗುವ ತೆರಿಗೆಯ ದರಕ್ಕೆ ಸಮನಾಗಿರತಕ್ಕದ್ದು, ಮತ್ತು ಮಾರಾಟ ಮಾಡಿದ ಅಥವಾ ಖರೀದಿಸಿದ ಈ ಅಂಥ

ಸರಕುಗಳು ಅಧಿನಿಯಮದ ಅಡಿಯಲ್ಲಿ ತೆರಿಗೆಯಿಂದ ವಿನಾಯಿತಿಪಡಿಸಲ್ಪಟ್ಟಿದ್ದರೆ, ಕಂಟೇನರ್ ಅಥವಾ ಪ್ಯಾಕಿಂಗ್ ಸಾಮಗ್ರಿಗಳು ಸಹ ವಿನಾಯಿತಿಪಡಿಸಲ್ಪಡತಕ್ಕದ್ದು.

(3) ರಾಜ್ಯ ಸರ್ಕಾರವು, ಅಧಿಸೂಚನೆಯ ಮೂಲಕ, ಯಾವುವೇ ಸರಕುಗಳ ಸಂಬಂಧದಲ್ಲಿ (1)ನೇ ಉಪ ಪ್ರಕರಣದ ಅಡಿಯಲ್ಲಿ ಸಂದಾಯ ಮಾಡಬೇಕಾದ ತೆರಿಗೆಯನ್ನು ಕಡಿಮೆ ಮಾಡಬಹುದು.

5. ತೆರಿಗೆ ವಿನಾಯಿತಿ.- ಒಂದನೇ ಅನುಸೂಚಿಯಲ್ಲಿ ನಿರ್ದಿಷ್ಟಪಡಿಸಿದ ಸರಕುಗಳನ್ನು ಅಥವಾ ರಾಜ್ಯ ಸರ್ಕಾರವು ಅಧಿಸೂಚನೆಯ ಮೂಲಕ ನಿರ್ದಿಷ್ಟ ಪಡಿಸಬಹುದಾದ ಯಾವುವೇ ಇತರ ಸರಕುಗಳನ್ನು, ಈ ಅಧಿನಿಯಮದ ಅಡಿಯಲ್ಲಿ ಸಂದಾಯ ಮಾಡಬೇಕಾದ ತೆರಿಗೆಯಿಂದ ವಿನಾಯಿತಿಗೊಳಿಸತಕ್ಕದ್ದು.

6. ಸರಕುಗಳ ಮಾರಾಟದ ಸ್ಥಳ.- (1) ಅಂತರ ರಾಜ್ಯ ವ್ಯಾಪಾರ ಅಥವಾ ವಾಣಿಜ್ಯ ಕ್ರಮದಲ್ಲಿ ಅಥವಾ ಆಮದು ಅಥವಾ ರಫ್ತಿನ ಕ್ರಮದಲ್ಲಿ ಹೊರತುಪಡಿಸಿ, ಸರಕುಗಳ ಮಾರಾಟ ಅಥವಾ ಖರೀದಿಯನ್ನು, ಮಾರಾಟ ಅಥವಾ ಖರೀದಿ ಕರಾರು ಮಾಡಿಕೊಂಡ ಸ್ಥಳ ಯಾವುದೇ ಇದ್ದರೂ,

(ಎ) ಮಾರಾಟ ಅಥವಾ ಖರೀದಿಯ ಕರಾರಿನ ಸಮಯದಲ್ಲಿ ನಿರ್ದಿಷ್ಟ ಅಥವಾ ನಿಶ್ಚಿತ ಸರಕುಗಳ ಸಂದರ್ಭದಲ್ಲಿ, ಮತ್ತು

(ಬಿ) ಮಾರಾಟಗಾರನಿಂದ ಅಥವಾ ಖರೀದಿದಾರನಿಂದ ಮಾರಾಟ ಅಥವಾ ಖರೀದಿ ಕರಾರಿನ ವಿನಿಯೋಗದ ಸಮಯದಲ್ಲಿ, ಅನ್ಯ ಪಕ್ಷಕಾರನ ಒಪ್ಪಿಗೆಯನ್ನು ನಿಶ್ಚಿತವಲ್ಲದ ಅಥವಾ ಮುಂಬರುವ ಸರಕುಗಳ ಸಂದರ್ಭದಲ್ಲಿ, ಅಂಥ ವಿನಿಯೋಗದ ಪೂರ್ವದಲ್ಲಿ ಅಥವಾ ತದನಂತರದಲ್ಲಿ ನೀಡಿರಲಿ

- ಈ ಅಧಿನಿಯಮದ ಉದ್ದೇಶಗಳಿಗಾಗಿ, ಸರಕುಗಳು ರಾಜ್ಯದ ಒಳಗಡೆ ಇದ್ದಲ್ಲಿ ರಾಜ್ಯದಲ್ಲಿ ಮಾಡಿದ ಮಾರಾಟ ಅಥವಾ ಖರೀದಿ ಎಂದು ಭಾವಿಸತಕ್ಕದ್ದು.

(2) ಒಂದಕ್ಕಿಂತ ಹೆಚ್ಚು ಸ್ಥಳಗಳಲ್ಲಿ ಇರುವ ಸರಕುಗಳ ಮಾರಾಟ ಅಥವಾ ಖರೀದಿ ಕರಾರು ಒಂದೇ ಆಗಿದ್ದಲ್ಲಿ, (ಎ) ಖಂಡದ ಉಪಬಂಧಗಳನ್ನು ಅಂಥ ಪ್ರತಿಯೊಂದು ಸ್ಥಳಗಳಲ್ಲಿಯೂ ಸರಕುಗಳ ಸಂಬಂಧದಲ್ಲಿ ಪ್ರತ್ಯೇಕ ಕರಾರುಗಳು ಇದ್ದರೆ ಹೇಗೋ ಹಾಗೆ ಅನ್ವಯಿಸತಕ್ಕದ್ದು.

(3) ಸರಕುಗಳ ಮಾರಾಟ ಅಧಿನಿಯಮ, 1930 ರಲ್ಲಿ (1930ರ ಕೇಂದ್ರ ಅಧಿನಿಯಮ 3) ಏನೇ ಒಳಗೊಂಡಿದ್ದಾಗ್ಯೂ, ಈ ಅಧಿನಿಯಮದ ಉದ್ದೇಶಕ್ಕಾಗಿ, ಕಾಮಗಾರಿಗಳ ಕರಾರನ್ನು ಜಾರಿಗೊಳಿಸುವಲ್ಲಿ ಒಳಗೊಂಡ ಸರಕುಗಳ ಸ್ವತ್ತಿನ ವರ್ಗಾವಣೆಯನ್ನು (ಸರಕುಗಳಂತೆಯೇ ಆಗಲಿ ಅಥವಾ ಇತರ ರೂಪದಲ್ಲಿಯೇ ಆಗಲಿ), ಅಂಥ ವರ್ಗಾವಣೆಯ ಸಮಯದಲ್ಲಿ ಸರಕುಗಳು ರಾಜ್ಯದ ಒಳಗೆ ಇದ್ದಲ್ಲಿ, ಕಾಮಗಾರಿಗಳ ಕರಾರಿನ ಒಪ್ಪಂದವನ್ನು ಮಾಡಿಕೊಂಡ ಸ್ಥಳ ಯಾವುದಾಗಿದ್ದರೂ, ಇನ್ನೊಬ್ಬ ಪಕ್ಷಕಾರನ ಒಪ್ಪಿಗೆಯನ್ನು ಅಂಥ ವರ್ಗಾವಣೆಯ ಮೊದಲು ಅಥವಾ ತದನಂತರ ನೀಡಲಾಗಿದ್ದರೂ ರಾಜ್ಯದಲ್ಲಿ ಕೈಗೊಳ್ಳಲಾಗಿದೆ ಎಂದು ಭಾವಿಸತಕ್ಕದ್ದು.

(4) ಸರಕುಗಳ ಮಾರಾಟ ಅಧಿನಿಯಮ, 1930 ರಲ್ಲಿ (1930ರ ಕೇಂದ್ರ ಅಧಿನಿಯಮ 3) ಏನೇ ಒಳಗೊಂಡಿದ್ದಾಗ್ಯೂ, ಈ ಅಧಿನಿಯಮದ ಉದ್ದೇಶಕ್ಕಾಗಿ, ಯಾವುದೇ ಉದ್ದೇಶಕ್ಕಾಗಿ ಯಾವುವೇ ಸರಕುಗಳನ್ನು ಉಪಯೋಗಿಸುವ ಹಕ್ಕಿನ ವರ್ಗಾವಣೆಯನ್ನು (ನಿರ್ದಿಷ್ಟಪಡಿಸಿದ ಅವಧಿಗಾಗಿರಲಿ ಅಥವಾ ಇಲ್ಲದಿರಲಿ) ಸರಕುಗಳ ಉಪಯೋಗದ ಹಕ್ಕಿನ ವರ್ಗಾವಣೆಯ ಕರಾರು ಮಾಡಿಕೊಂಡ ಸ್ಥಳ ಯಾವುದಾಗಿದ್ದರೂ, ಅಂಥ ಸರಕುಗಳು ರಾಜ್ಯದ ಒಳಗೆ ಉಪಯೋಗಕ್ಕಾಗಿ ಇದ್ದರೆ, ರಾಜ್ಯದಲ್ಲಿ ಕೈಗೊಳ್ಳಲಾಗಿದೆ ಎಂದು ಭಾವಿಸತಕ್ಕದ್ದು.

7. ಸರಕುಗಳ ಮಾರಾಟದ ಸಮಯ.- (1) ಸರಕುಗಳ ಮಾರಾಟ ಅಧಿನಿಯಮ, 1930 ರಲ್ಲಿ (1930ರ ಕೇಂದ್ರ ಅಧಿನಿಯಮ 3) ಏನೇ ಒಳಗೊಂಡಿದ್ದಾಗ್ಯೂ, ಈ ಅಧಿನಿಯಮದ ಉದ್ದೇಶಕ್ಕಾಗಿ, ಮತ್ತು (2)ನೇ ಉಪ ಪ್ರಕರಣಕ್ಕೊಳಪಟ್ಟು, ಯಾವುದೇ ಕಾಮಗಾರಿಯ ಕರಾರನ್ನು ಜಾರಿಗೊಳಿಸುವ ಕ್ರಮದಲ್ಲಿ ಸಂದಾಯವನ್ನು ಸ್ವೀಕರಿಸಿರಲಿ ಅಥವಾ ಇಲ್ಲದಿರಲಿ, ಸರಕುಗಳ ಮಾರಾಟವು ಸರಕುಗಳ ಸ್ವಾಮ್ಯದ ಅಥವಾ ಸ್ವಾಧೀನತೆಯ ವರ್ಗಾವಣೆಯ ಅಥವಾ ಸೇರ್ಪಡೆಯ ಸಮಯದಲ್ಲಿ ಕೈಗೊಳ್ಳಲಾಗಿದೆ ಎಂದು ಭಾವಿಸತಕ್ಕದ್ದು:

ಪರಂತು, ಅಂಥ ಮಾರಾಟದ ಸಂಬಂಧದಲ್ಲಿ ವ್ಯಾಪಾರಿಯು ಮಾರಾಟದ ದಿನಾಂಕದಿಂದ ಹದಿನಾಲ್ಕು ದಿನಗಳೊಳಗೆ ತೆರಿಗೆ ಬೆಲೆ ಪಟ್ಟಿಯನ್ನು ನೀಡಿದಾಗ, ಬೆಲೆಪಟ್ಟಿಯನ್ನು ನೀಡಿದ ಸಮಯದಲ್ಲಿ ಮಾರಾಟವಾಗಿದೆಯೆಂದು ಭಾವಿಸತಕ್ಕದ್ದು.

(2) ಮೇಲಿನ (1)ನೇ ಉಪ ಪ್ರಕರಣದಲ್ಲಿ, ಅನ್ವಯವಾಗುವ ಸಮಯಕ್ಕೆ ಮೊದಲು ಸರಕುಗಳನ್ನು ಮಾರಾಟ ಮಾಡುವ ವ್ಯಾಪಾರಿಯು ಅಂಥ ಮಾರಾಟಕ್ಕೆ ಸಂಬಂಧಪಟ್ಟಂತೆ ತೆರಿಗೆ ಬೆಲೆಪಟ್ಟಿಯನ್ನು ನೀಡಿದಲ್ಲಿ ಅಥವಾ ಅಂಥ ಮಾರಾಟದ ಸಂಬಂಧದಲ್ಲಿ ಸಂದಾಯವನ್ನು ಸ್ವೀಕರಿಸಿದಲ್ಲಿ, ಮಾರಾಟವು ಬೆಲೆಪಟ್ಟಿಗೆ ಅಥವಾ ಸಂದಾಯಕ್ಕೆ ಒಳಪಟ್ಟಿರುವಷ್ಟರ ಮಟ್ಟಿಗೆ ಬೆಲೆಪಟ್ಟಿಯನ್ನು ನೀಡಿದ ಸಮಯದಲ್ಲಿ ಅಥವಾ ಸಂದಾಯವನ್ನು ಸ್ವೀಕರಿಸಿದ ಸಮಯದಲ್ಲಿ ನಡೆದಿದೆಯೆಂದು ಭಾವಿಸತಕ್ಕದ್ದು.

(3) ಆಯುಕ್ತನು, ಯಾವೊಬ್ಬ ವ್ಯಾಪಾರಿಯು ಅರ್ಜಿಯನ್ನು ಸಲ್ಲಿಸಿದಾಗ ನಿರ್ದಿಷ್ಟಪಡಿಸಬಹುದಾದ ಷರತ್ತುಗಳಿಗೆ ಒಳಪಟ್ಟು, (1)ನೇ ಉಪ ಪ್ರಕರಣದಲ್ಲಿ ನಿರ್ದಿಷ್ಟಪಡಿಸಿದ ಸಮಯದಿಂದ ಅಂಥ ವ್ಯಾಪಾರಿಯನ್ನು ವಿನಾಯಿತಿಗೊಳಿಸಬಹುದು.

8. ತೆರಿಗೆಯನ್ನು ಸಂದಾಯ ಮಾಡಲು ಬದ್ಧರಾಗಿರುವ ಏಜೆಂಟರು.- (1) ಈ ಅಧಿನಿಯಮವು ಒಳಗೊಂಡಂತೆ ತತ್ಕಾಲದಲ್ಲಿ ಜಾರಿಯಲ್ಲಿರುವ ಯಾವುದೇ ಕಾನೂನಿನಲ್ಲಿ ಏನೇ ಒಳಗೊಂಡಿದ್ದಾಗ್ಯೂ, ಒಪ್ಪಿಕೊಂಡ ಕಮಿಷನ್ ಅಥವಾ ದಳಗಳಿಗಾಗಿ, ರಾಜ್ಯದ ನಿವಾಸಿಯಾದ ಯಾವೊಬ್ಬ ಪ್ರಧಾನಕರ್ತನ ಪರವಾಗಿ ಖರೀದಿಸುವ ಅಥವಾ ಮಾರಾಟ ಮಾಡುವ ಪ್ರತಿಯೊಬ್ಬ ವ್ಯಕ್ತಿಯು, ಪ್ರಧಾನಕರ್ತನು ವ್ಯಾಪಾರಿಯಲ್ಲದಿದ್ದಾಗ್ಯೂ ಅಥವಾ ಅಂಥ ಪ್ರಧಾನಕರ್ತನಿಗೆ ಸಂಬಂಧಪಟ್ಟ ಮಾರಾಟ ಅಥವಾ ಖರೀದಿಯ ವಹಿವಾಟು 22ನೇ ಪ್ರಕರಣದ

(1), (2) ಮತ್ತು (3)ನೇ ಉಪ ಪ್ರಕರಣಗಳಲ್ಲಿ ನಿರ್ದಿಷ್ಟಪಡಿಸಿದ ಕನಿಷ್ಠಕಿಂತ ಕಡಿಮೆ ಇದ್ದಾಗ್ಯೂ, ಅಂಥ ಖರೀದಿ ಅಥವಾ ಮಾರಾಟಕ್ಕೆ ಸಂಬಂಧಿಸಿದಂತೆ ಈ ಅಧಿನಿಯಮದ ಅಡಿಯಲ್ಲಿ ವಿಧಿಸಬಹುದಾದ ದರ ಅಥವಾ ದರಗಳಲ್ಲಿ ಅದರ ಮೇಲೆ ತೆರಿಗೆಗೆ ಬದ್ಧನಾಗಿರತಕ್ಕದ್ದು.

(2) (1)ನೇ ಉಪಪ್ರಕರಣದ ಅಡಿಯಲ್ಲಿ ಏಜೆಂಟನು ತೆರಿಗೆಗೆ ಬದ್ಧನಾಗಿದ್ದರೆ ಪ್ರಧಾನಕರ್ತನು ತನ್ನ ವಹಿವಾಟಿನ ಮೇಲೆ ತೆರಿಗೆಗೆ ಬದ್ಧನಾಗಿರತಕ್ಕದ್ದಲ್ಲ ಮತ್ತು ವಹಿವಾಟನ್ನು ಸದರಿ ಉಪ ಪ್ರಕರಣದ ಅಡಿಯಲ್ಲಿ ತೆರಿಗೆಗೆ ಬದ್ಧನಾದ ಏಜೆಂಟನ ಮೂಲಕ ಮಾಡಲಾಗಿದೆ ಎಂದು ರುಜುವಾತು ಮಾಡುವ ಹೊಣೆಯು ಅಂಥ ಪ್ರಧಾನಕರ್ತನ ಮೇಲೆ ಇರತಕ್ಕದ್ದು.

9. ನೋಂದಾಯಿತ ವ್ಯಾಪಾರಿಗಳಿಂದ, ಸರ್ಕಾರಗಳಿಂದ ಮತ್ತು ಶಾಸನಬದ್ಧ ಪ್ರಾಧಿಕಾರಿಗಳಿಂದ ತೆರಿಗೆಯ ಸಂಗ್ರಹ.- (1) ಈ ಅಧಿನಿಯಮದ ಅಡಿಯಲ್ಲಿ ತೆರಿಗೆಯ ಸಂದಾಯಕ್ಕೆ ಬದ್ಧನಾದ ಪ್ರತಿಯೊಬ್ಬ ನೋಂದಾಯಿತ ವ್ಯಾಪಾರಿಯು, ತಾನು ಸಂದಾಯ ಮಾಡಲು ಬದ್ಧನಾದ ತೆರಿಗೆ ದರದಲ್ಲಿ ಅಥವಾ ದರಗಳಲ್ಲಿ ಅಂಥ ತೆರಿಗೆಯನ್ನು ಸಂಗ್ರಹಿಸತಕ್ಕದ್ದು ಮತ್ತು ಸಂಗ್ರಹಿಸಿದ ತೆರಿಗೆಯ ಲೆಕ್ಕವನ್ನು ಈ ಅಧಿನಿಯಮದ ಮತ್ತು ಅದರ ಅಡಿಯಲ್ಲಿ ರಚಿಸಿದ ನಿಯಮಗಳ ಉಪಬಂಧಗಳಿಗನುಸಾರ ಇಡತಕ್ಕದ್ದು.

(2) ಕೇಂದ್ರ ಸರ್ಕಾರವು, ಒಂದು ರಾಜ್ಯ ಸರ್ಕಾರವು, ಶಾಸನಬದ್ಧ ನಿಕಾಯವು ಅಥವಾ ಸ್ಥಳೀಯ ಪ್ರಾಧಿಕಾರವು, ಅವು ಮಾಡಿದ ತೆರಿಗೆಗೆ ಬದ್ಧವಾದ ಯಾವುದೇ ಸರಕುಗಳ ಮಾರಾಟದ ಸಂಬಂಧದಲ್ಲಿ, ಅಂಥ ಮಾರಾಟವನ್ನು ನೋಂದಾಯಿತ ವ್ಯಾಪಾರಿಯು ನಡೆಸಿದಾಗ ಈ ಅಧಿನಿಯಮದ ಅಡಿಯಲ್ಲಿ ಯಾವ ಮೊಬಲಗನ್ನು ತೆರಿಗೆಯ ರೂಪದಲ್ಲಿ ಸಂಗ್ರಹಿಸುತ್ತಿದ್ದನೋ ಆ ಯಾವುದೇ ಮೊಬಲಗನ್ನು, ತೆರಿಗೆಯ ರೂಪದಲ್ಲಿ ಸಂಗ್ರಹಿಸತಕ್ಕದ್ದು, ತೆರಿಗೆ ಬೆಲೆ ಪಟ್ಟಿಯನ್ನು ನೀಡತಕ್ಕದ್ದು, ಹಾಗೆ ಸಂಗ್ರಹಿಸಿದ ತೆರಿಗೆಯನ್ನು ಸರ್ಕಾರಿ ಖಜಾನೆಗೆ ಅಥವಾ ಯಾವುದೇ ಹೆಸರಿಸಲಾದ ಬ್ಯಾಂಕಿಗೆ ಸಂದಾಯ ಮಾಡತಕ್ಕದ್ದು ಮತ್ತು 35ನೇ ಪ್ರಕರಣದ ಅಡಿಯಲ್ಲಿ ನಿರ್ದಿಷ್ಟಪಡಿಸಲಾದಂತೆ ಮಾಸಿಕ ವಿವರ ಪಟ್ಟಿಯನ್ನು ನಿಯಮಿಸಲಾದ ಪ್ರಾಧಿಕಾರಕ್ಕೆ ಸಲ್ಲಿಸತಕ್ಕದ್ದು.

10. ಹುಟ್ಟುವಳಿ ತೆರಿಗೆ, ಹೂಡುವಳಿ ತೆರಿಗೆ ಮತ್ತು ನಿವ್ವಳ ತೆರಿಗೆ.- (1) ಯಾವೊಬ್ಬ ನೋಂದಾಯಿತ ವ್ಯಾಪಾರಿಯು ಸಂಬಂಧದಲ್ಲಿ ಹುಟ್ಟುವಳಿ ತೆರಿಗೆ ಎಂದರೆ, ಆ ವ್ಯಾಪಾರಿಯು, ತನ್ನ ವ್ಯಾಪಾರದ ಕ್ರಮದಲ್ಲಿ ತೆರಿಗೆಗೆ ಗುರಿಯಾಗತಕ್ಕ ಯಾವುದೇ ಸರಕುಗಳ ಮಾರಾಟದ ಸಂಬಂಧದಲ್ಲಿ ಈ ಅಧಿನಿಯಮದ ಅಡಿಯಲ್ಲಿ ಸಂದಾಯ ಮಾಡಬೇಕಾದ ತೆರಿಗೆ ಮತ್ತು ಇದು ಅಂಥ ವ್ಯಾಪಾರಿಯ ಪರವಾಗಿ ಒಬ್ಬ ಕಮಿಷನ್ ಏಜೆಂಟನು, ತೆರಿಗೆಗೆ ಗುರಿಯಾಗತಕ್ಕ ಯಾವುದೇ ಸರಕುಗಳ ಮಾರಾಟದ ಸಂಬಂಧದಲ್ಲಿ ನಿಯಮಿಸಲಾದ ಘೋಷಣೆಯನ್ನು ನೀಡುವ ಷರತ್ತಿಗೆ ಒಳಪಟ್ಟು, ಅಂಥ ಏಜೆಂಟನು ಸಂದಾಯ ಮಾಡುವ ತೆರಿಗೆಯನ್ನು ಒಳಗೊಳ್ಳುತ್ತದೆ.

(2) 11, 12, 14, 17, 18 ಮತ್ತು 19ನೇ ಪ್ರಕರಣಗಳಲ್ಲಿ ನಿರ್ದಿಷ್ಟಪಡಿಸಲಾದ ಹೂಡುವಳಿ ತೆರಿಗೆಯ ನಿರ್ಬಂಧಗಳಿಗೆ ಒಳಪಟ್ಟು, ಯಾವೊಬ್ಬ ನೋಂದಾಯಿತ ವ್ಯಾಪಾರಿಯು ಸಂಬಂಧದಲ್ಲಿ ಹೂಡುವಳಿ ತೆರಿಗೆ ಎಂದರೆ, ತನ್ನ ವ್ಯಾಪಾರದ ಕ್ರಮದಲ್ಲಿ ಉಪಯೋಗಕ್ಕಾಗಿ ಯಾವುದೇ ಸರಕುಗಳನ್ನು ತನಗೆ ಮಾರಾಟ ಮಾಡಿದಾಗ ಈ ಅಧಿನಿಯಮದ ಅಡಿಯಲ್ಲಿ ಸಂಗ್ರಹಿಸಲಾದ ಅಥವಾ ಸಂದಾಯಮಾಡತಕ್ಕ ತೆರಿಗೆ ಮತ್ತು ಇದು, ಅಂಥ ಪ್ರಕರಣಗಳಲ್ಲಿ ಹೂಡುವಳಿ ತೆರಿಗೆಯನ್ನು ಕ್ಲೇಮು ಮಾಡಲು ನಿಯಮಿಸಬಹುದಾದ ವಿಧಾನಕ್ಕೆ ಒಳಪಟ್ಟು ತನ್ನ ಪರವಾಗಿ ಅಂಥ ಸರಕುಗಳನ್ನು ಖರೀದಿಸುವ ತನ್ನ ಏಜೆಂಟನಿಗೆ ಮಾಡಿದ ಸರಕುಗಳ ಮಾರಾಟದ ಮೇಲಿನ ತೆರಿಗೆಯನ್ನು ಒಳಗೊಳ್ಳುತ್ತದೆ.

(3) 11, 12, 14, 17, 18 ಮತ್ತು 19ನೇ ಪ್ರಕರಣಗಳಲ್ಲಿ ನಿರ್ದಿಷ್ಟಪಡಿಸಲಾದ ಹೂಡುವಳಿ ತೆರಿಗೆಯ ನಿರ್ಬಂಧಗಳಿಗೆ ಒಳಪಟ್ಟು, ಪ್ರತಿಯೊಂದು ತೆರಿಗೆ ಅವಧಿಯ ಸಂಬಂಧದಲ್ಲಿ ನೋಂದಾಯಿತ ವ್ಯಾಪಾರಿಯು ಸಂದಾಯಮಾಡಬೇಕಾದ ನಿವ್ವಳ ತೆರಿಗೆಯು, ನಿಯಮಿಸಬಹುದಾದಂತೆ ಆ ಅವಧಿಯಲ್ಲಿ ಆತನು ಸಂದಾಯಮಾಡಬೇಕಾದ ಹುಟ್ಟುವಳಿ ತೆರಿಗೆಯಿಂದ, ಆ ಅವಧಿಯಲ್ಲಿ ಆತನು ವಜಾ ಮಾಡತಕ್ಕ ಹೂಡುವಳಿ ತೆರಿಗೆಯನ್ನು ಕಳೆದು, ಆ ಅವಧಿಯಲ್ಲಿ ಆತನು ಸಂದಾಯಮಾಡಬೇಕಾದ ಹುಟ್ಟುವಳಿ ತೆರಿಗೆಯ ಮೊತ್ತವಾಗಿರತಕ್ಕದ್ದು ಮತ್ತು ಆ ಬಗ್ಗೆ Vನೇ ಅಧ್ಯಾಯದ ಉಪಬಂಧಗಳಿಗೆ ಅನುಸಾರವಾಗಿ ಲೆಕ್ಕವನ್ನು ಇಡತಕ್ಕದ್ದು.

(4) ಸಂದಾಯ ಮಾಡಬೇಕಾದ ಅಥವಾ ಮರುಸಂದಾಯ ಮಾಡಬೇಕಾದ ನಿವ್ವಳ ತೆರಿಗೆಯ ಮೊತ್ತವನ್ನು ಲೆಕ್ಕಹಾಕುವ ಉದ್ದೇಶಕ್ಕಾಗಿ, 29ನೇ ಪ್ರಕರಣ ಅಥವಾ 30ನೇ ಪ್ರಕರಣಕ್ಕೆ ಅನುಸಾರವಾಗಿ ಮಾರಾಟಕ್ಕೆ ಸಂಬಂಧಿಸಿದಂತೆ ತೆರಿಗೆ ಬೆಲೆಪಟ್ಟಿ, ಖರ್ಚು ಚೀಟಿ ಅಥವಾ ಜಮಾಚೀಟಿಗಳನ್ನು ನೀಡಿದ್ದ ಹೊರತಾಗಿ ಮತ್ತು 3ನೇ ಪ್ರಕರಣದ (2)ನೇ ಉಪಪ್ರಕರಣದ ಅಡಿಯಲ್ಲಿ ಸಂದಾಯ ಮಾಡಿದ ಅಂಥ ತೆರಿಗೆಯ ಹೊರತು ಮಾರಾಟದ ಸಂಬಂಧದಲ್ಲಿ ವಜಾವನ್ನು ತೆಗೆದುಕೊಳ್ಳುವ ಕಾಲದಲ್ಲಿ ಸಲ್ಲಿಸಿದ್ದ ಯಾವುದೇ ವಿವರ ಪಟ್ಟಿಯು ನೋಂದಾಯಿತ ವ್ಯಾಪಾರಿಯೊಡನೆ ಇದ್ದ ಹೊರತು, ಹೂಡುವಳಿ ತೆರಿಗೆಯನ್ನು ಕಡಿತ ಮಾಡತಕ್ಕದ್ದಲ್ಲ.

(5) 11, 12, 14, 17, 18 ಮತ್ತು 19ನೇ ಪ್ರಕರಣಗಳಲ್ಲಿ ನಿರ್ದಿಷ್ಟಪಡಿಸಿದ ಹೂಡುವಳಿ ತೆರಿಗೆ ನಿರ್ಬಂಧಗಳಿಗೆ ಒಳಪಟ್ಟು, ವ್ಯಾಪಾರಿಯು ತಾನು ಸಂದಾಯ ಮಾಡಬೇಕಾದ ಹೂಡುವಳಿ ತೆರಿಗೆಯು (3)ನೇ ಉಪಪ್ರಕರಣದ ಅಡಿಯಲ್ಲಿ ಆತನು ಸಂದಾಯ ಮಾಡತಕ್ಕ ಹುಟ್ಟುವಳಿ ತೆರಿಗೆಗಿಂತ ಹೆಚ್ಚಾಗಿದ್ದಲ್ಲಿ ಹೆಚ್ಚುವರಿ ಮೊತ್ತವನ್ನು ನಿಯಮಿಸಬಹುದಾದಂತೆ ಸರಿದೂಗಿಸತಕ್ಕದ್ದು ಅಥವಾ ಬಡ್ಡಿ ಸಹಿತವಾಗಿ ಮರುಪಾವತಿಸತಕ್ಕದ್ದು.

11. ಹೂಡುವಳಿ ತೆರಿಗೆಯ ನಿರ್ಬಂಧಗಳು.- (ಎ) ಈ ಮುಂದಿನವುಗಳ ಸಂಬಂಧದಲ್ಲಿ ಸಂದಾಯ ಮಾಡಬೇಕಾದ ನಿವ್ವಳ ತೆರಿಗೆಯನ್ನು ಲೆಕ್ಕಹಾಕುವಾಗ ಹೂಡುವಳಿ ತೆರಿಗೆಯನ್ನು ಕಡಿತಗೊಳಿಸತಕ್ಕದ್ದಲ್ಲ,-

- (1) ಭಾರತದ ಸರಹದ್ದಿನ ಹೊರಗೆ ರಫ್ತು ಕ್ರಮದಲ್ಲಿ ಸರಕುಗಳನ್ನು ಮಾರಾಟ ಮಾಡಿದುದರ ಹೊರತಾಗಿ 5ನೇ ಪ್ರಕರಣದ ಅಡಿಯಲ್ಲಿ ವಿನಾಯಿತಿಪಲ್ಲಟ್ಟು ಅಂಥ ಸರಕುಗಳ ಮಾರಾಟಕ್ಕಾಗಿ ಮಾಡಿದುದೆಂದು ಹೇಳಲಾದ ಖರೀದಿಯ ಮೇಲೆ ಸಂದಾಯ ಮಾಡಿದ ತೆರಿಗೆ;

- (2) ಅಂತರ ರಾಜ್ಯ ವ್ಯಾಪಾರ ಅಥವಾ ವಾಣಿಜ್ಯ ಕ್ರಮದಲ್ಲಿ ಮಾರಾಟ ಅಥವಾ ಖರೀದಿಯ ನೇರ ಪರಿಣಾಮದ ಹೊರತಾಗಿ ರಾಜ್ಯದ ಹೊರಗೆ ರವಾನಿಸಲಾದ ಸರಕುಗಳ ಖರೀದಿಯ ಮೇಲೆ ಸಂದಾಯ ಮಾಡಿದ ತೆರಿಗೆ;
- (3) ಐದನೇ ಅನುಸೂಚಿಯಲ್ಲಿ ನಿರ್ದಿಷ್ಟಪಡಿಸಿದ ಮೂಲ ಸರಕುಗಳು ಒಳಗೊಂಡಂತೆ ಸರಕುಗಳ ಮೇಲೆ ಮತ್ತು ಪುನರ್ ಮಾರಾಟದ ಹೊರತಾಗಿರುವ ಉದ್ದೇಶಗಳಿಗಾಗಿ ಖರೀದಿಸಿದ ಅಥವಾ ಉಪಯೋಗಕ್ಕಿಡಲಾದ, ಸರ್ಕಾರವು ಅಥವಾ ಆಯುಕ್ತನು ಅಧಿಸೂಚಿಸಬಹುದಾದ ಯಾವುದೇ ಇತರ ಸರಕುಗಳ ಮೇಲೆ ಸಂದಾಯ ಮಾಡಿದ ತೆರಿಗೆ;
- (4) ಮೇಲಿನ (3)ನೇ ಖಂಡದ ಅಡಿಯಲ್ಲಿ ಬರುವವುಗಳ ಹೊರತಾಗಿ, 12ನೇ ಪ್ರಕರಣದಲ್ಲಿ ಉಪಬಂಧಿಸಿದಂತೆ ಹೊರತುಪಡಿಸಿ, ಬಂಡವಾಳ ಸರಕುಗಳ ಖರೀದಿಯ ಮೇಲೆ ಸಂದಾಯ ಮಾಡಿದ ತೆರಿಗೆ;
- (5) 14ನೇ ಪ್ರಕರಣದಿಂದ ಉಪಬಂಧಿಸಿದಂತೆ ಹೊರತುಪಡಿಸಿ, ಅಂತರ ರಾಜ್ಯ ವ್ಯಾಪಾರ ಕ್ರಮದಲ್ಲಿ ಮಾರಾಟ ಅಥವಾ ಖರೀದಿಯ ನೇರ ಪರಿಣಾಮವಾಗಿಲ್ಲದ ರಾಜ್ಯದ ಹೊರಗಿನ ಸ್ಥಳಗಳಿಗೆ ರವಾನಿಸಲಾದ, ತೆರಿಗೆಗೆ ಗುರಿಯಾಗತಕ್ಕ ಇತರ ಸರಕುಗಳ ತಯಾರಿಕೆ, ಸಂಸ್ಕರಣೆ ಅಥವಾ ಪ್ಯಾಕಿಂಗ್‌ನಲ್ಲಿ ಹೂಡುವಳಿಗಳಾಗಿ ಉಪಯೋಗಿಸುವ ಸರಕುಗಳ ಖರೀದಿಯ ಮೇಲೆ ಸಂದಾಯ ಮಾಡಿದ ತೆರಿಗೆ;
- (6) ಭಾರತ ಸರಹದ್ದಿನ ಹೊರಗೆ ರಫ್ತು ಕ್ರಮದಲ್ಲಿ ಮಾರಾಟಕ್ಕಾಗಿ ಯಾವುದೇ ಸರಕುಗಳ ಅಥವಾ ತೆರಿಗೆ ಸಂದಾಯ ಮಾಡಬೇಕಾದ ಸರಕುಗಳ ಅಥವಾ ಸ್ವಂತ ಉಪಯೋಗ ವಿದ್ಯುಚ್ಛಕ್ತಿಯ ಉತ್ಪಾದನೆಗಳಲ್ಲಿ ಇಂಧನವಾಗಿ ಉಪಯೋಗಿಸಿದಾಗ ಹೂಡುವಳಿ ತೆರಿಗೆಯನ್ನು 14ನೇ ಪ್ರಕರಣದಲ್ಲಿ ಉಪಬಂಧಿಸಲಾದಂತೆ ಕಡಿತ ಮಾಡತಕ್ಕದಂಥವುಗಳನ್ನು ಹೊರತುಪಡಿಸಿ, ನ್ಯಾಫ್ತಾ, ದ್ರವೀಕೃತ ಪೆಟ್ರೋಲಿಯಂ ಅನಿಲ, ಕುಲುಮೆ ಎಣ್ಣೆ, ಲೈಟ್ ಡೀಸೆಲ್ ಆಯಿಲ್, ಸುಪೀರಿಯರ್ ಸೀಮೆ ಎಣ್ಣೆ, ಸೀಮೆ ಎಣ್ಣೆ ಮತ್ತು ಇತರ ಯಾವುದೇ ಪೆಟ್ರೋಲಿಯಂ ಉತ್ಪನ್ನಗಳನ್ನು, ಮೋಟಾರು ವಾಹನಗಳಲ್ಲಿ ಇಂಧನವಾಗಿ ಉಪಯೋಗಿಸಿದಾಗ ಅವುಗಳ ಖರೀದಿಗಳ ಮೇಲೆ ಸಂದಾಯ ಮಾಡಿದ ತೆರಿಗೆ;
- (7) 3ನೇ ಪ್ರಕರಣದ (2)ನೇ ಉಪಪ್ರಕರಣದ ಅಡಿಯಲ್ಲಿ ಇಂಧನದ ಖರೀದಿಯ ಮೇಲೆ ಸಂದಾಯ ಮಾಡಿದ ತೆರಿಗೆ;
- (8) ಇಂಧನವನ್ನು ಹೊರತುಪಡಿಸಿ ಸರಕುಗಳ ಖರೀದಿಯ ಮೇಲೆ, ಅಂಥ ಸರಕುಗಳ ಮೇಲೆ ಅಥವಾ ಭಾರತದ ಸರಹದ್ದುಗಳ ಹೊರಗೆ ಅಂಥ ಸರಕುಗಳನ್ನು ರಫ್ತು ಮಾಡಿದಾಗ ಹೊರತುಪಡಿಸಿ ಅಂಥ ಸರಕುಗಳನ್ನು ಉಪಯೋಗದಲ್ಲಿ ತೊಡಗಿಸಿದ ಇತರ ಸರಕುಗಳ ಮೇಲೆ ಹುಟ್ಟುವಳಿ ತೆರಿಗೆಯನ್ನು ಸಂದಾಯ ಮಾಡುವವರೆಗೆ, 3ನೇ ಪ್ರಕರಣದ (2)ನೇ ಉಪ ಪ್ರಕರಣದ ಅಡಿಯಲ್ಲಿ ಸಂದಾಯ ಮಾಡಿದ ತೆರಿಗೆ;
- (9) ಈ ಅಧಿನಿಯಮದ ಅಡಿಯಲ್ಲಿ ನೋಂದಾಯಿತನಾಗಲು ಅಗತ್ಯಪಡಿಸಲಾದ ಆದರೆ ನೋಂದಾಯಿತನಾಗಲು ತಪ್ಪಿದ ವ್ಯಾಪಾರಿಯಿಂದ ಖರೀದಿಸಿದ ಸರಕುಗಳ ಮೇಲೆ ಸಂದಾಯ ಮಾಡಿದ ತೆರಿಗೆ.

(ಬಿ) ಅನಿವಾಸಿ ಪ್ರಧಾನಕರ್ತನ ಹೊರತಾಗಿ ಯಾವೊಬ್ಬ ಇತರ ವ್ಯಕ್ತಿಯ ಪರವಾಗಿ ಸರಕುಗಳನ್ನು ಖರೀದಿಸುವ ಅಥವಾ ಮಾರಾಟ ಮಾಡುವ ಒಬ್ಬ ಏಜೆಂಟನು ಹೂಡುವಳಿ ತೆರಿಗೆಯನ್ನು ಕಡಿತಗೊಳಿಸತಕ್ಕದ್ದಲ್ಲ.

12. ಬಂಡವಾಳ ಸರಕುಗಳ ಸಂಬಂಧದಲ್ಲಿ ಹೂಡುವಳಿ ತೆರಿಗೆಯನ್ನು ಕಡಿತಗೊಳಿಸುವುದು.- (1) ಭಾರತ ಸರಹದ್ದಿನ ಹೊರಗೆ ರಫ್ತಿನ ಕ್ರಮದಲ್ಲಿ ಯಾವುದೇ ಸರಕುಗಳ ಮಾರಾಟದ ವ್ಯವಹಾರದಲ್ಲಿ ಬಳಸಲು ಮಾಡಿದ ಬಂಡವಾಳ ಸರಕುಗಳ ಖರೀದಿಯ ಸಂಬಂಧದಲ್ಲಿ ನೋಂದಾಯಿತ ವ್ಯಾಪಾರಿಗೆ ಮತ್ತು ತೆರಿಗೆಗೆ ಗುರಿಯಾಗತಕ್ಕ ಸರಕುಗಳ ವ್ಯವಹಾರದಲ್ಲಿ ಪೂರ್ಣವಾಗಿ ಅಥವಾ ಭಾಗಶಃ ಬಳಸಲು ಮಾಡಿದ ಬಂಡವಾಳ ಸರಕುಗಳ ಖರೀದಿಯ ಸಂಬಂಧದಲ್ಲಿ ಇತರ ನೋಂದಾಯಿತ ವ್ಯಾಪಾರಿಗೆ ಹೂಡುವಳಿ ತೆರಿಗೆಯ ಕಡಿತವನ್ನು ಅನುಮತಿಸತಕ್ಕದ್ದು.

(2) ಈ ಪ್ರಕರಣದ ಅಡಿಯಲ್ಲಿ ಹೂಡುವಳಿ ತೆರಿಗೆಯ ಕಡಿತವನ್ನು, ನೋಂದಾಯಿತ ವ್ಯಾಪಾರಿಯಿಂದ ವಾಣಿಜ್ಯ ಉತ್ಪನ್ನಗಳನ್ನು ಪ್ರಾರಂಭಿಸಲಾದ ಅಥವಾ ತೆರಿಗೆಗೆ ಗುರಿಯಾಗತಕ್ಕ ಸರಕುಗಳ ಮಾರಾಟದ ಅಥವಾ ಭಾರತದ ಸರಹದ್ದುಗಳ ಹೊರಗೆ ರಫ್ತಿನ ಕ್ರಮದಲ್ಲಿ ಯಾವುದೇ ಸರಕುಗಳ ಮಾರಾಟವನ್ನು ಮಾಡಿದ ನಂತರ ಮಾತ್ರವೇ ಅನುಮತಿಸತಕ್ಕದ್ದು ಮತ್ತು ನಿಯಮಿಸಬಹುದಾದಂತೆ ನಿರ್ದಿಷ್ಟಪಡಿಸಬಹುದಾದ ಅವಧಿಗೆ ಹಂಚಿಹಾಕತಕ್ಕದ್ದು.

13. ನೋಂದಣಿ ಪೂರ್ವ ಖರೀದಿಗಳು.- ನೋಂದಾಯಿತ ವ್ಯಾಪಾರಿಗೆ ಆತನ ನೋಂದಣಿಯ ದಿನಾಂಕಕ್ಕೆ ಪೂರ್ವದ ಮೂರು ತಿಂಗಳೊಳಗಾಗಿ ವ್ಯಾಪಾರದ ಉದ್ದೇಶಕ್ಕಾಗಿ ಮಾರಾಟಗಾರನು ತೆರಿಗೆಗೆ ಗುರಿಯಾಗತಕ್ಕ ಮಾರಾಟದ ಸರಕುಗಳನ್ನು ಆತನಿಗೆ ಮಾರಾಟ ಮಾಡಿದಾಗ ಆತನಿಂದ ವಸೂಲಿ ಮಾಡಿದ ತೆರಿಗೆಯ ಸಂಬಂಧದಲ್ಲಿ 11ನೇ ಪ್ರಕರಣದ ನಿಬಂಧನೆಗಳಿಗೊಳಪಟ್ಟು ಹೂಡುವಳಿ ತೆರಿಗೆಯ ಕಡಿತವನ್ನು ಅನುಮತಿಸಬಹುದು, ಪರಂತು ನೋಂದಣಿಯ ದಿನಾಂಕಕ್ಕೆ ಪೂರ್ವದಲ್ಲಿ ಮಾರಾಟ ಮಾಡಿದ ಅಥವಾ ಅನ್ಯಥಾ ವಿಲೆ ಮಾಡಿದ ಸರಕುಗಳ ಸಂಬಂಧದಲ್ಲಿ ಹೂಡುವಳಿ ತೆರಿಗೆಯ ಕಡಿತವನ್ನು ಅನುಮತಿಸತಕ್ಕದ್ದಲ್ಲ.

14. ವಿಶೇಷ ವಿನಾಯಿತಿ ಯೋಜನೆ.- ಶೇಕಡಾ ನಾಲ್ಕಕ್ಕಿಂತ ಹೆಚ್ಚಿನ ದರದಲ್ಲಿ ವಿಧಿಸಿದ ಹೂಡುವಳಿ ತೆರಿಗೆಯ ದರ ಮತ್ತು ಮೂರನೇ ಅನುಸೂಚಿಯಲ್ಲಿ ನಿರ್ದಿಷ್ಟಪಡಿಸಿದ ದರಗಳ ನಡುವಿನ ವ್ಯತ್ಯಾಸದ ಮೇಲೆ, 11ನೇ ಪ್ರಕರಣದ (5)ನೇ ಉಪಪ್ರಕರಣ ಮತ್ತು (6)ನೇ ಉಪ ಪ್ರಕರಣದಲ್ಲಿ ನಿರ್ದಿಷ್ಟಪಡಿಸಿದ ಖರೀದಿಗಳ ಮೇಲೆ ಹೂಡುವಳಿ ತೆರಿಗೆಯ ಕಡಿತವನ್ನು ಅನುಮತಿಸತಕ್ಕದ್ದು.

15. ತೆರಿಗೆಯ ಬಗ್ಗೆ ರಾಜಿ.- (1) ನಿಯಮಿಸಬಹುದಾದ ಅಂಥ ಷರತ್ತುಗಳಿಗೆ ಒಳಪಟ್ಟು ಮತ್ತು ಅಂಥ ಸಂದರ್ಭಗಳಲ್ಲಿ, 4ನೇ ಪ್ರಕರಣದಲ್ಲಿ ನಿರ್ದಿಷ್ಟಪಡಿಸಿದಂತೆ ರಾಜ್ಯದ ಹೊರಗಿನಿಂದ ಅಥವಾ ಭಾರತದ ಸರಹದ್ದುಗಳ ಹೊರಗಿನಿಂದ ಸರಕುಗಳನ್ನು ಖರೀದಿಸುವ ಅಥವಾ ಪಡೆಯುವ ವ್ಯಾಪಾರಿಯ ಹೊರತಾಗಿ

- (ಎ) ಯಾರ ಒಟ್ಟು ವಹಿವಾಟು ನಾಲ್ಕು ಅನುಕ್ರಮ ತ್ರೈಮಾಸಿಕಗಳ ಅವಧಿಯಲ್ಲಿ ಹದಿನೈದು ಲಕ್ಷ ರೂಪಾಯಿಗಳನ್ನು ಮೀರುವುದಿಲ್ಲವೋ ಆ ವ್ಯಾಪಾರಿಯು; ಅಥವಾ
- (ಬಿ) ಕಾಮಗಾರಿ ಕರಾರುಗಳನ್ನು ನಿರ್ವಹಿಸುವ ವ್ಯಾಪಾರಿಯು; ಅಥವಾ
- (ಸಿ) ಒಬ್ಬ ಹೊಟೆಲ್ ನಡೆಸುವ, ರೆಸ್ಟೋರೆಂಟ್ ನಡೆಸುವ ಕೇಟರರ್ ಆಗಿರುವ ವ್ಯಾಪಾರಿಯು; ಅಥವಾ
- (ಡಿ) ಜಲ್ಲಿ ಕಲ್ಲುಗಳನ್ನು ಉತ್ಪಾದಿಸುವ ಯಾಂತ್ರೀಕೃತ ಕ್ರಷಿಂಗ್ ಘಟಕವನ್ನು ಹೊಂದಿರುವ ಯಾವೊಬ್ಬ ವ್ಯಾಪಾರಿಯು,

- ಈ ಅಧಿನಿಯಮದ ಅಡಿಯಲ್ಲಿ ತಾನು ಸಂದಾಯ ಮಾಡಬೇಕಾದ ತೆರಿಗೆಯ ನಿವ್ವಳ ಮೊತ್ತಕ್ಕೆ ಬದಲು, ರಾಜಿಯ ರೂಪದಲ್ಲಿ ತನ್ನ ವಹಿವಾಟಿನ ಮೇಲೆ ಅಥವಾ ಕಾಮಗಾರಿಗಳ ಕರಾರುಗಳನ್ನು ಕೈಗೊಂಡಿದ್ದಾಗಿನ ಒಟ್ಟು ಪ್ರತಿಫಲದ ಮೇಲೆ ನಿಯಮಿಸಬಹುದಾದಂತೆ ಶೇಕಡಾ ಐದರಷ್ಟನ್ನು ಮೀರದ ಅಥವಾ ಪ್ರತಿ ಕ್ರಷಿಂಗ್ ಯಂತ್ರಕ್ಕೆ ನಿಯಮಿಸಬಹುದಾದಂತೆ ವರ್ಷಕ್ಕೆ ಎರಡು ಲಕ್ಷ ರೂಪಾಯಿಗಳಿಗೆ ಮೀರದ ಅಂಥ ದರದಲ್ಲಿ ಮೊತ್ತವನ್ನು ಸಂದಾಯ ಮಾಡಲು ಆಯ್ಕೆ ಮಾಡಿಕೊಳ್ಳಬಹುದು.

(2) ಮೇಲಿನ (1)ನೇ ಉಪ ಪ್ರಕರಣದ ಉದ್ದೇಶಗಳಿಗಾಗಿ ತ್ರೈಮಾಸಿಕ ಎಂಬುದು ಮಾರ್ಚ್, ಜೂನ್, ಸೆಪ್ಟೆಂಬರ್ ಮತ್ತು ಡಿಸೆಂಬರ್ ತಿಂಗಳುಗಳ ಅಂತಿಮ ದಿನದಂದು ಮುಕ್ತಾಯಗೊಳ್ಳುವ ಯಾವುದೇ ಅವಧಿಯಾಗಿರತಕ್ಕದ್ದು.

(3) ಮೇಲಿನ (1)ನೇ ಉಪ ಪ್ರಕರಣದ ಅಡಿಯಲ್ಲಿ ತೆರಿಗೆಯ ಬಗ್ಗೆ ರಾಜಿಗೆ ಅರ್ಹನಾದ ಯಾವೊಬ್ಬ ವ್ಯಾಪಾರಿಯು, ನಿಯಮಿಸಲಾದ ಪ್ರಾಧಿಕಾರಕ್ಕೆ ತನ್ನ ಆಯ್ಕೆಯನ್ನು ಚಲಾಯಿಸುವ ಬಗ್ಗೆ ತಿಳಿಸಬಹುದು ಮತ್ತು ಅವನು ಅಂಥ ಸಂದಾಯ ಮಾಡಬೇಕಾದ ಮೊಬಲಗನ್ನು ಸಂದಾಯ ಮಾಡತಕ್ಕದ್ದು ಹಾಗೂ ನಿಯಮಿಸಬಹುದಾದ ಅಂಥ ನಮೂನೆಯಲ್ಲಿ ವಿವರ ಪಟ್ಟಿಯನ್ನು ಸಲ್ಲಿಸತಕ್ಕದ್ದು.

(4) (1)ನೇ ಉಪ ಪ್ರಕರಣದ ಅಡಿಯಲ್ಲಿ ತೆರಿಗೆಯ ಬಗ್ಗೆ ರಾಜಿಗೆ ಆಯ್ಕೆ ಮಾಡಿಕೊಳ್ಳುವ ಯಾವೊಬ್ಬ ವ್ಯಾಪಾರಿಗೆ ಆತನು ಮಾಡಿದ ಯಾವುದೇ ಖರೀದಿಗಳ ಮೇಲೆ ಯಾವುದೇ ಹೂಡುವಳಿ ತೆರಿಗೆಯನ್ನು ಕ್ಲೇಮು ಮಾಡಲು ಅನುಮತಿಸತಕ್ಕದ್ದಲ್ಲ.

16. ವಿಶೇಷ ತೆರಿಗೆ ಪಾವತಿ ಯೋಜನೆ.- 4ನೇ ಪ್ರಕರಣದ ಅಡಿಯಲ್ಲಿ ತೆರಿಗೆಯ ಸಂದಾಯಕ್ಕೆ ಹೊಣೆಯಾಗತಕ್ಕ ಯಾವೊಬ್ಬ ವ್ಯಾಪಾರಿಯು ಪ್ರತಿಯೊಂದು ಪ್ರತ್ಯೇಕ ಮಾರಾಟ, ಅದರ ಮೌಲ್ಯ ಅಥವಾ ತೆರಿಗೆಯ ದರವನ್ನು ಗುರುತಿಸಲು ಅಸಮರ್ಥನಾದರೆ, ಆತನು 10ನೇ ಪ್ರಕರಣದ ಅಡಿಯಲ್ಲಿ ನಿವ್ವಳ ತೆರಿಗೆಯನ್ನು ಸಂದಾಯ ಮಾಡಲು ಅರ್ಜಿಯನ್ನು, ನಿಯಮಿಸಲಾದ ಪ್ರಾಧಿಕಾರಕ್ಕೆ, ಅಂಥ ಪ್ರಾಧಿಕಾರವು ಪರಸ್ಪರ ಒಪ್ಪಬಹುದಾದಂತೆ, ನಿಯಮಿಸಬಹುದಾದ ಅಂಥ ರೀತಿಯಲ್ಲಿ ಒಂದು ವಿಶೇಷ ವಿಧಾನದ ಅಡಿಯಲ್ಲಿ ಸಲ್ಲಿಸಬಹುದು.

17. ಭಾಗಶಃ ರಿಯಾಯಿತಿ.- ಹೂಡುವಳಿ ತೆರಿಗೆಯನ್ನು ಕಡಿತಗೊಳಿಸುವ ಒಬ್ಬ ನೋಂದಾಯಿತ ವ್ಯಾಪಾರಿಯು,-

- (1) ತೆರಿಗೆಗೆ ಗುರಿಯಾಗತಕ್ಕ ಸರಕುಗಳನ್ನು ಮತ್ತು 5ನೇ ಪ್ರಕರಣದ ಅಡಿಯಲ್ಲಿ ವಿನಾಯಿತಿಗೊಳಿಸಿದ ಸರಕುಗಳನ್ನು ಮಾರಾಟ ಮಾಡಿದರೆ, ಅಥವಾ
- (2) ಮೇಲಿನ (1)ನೇ ಖಂಡದಲ್ಲಿ ಉಲ್ಲೇಖಿಸಿದ ಮಾರಾಟಗಳಿಗೆ ಹೆಚ್ಚುವರಿಯಾಗಿ, ತೆರಿಗೆಗೆ ಗುರಿಯಾಗತಕ್ಕ ಸರಕುಗಳನ್ನು ಅಥವಾ 5ನೇ ಪ್ರಕರಣದ ಅಡಿಯಲ್ಲಿ ವಿನಾಯಿತಿ ಪಡೆದ ಸರಕುಗಳನ್ನು ಅಂತರ ರಾಜ್ಯ ವ್ಯಾಪಾರ ಕ್ರಮದಲ್ಲಿ ಮಾರಾಟ ಅಥವಾ ಖರೀದಿಯ ನೇರ ಪರಿಣಾಮವಾಗಿರದಂತೆ ರಾಜ್ಯದ ಹೊರಗೆ ರವಾನೆ ಮಾಡಿದರೆ, ಅಥವಾ
- (3) ಯಾವುದೇ ಇತರ ಉದ್ದೇಶಕ್ಕಾಗಿ ಖರೀದಿ ಮಾಡಿದ ಹೂಡುವಳಿಗಳನ್ನು, (ಸರಕುಗಳ ಮಾರಾಟ, ತಯಾರಿಕೆ, ಸಂಸ್ಕರಣೆ, ಪ್ಯಾಕಿಂಗ್ ಅಥವಾ ದಾಸ್ತಾನು ಮಾಡುವುದನ್ನು ಹೊರತುಪಡಿಸಿ) ತನ್ನ ವ್ಯಾಪಾರ ಕ್ರಮದಲ್ಲಿ ಬಳಸುವುದಕ್ಕೆ ಹೆಚ್ಚಿಗೆಯಾಗಿ ಬಳಸಿದರೆ,

- ಸರಕುಗಳ ಅಂಥ ಮಾರಾಟಗಳು ಮತ್ತು ರವಾನೆಗಳು ಅಥವಾ ಅಂಥ ಉದ್ದೇಶದ ನಡುವೆ ಕಡಿತಮಾಡಬಹುದಾದ ಹೂಡುವಳಿ ತೆರಿಗೆಯ ಹಂಚಿಕೆಗಳನ್ನು ಮತ್ತು ವರ್ಗೀಕರಣ (ಅಟ್ರಿಬ್ಯೂಷನ್) ಗಳನ್ನು ನಿಯಮಗಳಿಗೆ ಅಥವಾ ಆಯುಕ್ತನಿಂದ ಅಥವಾ ಯಾವೊಬ್ಬ ಇತರ ಪ್ರಾಧಿಕೃತ ವ್ಯಕ್ತಿಯು ಅನುಮೋದಿಸುವ ವಿಶೇಷ ವಿಧಾನಗಳಿಗೆ ಅನುಸಾರವಾಗಿ ಮಾಡತಕ್ಕದ್ದು ಮತ್ತು ಹೆಚ್ಚುವರಿಯಾಗಿ ಕಡಿತಗೊಳಿಸಿದ ಯಾವುದೇ ಹೂಡುವಳಿ ತೆರಿಗೆಯನ್ನು ತಕ್ಷಣವೇ ಮರುಸಂದಾಯ ಮಾಡತಕ್ಕದ್ದು.

18. ಮದ್ಯಕಾಲೀನ ಉಪಬಂಧಗಳು.- ಈ ಅಧಿನಿಯಮದ ಪ್ರಾರಂಭದ ದಿನಾಂಕದಂದು, ತಯಾರಿಕೆ ಹಾಗೂ ಮರು ಮಾರಾಟಕ್ಕಾಗಿ ಲಭ್ಯವಿರುವ ದಾಸ್ತಾನಿನ ಮೇಲಿನ ಮಾರಾಟ ತೆರಿಗೆಯ ಬಗ್ಗೆ ಪರಿಹಾರಗಳನ್ನು ಒಳಗೊಂಡ ಮದ್ಯಕಾಲೀನ ಉಪಬಂಧಗಳು, ನಿಯಮಿಸಬಹುದಾದಂತೆ ಇರತಕ್ಕದ್ದು.

19. ಹೂಡುವಳಿ ತೆರಿಗೆಯನ್ನು ಕಡಿತಗೊಳಿಸಿದ ತರುವಾಯ ಬಳಕೆಯಲ್ಲಿಯ ವ್ಯತ್ಯಾಸ.- (1) ಯಾವೊಬ್ಬ ನೋಂದಾಯಿತ ವ್ಯಾಪಾರಿಯು ಯಾವುದೇ ಸರಕುಗಳ ಮೇಲೆ ಹೂಡುವಳಿ ತೆರಿಗೆಗಳನ್ನು ಕಡಿತಗೊಳಿಸಿದ್ದರೆ ಮತ್ತು ಆ ಸರಕುಗಳನ್ನು ತನ್ನ ವ್ಯಾಪಾರ ಕ್ರಮದಲ್ಲಿ ಬಳಸಿದಿದ್ದರೆ ಅಥವಾ ಅವುಗಳು ಕಳೆದಿದ್ದರೆ ಅಥವಾ ಹಾನಿ ಹೊಂದಿದ್ದರೆ, ಕಡಿತಗೊಳಿಸಿದ ಹೂಡುವಳಿ ತೆರಿಗೆಯು ಆ ಸರಕುಗಳನ್ನು ಅಂಥ ಇತರ ಉಪಯೋಗಕ್ಕಾಗಿ ಬಳಸಿದ ದಿನಾಂಕದಿಂದ ಮುಂದಿನ ಅವಧಿಯಲ್ಲಿ ಮರುಸಂದಾಯ ಯೋಗ್ಯವಾಗುತ್ತದೆ.

(2) ಅಂಥ ಸರಕುಗಳನ್ನು ಬಳಕೆಯ ವ್ಯತ್ಯಾಸಕ್ಕೆ ಪೂರ್ವದಲ್ಲಿ ತೆರಿಗೆ ಗುರಿಯಾಗುವ ಸರಕುಗಳ ಮಾರಾಟದಲ್ಲಿ ಅಥವಾ ಭಾರತದ ಸರಹದ್ದಿನ ಹೊರಗೆ ರಫ್ತಿನ ಕ್ರಮದಲ್ಲಿ ಯಾವುವೇ ಸರಕುಗಳ ಮಾರಾಟದಲ್ಲಿ ಪೂರ್ಣವಾಗಿಯಾಗಲಿ ಅಥವಾ ಮುಖ್ಯವಾಗಿ ಉಪಯೋಗಿಸಿದ್ದರೆ ಅಥವಾ ಉಪಯೋಗಿಸಲು ಉದ್ದೇಶಿಸಿದ್ದರೆ, ಬಳಕೆಯ ವ್ಯತ್ಯಾಸದ ಸಮಯದಲ್ಲಿ ಅಂಥ ಸರಕುಗಳ ಪ್ರಚಲಿತ ಮಾರುಕಟ್ಟೆ ಮೌಲ್ಯದ ಮೇಲೆ ತೆರಿಗೆಯನ್ನು ಲೆಕ್ಕ ಹಾಕತಕ್ಕದ್ದು.

20. ರಫ್ತು ಮತ್ತು ಅಂತರ ರಾಜ್ಯ ಮಾರಾಟಗಳ ಮೇಲೆ ಹೊಡುವಳಿ ತೆರಿಗೆಯ ಕಡಿತ, ಇತ್ಯಾದಿ.- (1) ಈ ಅಧಿನಿಯಮದ ಅಡಿಯಲ್ಲಿ,-

- (ಎ) ಭಾರತದ ಸರಹದ್ದಿನ ಹೊರಗೆ ರಫ್ತು ಕ್ರಮದಲ್ಲಿ ಯಾವುವೇ ಸರಕುಗಳ ಮಾರಾಟದ, ಅಥವಾ
- (ಬಿ) ಅಧಿನಿಯಮದ ಅಡಿಯಲ್ಲಿ ತೆರಿಗೆ ಗುರಿಯಾಗುವ ಯಾವುವೇ ಸರಕುಗಳ ಅಂತರ ರಾಜ್ಯ ವ್ಯಾಪಾರ ಅಥವಾ ವಾಣಿಜ್ಯದ ಕ್ರಮದಲ್ಲಿ ಮಾಡಿದ ಮಾರಾಟದ, ಅಥವಾ
- (ಸಿ) ಈ ಸಂಬಂಧದಲ್ಲಿ ಕೇಂದ್ರ ಸರ್ಕಾರವು ನಿರ್ದಿಷ್ಟಪಡಿಸಿದ ಪ್ರಾಧಿಕಾರಗಳಿಂದ ಪಡೆದ ಅಧಿಕಾರದ ಅಡಿಯಲ್ಲಿ ಸ್ಥಾಪಿತವಾದ ಯಾವುವೇ ವಿಶೇಷ ಆರ್ಥಿಕ ವಲಯದಲ್ಲಿರುವ ಒಂದು ಘಟಕವಾಗಿರುವ ಒಬ್ಬ ವ್ಯಾಪಾರಿಗೆ ಮಾಡಿದ ಯಾವುವೇ ಸರಕುಗಳ ಮಾರಾಟದ, ಅಥವಾ
- (ಡಿ) ರಫ್ತು ಆಧಾರಿತ ಘಟಕವಾಗಿರುವ ಒಬ್ಬ ವ್ಯಾಪಾರಿಗೆ ಮಾಡಿದ ಯಾವುದೇ ಸರಕುಗಳ ಮಾರಾಟದ,

- ಸಂಬಂಧದಲ್ಲಿಯ ಹೊಡುವಳಿಗಳ ಖರೀದಿಯ ಮೇಲೆ ಯಾವೊಬ್ಬ ವ್ಯಾಪಾರಿಯು ಸಂದಾಯ ಮಾಡಿದ ತೆರಿಗೆಯನ್ನು, ಅಂಥ ವ್ಯಾಪಾರಿಯು ಸಂದಾಯ ಮಾಡಬೇಕಾದ ಹುಟ್ಟುವಳಿ ತೆರಿಗೆಯಿಂದ 10ನೇ ಪ್ರಕರಣದಲ್ಲಿಯ ಉಪಬಂಧಗಳಿಗೆ ಅನುಸಾರವಾಗಿ ಕಡಿತಮಾಡತಕ್ಕದ್ದು.

(2) ಒಬ್ಬ ನೋಂದಾಯಿತ ವ್ಯಾಪಾರಿಯು, ಈ ಸಂಬಂಧದಲ್ಲಿ ಕೇಂದ್ರ ಸರ್ಕಾರವು ನಿರ್ದಿಷ್ಟಪಡಿಸಿದ ಪ್ರಾಧಿಕಾರಗಳಿಂದ ಪಡೆದ ಅಧಿಕಾರದ ಅಡಿಯಲ್ಲಿ ಸ್ಥಾಪಿತವಾದ ಯಾವುದೇ ವಿಶೇಷ ಆರ್ಥಿಕ ವಲಯದಲ್ಲಿರುವ ಒಂದು ಘಟಕವಾಗಿರುವ ಅಥವಾ ರಫ್ತು ಆಧಾರಿತ ಘಟಕವಾಗಿರುವ ಯಾವೊಬ್ಬ ನೋಂದಾಯಿತ ವ್ಯಾಪಾರಿಗೆ ಯಾವುವೇ ಸರಕುಗಳನ್ನು ಮಾರಾಟ ಮಾಡಿದಾಗ ಈ ಅಧಿನಿಯಮದ ಅಡಿಯಲ್ಲಿ ಸಂದಾಯ ಮಾಡಬೇಕಾದ ತೆರಿಗೆಯಿಂದ ವಿನಾಯಿತಿಗೊಳಿಸತಕ್ಕದ್ದು.

ವಿವರಣೆ 1:- ಈ ಪ್ರಕರಣದ ಉದ್ದೇಶಕ್ಕಾಗಿ “ವಿಶೇಷ ಆರ್ಥಿಕ ವಲಯ” ಎಂಬ ಪದವಳಿಯು ಕೇಂದ್ರ ಅಬ್ಕಾರಿ ಅಧಿನಿಯಮ, 1944ರ (1944ರ ಕೇಂದ್ರ ಅಧಿನಿಯಮ 1) 3ನೇ ಪ್ರಕರಣದ ಪರಂತುಕದ 2ನೇ ವಿವರಣೆಯ (iii)ನೇ ಖಂಡದಲ್ಲಿ ಅದಕ್ಕೆ ಕೊಡಲಾದ ಅರ್ಥವನ್ನೇ ಹೊಂದಿರತಕ್ಕದ್ದು.

ವಿವರಣೆ 2:- ಈ ಪ್ರಕರಣದ ಉದ್ದೇಶಕ್ಕಾಗಿ “ರಫ್ತು ಆಧಾರಿತ ಘಟಕ” ಎಂದರೆ, ಕೇಂದ್ರ ಸರ್ಕಾರವು ಹಾಗೆಂದು ಪ್ರಮಾಣೀಕರಿಸಿದ ಒಂದು ಘಟಕ.

21. ತೆರಿಗೆಯನ್ನು ಮರುಪಾವತಿಸುವುದು.- ವಿಶ್ವ ಸಂಸ್ಥೆ ಮತ್ತು ರಾಜ್ಯದಲ್ಲಿ ಇರುವ ಯಾವುವೇ ಇತರ ದೇಶಗಳ ಕೌನ್ಸಿಲ್ ಕಚೇರಿಗಳ ಅಥವಾ ಎಂಬೆಸಿಗಳ ಪರಿಣಿತ ಏಜೆನ್ಸಿಗಳಿಂದ ಮಾಡಿದ ಖರೀದಿಗಳ ಮೇಲೆ ಈ ಅಧಿನಿಯಮದ ಅಡಿಯಲ್ಲಿ ಸಂಗ್ರಹಿಸಿದ ತೆರಿಗೆಯನ್ನು ನಿಯಮಿಸಬಹುದಾದ ಅಂಥ ವಿಧಾನದಲ್ಲಿ ಮತ್ತು ಅಂಥ ಷರತ್ತುಗಳಿಗೆ ಒಳಪಟ್ಟು ಮರುಪಾವತಿಸತಕ್ಕದ್ದು.

ಅಧ್ಯಾಯ - III

ನೋಂದಣಿ

22. ನೋಂದಣಿಯ ಬದ್ಧತೆ.- (1) ಕರ್ನಾಟಕ ಮಾರಾಟ ತೆರಿಗೆ ಅಧಿನಿಯಮ, 1957ರ (1957ರ ಕರ್ನಾಟಕ ಅಧಿನಿಯಮ 25) ಉಪಬಂಧಗಳ ಅಡಿಯಲ್ಲಿ ಲೆಕ್ಕಹಾಕಿದಾಗ 2003ರ ಮಾರ್ಚ್ ಮೂವತ್ತೊಂದನೇ ದಿನದಂದು ಕೊನೆಗೊಳ್ಳುವ ವರ್ಷದಲ್ಲಿ ಒಟ್ಟು ವಹಿವಾಟು ಎರಡು ಲಕ್ಷ ರೂಪಾಯಿಗಳನ್ನು ಮೀರುವ ಅಥವಾ ತನ್ನ ಒಟ್ಟು ವಹಿವಾಟು ಎರಡು ಲಕ್ಷ ರೂಪಾಯಿಗಳನ್ನು ಮೀರುತ್ತದೆಯೆಂದು ಸಕಾರಣವಾಗಿ ನಿರೀಕ್ಷಿಸುವ, ಪ್ರತಿಯೊಬ್ಬ ವ್ಯಾಪಾರಿಯು ನೋಂದಾಯಿತನಾಗಲು ಬದ್ಧನಾಗಿರತಕ್ಕದ್ದು ಮತ್ತು ಸರ್ಕಾರವು ಅಧಿಸೂಚಿಸಬಹುದಾದ ಅಂಥ ದಿನಾಂಕದಂದು ಅಂಥ ಬದ್ಧತೆಯನ್ನು ವರದಿ ಮಾಡತಕ್ಕದ್ದು.

(2) 2003ರ ಮಾರ್ಚ್ ಮೂವತ್ತೊಂದನೇ ದಿನದಂದು ಕೊನೆಗೊಳ್ಳುವ ವರ್ಷದ ನಂತರ ಯಾವುದೇ ವರ್ಷದಲ್ಲಿ, ಯಾವುದೇ ಸಮಯದಲ್ಲಿ, ತೆರಿಗೆ ಗುರಿಯಾಗತಕ್ಕ ತನ್ನ ವಹಿವಾಟು ಎರಡು ಲಕ್ಷ ರೂಪಾಯಿಗಳನ್ನು ಮೀರಬಹುದು ಎಂದು ಸಕಾರಣವಾಗಿ ನಂಬಿರುವ ಪ್ರತಿಯೊಬ್ಬ ವ್ಯಾಪಾರಿಯು ನೋಂದಾಯಿತನಾಗಲು ಬದ್ಧನಾಗಿರತಕ್ಕದ್ದು ಮತ್ತು ಅಂಥ ಬದ್ಧತೆಯನ್ನು ತಕ್ಷಣ ಅಥವಾ ಸರ್ಕಾರವು ಅಧಿಸೂಚಿಸಬಹುದಾದ ಅಂಥ ದಿನಾಂಕದಂದು ವರದಿ ಮಾಡತಕ್ಕದ್ದು.

(3) 3ನೇ ಪ್ರಕರಣದ ಅನುಸಾರವಾಗಿ ತೆರಿಗೆಯನ್ನು ವಿಧಿಸತಕ್ಕ ದಿನಾಂಕದ ತರುವಾಯದ ಯಾವುದೇ ಒಂದು ತಿಂಗಳಿನಲ್ಲಿ ತೆರಿಗೆ ಗುರಿಯಾಗತಕ್ಕ ವಹಿವಾಟು ಹದಿನೈದು ಸಾವಿರ ರೂಪಾಯಿಗಳನ್ನು ಮೀರುವ ಪ್ರತಿಯೊಬ್ಬ ವ್ಯಾಪಾರಿಯು ಮತ್ತು ಕೈಗೊಂಡ ಕಾಮಗಾರಿಯ ಸಂಬಂಧದಲ್ಲಿ ಪ್ರತಿಫಲ ರೂಪದಲ್ಲಿಯ ಸ್ವೀಕೃತಿಗಳು ಅಥವಾ ಸ್ವೀಕರಿಸುವ ಮೊಬಲಗುಗಳು ತೆರಿಗೆಯನ್ನು ವಿಧಿಸತಕ್ಕ ದಿನಾಂಕದ ತರುವಾಯ ಯಾವುದೇ ಒಂದು ತಿಂಗಳಿನಲ್ಲಿ ಹದಿನೈದು ಸಾವಿರ ರೂಪಾಯಿಗಳನ್ನು ಮೀರುವ ಪ್ರತಿಯೊಬ್ಬ ವ್ಯಾಪಾರಿಯು ತಕ್ಷಣ ನೋಂದಾಯಿತನಾಗತಕ್ಕದ್ದು.

(4) ಈ ಅಧಿನಿಯಮದ ಅಡಿಯಲ್ಲಿ ನೋಂದಾಯಿತನಾಗಲು ಬದ್ಧನಾದ ಇತರ ವ್ಯಾಪಾರಿಯಿಂದ ಒಂದು ವ್ಯಾಪಾರ ಅಥವಾ ವ್ಯಾಪಾರದ ಭಾಗವನ್ನು ವರ್ಗಾವಣೆ ಪಡೆದ ಪ್ರತಿಯೊಬ್ಬ ವ್ಯಾಪಾರಿಯು, ತಾನು ಈಗಾಗಲೇ ನೋಂದಾಯಿತನಾಗಿರದಿದ್ದರೆ ಅ ವರ್ಗಾವಣೆಯ ದಿನಾಂಕದಿಂದ ನೋಂದಾಯಿತನಾಗಲು ಅರ್ಜಿ ಸಲ್ಲಿಸತಕ್ಕದ್ದು.

(5) ಮೇಲಿನ (2), (3) ಅಥವಾ (4)ನೇ ಉಪ ಪ್ರಕರಣದ ಅಡಿಯಲ್ಲಿ ನೋಂದಾಯಿತನಾಗಲು ಬದ್ಧನಾದ ಪ್ರತಿಯೊಬ್ಬ ವ್ಯಾಪಾರಿಯು, ಅಂಥ ಬದ್ಧತೆಯು ಉದ್ಭವಿಸುವ ತಿಂಗಳ ಕೊನೆಯಲ್ಲಿ ಅಥವಾ (2)ನೇ ಉಪ ಪ್ರಕರಣದ ಅಡಿಯಲ್ಲಿ ಅಧಿಸೂಚಿಸಬಹುದಾದಂತೆ ಅಂಥ ದಿನಾಂಕದಂದು ನಿಯಮಿಸಲಾದ ನಮೂನೆಯಲ್ಲಿ ನೋಂದಾಯಿತನಾಗಬೇಕಾದ ತನ್ನ ಬದ್ಧತೆಯನ್ನು ವರದಿಮಾಡತಕ್ಕದ್ದು.

(6) ರಾಜ್ಯದ ಹೊರಗಿನಿಂದ ಖರೀದಿಯ ಅಥವಾ ಅನ್ಯಥಾ ಪರಿಣಾಮವಾಗಿ ತೆರಿಗೆಗೆ ಗುರಿಯಾಗತಕ್ಕ ಸರಕುಗಳನ್ನು ಪಡೆಯುವ ಅಥವಾ ತರುವ ಪ್ರತಿಯೊಬ್ಬ ವ್ಯಾಪಾರಿಯು, ಖರೀದಿಸಿದ ಅಥವಾ ಸಂಗ್ರಹಿಸಿದ ಸರಕುಗಳ ಮೌಲ್ಯವು ಏನೇ ಆಗಿದ್ದರೂ ಅಂಥ ಮೊದಲ ಖರೀದಿ ಅಥವಾ ಸಂಗ್ರಹದ ತರುವಾಯ ನೋಂದಾಯಿತನಾಗಲು ಬದ್ಧನಾಗಿರತಕ್ಕದ್ದು ಮತ್ತು ಅಂಥ ಖರೀದಿ ಅಥವಾ ಸಂಗ್ರಹಣೆಯನ್ನು ಮಾಡುವ ತಿಂಗಳ ಕೊನೆಯಲ್ಲಿ ಅಂಥ ಬದ್ಧತೆಯನ್ನು ವರದಿ ಮಾಡತಕ್ಕದ್ದು.

(7) ತೆರಿಗೆಗೆ ಗುರಿಯಾಗತಕ್ಕ ಸರಕುಗಳನ್ನು ರಫ್ತು ಮಾಡುವ ಪ್ರತಿಯೊಬ್ಬ ವ್ಯಾಪಾರಿಯು ಮೊದಲ ರಫ್ತಿನ ತರುವಾಯ ನೋಂದಾಯಿತನಾಗಲು ಬದ್ಧನಾಗಿರತಕ್ಕದ್ದು ಮತ್ತು ಅಂಥ ರಫ್ತು ನಡೆಯುವ ತಿಂಗಳ ಕೊನೆಯಲ್ಲಿ ಅಂಥ ಬದ್ಧತೆಯ ಬಗ್ಗೆ ವರದಿ ಮಾಡತಕ್ಕದ್ದು.

(8) ಅಂತರರಾಜ್ಯ ವ್ಯಾಪಾರ ಅಥವಾ ವಾಣಿಜ್ಯ ಕ್ರಮದಲ್ಲಿ ತೆರಿಗೆಗೆ ಗುರಿಯಾಗತಕ್ಕ ಸರಕುಗಳನ್ನು ಮಾರಾಟ ಮಾಡುವ ಅಥವಾ ರಾಜ್ಯದ ಹೊರ ಭಾಗಗಳಿಗೆ ತೆರಿಗೆಗೆ ಗುರಿಯಾಗತಕ್ಕ ಸರಕುಗಳನ್ನು ರವಾನೆ ಮಾಡುವ ಪ್ರತಿಯೊಬ್ಬ ವ್ಯಾಪಾರಿಯು, ಮೊದಲ ಮಾರಾಟ ಅಥವಾ ರವಾನೆಯ ನಂತರ ನೋಂದಾಯಿತನಾಗಲು ಬದ್ಧನಾಗಿರತಕ್ಕದ್ದು ಮತ್ತು ಅಂಥ ಮಾರಾಟ ಅಥವಾ ರವಾನೆಯ ನಡೆಯುವ ತಿಂಗಳ ಕೊನೆಯಲ್ಲಿ ಅಂಥ ಬದ್ಧತೆಯ ಬಗ್ಗೆ ವರದಿ ಮಾಡತಕ್ಕದ್ದು.

(9) ಪ್ರತಿಯೊಬ್ಬ ಸಾಂದರ್ಭಿಕ ವ್ಯಾಪಾರಿ ಮತ್ತು ಪ್ರತಿಯೊಬ್ಬ ಅನಿವಾಸಿ ವ್ಯಾಪಾರಿ ಅಥವಾ ಆತನ ಏಜೆಂಟನು ಮಾರಾಟ ಮಾಡಿದ ತೆರಿಗೆಗೆ ಗುರಿಯಾಗತಕ್ಕ ಸರಕುಗಳ ಮೌಲ್ಯ ಏನೇ ಇದ್ದರೂ ಸಹ ತನ್ನ ಮೊದಲ ವ್ಯಾಪಾರದ ನಂತರ ನೋಂದಾಯಿತನಾಗಲು ಬದ್ಧನಾಗಿರತಕ್ಕದ್ದು ಮತ್ತು ಅಂಥ ಬದ್ಧತೆಯನ್ನು ತಕ್ಷಣ ವರದಿ ಮಾಡತಕ್ಕದ್ದು.

(10) ಮೇಲಿನ (1), (2) ಅಥವಾ (3)ನೇ ಉಪ ಪ್ರಕರಣಗಳ ಅಡಿಯಲ್ಲಿ ಒಬ್ಬ ವ್ಯಕ್ತಿಯು ನೋಂದಾಯಿತನಾಗಲು ಬದ್ಧನೇ ಎಂಬುದನ್ನು ನಿರ್ಧರಿಸುವಲ್ಲಿ, ನಿಯಮಿಸಲಾದ ಪ್ರಾಧಿಕಾರವು ಒಟ್ಟು ಪರಿಶೀಲನೆ ಅಥವಾ ತೆರಿಗೆಗೆ ಗುರಿಯಾಗತಕ್ಕ ಪರಿಶೀಲನೆ ಅಥವಾ ಉಭಯ ವ್ಯಕ್ತಿಗಳು ಸಹವರ್ತಿಗಳಾಗಿದ್ದರೆ ಯಾವೊಬ್ಬ ಇತರ ವ್ಯಕ್ತಿಯ ಒಟ್ಟು ಸ್ವೀಕೃತಿಗಳನ್ನು ಗಮನದಲ್ಲಿರಿಸಿಕೊಳ್ಳಬಹುದು ಮತ್ತು ನೋಂದಣಿಯನ್ನು ತಪ್ಪಿಸುವ ಸಲುವಾಗಿ ಯಾವುದೇ ವ್ಯಾಪಾರವನ್ನು ಉದ್ದೇಶ ಪೂರ್ವಕವಾಗಿ ಸಣ್ಣ ವ್ಯಾಪಾರಗಳನ್ನಾಗಿ ವಿಘಟಿಸಲಾಗಿದೆಯೆಂದು ನಿಯಮಿಸಲಾದ ಪ್ರಾಧಿಕಾರವು ಭಾವಿಸಿದರೆ, ಆ ವ್ಯಾಪಾರಗಳನ್ನು ಒಂದೇ ವ್ಯಾಪಾರ ಅಸ್ತಿತ್ವವೆಂಬಂತೆ ನೋಂದಾಯಿಸುವಂತೆ ಅಗತ್ಯಪಡಿಸುವ ನೋಟೀಸನ್ನು ನಿಯಮಿಸಲಾದ ಪ್ರಾಧಿಕಾರವು ನೀಡಬಹುದು.

23. ಸ್ವಇಚ್ಛೆಯಿಂದ ನೋಂದಣಿ ಮಾಡಿಸುವುದು.- 22ನೇ ಪ್ರಕರಣದ ಅಡಿಯಲ್ಲಿ ನೋಂದಾಯಿತನಾಗಲು ಬದ್ಧನಲ್ಲದಿದ್ದರೂ ತೆರಿಗೆಗೆ ಗುರಿಯಾಗುವ ಸರಕುಗಳನ್ನು ಮಾರಾಟ ಮಾಡುವ ಯಾವೊಬ್ಬ ವ್ಯಾಪಾರಿಯು ಸ್ವಇಚ್ಛೆಯಿಂದ ನೋಂದಣಿ ಮಾಡಲು ಬಯಸಿದರೆ ನಿಯಮಿಸಬಹುದಾದ ಅಂಥ ನಮೂನೆ ಮತ್ತು ಅಂಥ ವಿಧಾನದಲ್ಲಿ ಸರಿಯಾದ ಹಾಗೂ ಪೂರ್ಣ ವಿವರಗಳನ್ನು ನೀಡಿ ನಿಯಮಿಸಬಹುದಾದ ಪ್ರಾಧಿಕಾರಕ್ಕೆ ಅರ್ಜಿಯನ್ನು ಸಲ್ಲಿಸಬಹುದು.

24. ತಾನಾಗಿಯೇ ನೋಂದಣಿ ಮಾಡಿಸುವುದು.- ನೋಂದಾಯಿತನಾಗಲು ಬದ್ಧನಾಗಿರುವ ಯಾವೊಬ್ಬ ವ್ಯಾಪಾರಿಯು ನೋಂದಾಯಿತನಾಗುವ ಬದ್ಧತೆಯ ಬಗ್ಗೆ ಸಕ್ಷಮ ಪ್ರಾಧಿಕಾರಿಗೆ ತಿಳಿಸಲು ವಿಫಲನಾದರೆ, ಸಕ್ಷಮ ಪ್ರಾಧಿಕಾರಿಯು ನಿಯಮಿಸಬಹುದಾದ ಅಂಥ ಸಮೀಕ್ಷೆ, ತಪಾಸಣೆ ಅಥವಾ ವಿಚಾರಣೆಯನ್ನು ನಡೆಸಿದ ತರುವಾಯ 22ನೇ ಪ್ರಕರಣದ ಅಡಿಯಲ್ಲಿ ಅಂಥ ವ್ಯಕ್ತಿಯನ್ನು ನೋಂದಾಯಿಸಲು ತೊಡಗಬಹುದು.

25. ನೋಂದಣಿ.- (1) 22 ಅಥವಾ 23ನೇ ಪ್ರಕರಣದ ಅಡಿಯಲ್ಲಿ ನೋಂದಣಿ ಮಾಡಿಸಲು ಅರ್ಜಿ ನಮೂನೆ, ಅರ್ಜಿಯನ್ನು ಸಲ್ಲಿಸಲು ಸಮಯ ಮತ್ತು ವಿಧಾನವನ್ನು ಹಾಗೂ ಸಂದಾಯ ಮಾಡಬೇಕಾದ ಶುಲ್ಕ ಇವುಗಳು ನಿಯಮಿಸಬಹುದಾದಂತೆ ಇರತಕ್ಕದ್ದು.

(2) 22 ಅಥವಾ 23ನೇ ಪ್ರಕರಣದ ಅಡಿಯಲ್ಲಿ ನೋಂದಣಿಗಾಗಿ ಅರ್ಜಿಯನ್ನು ಸ್ವೀಕರಿಸಿದ ಮೇಲೆ ನಿಯಮಿಸಲಾದ ಪ್ರಾಧಿಕಾರವು, ಅರ್ಜಿದಾರನು ನಿಜವಾದ ವ್ಯಾಪಾರಿಯೆಂದು ಹಾಗೂ ಆತನು ಈ ಅಧಿನಿಯಮದ ಅಗತ್ಯಗಳನ್ನು ಪೂರ್ಣಗೊಳಿಸುತ್ತಾನೆಂದು ತನಗೆ ಮನವರಿಕೆಯಾದರೆ ಅಂಥ ಅರ್ಜಿಯನ್ನು ಮಾಡಿಕೊಂಡ ತಿಂಗಳ ತರುವಾಯದ ತಿಂಗಳ ಮೊದಲನೇ ದಿನದಿಂದ ಅಥವಾ ಪರಸ್ಪರ ಒಪ್ಪಿಕೊಳ್ಳಬಹುದಾದ ಅಂಥ ಮೊದಲ ದಿನದಿಂದ ಜಾರಿಗೆ ಬರುವಂತೆ ಯಾವೊಬ್ಬ ಅಂಥ ವ್ಯಾಪಾರಿಯನ್ನು ನೋಂದಾಯಿಸತಕ್ಕದ್ದು ಮತ್ತು ಆತನಿಗೆ ನೋಂದಣಿಯ ಬಗ್ಗೆ ಒಂದು ಪ್ರಮಾಣ ಪತ್ರವನ್ನು ನೀಡತಕ್ಕದ್ದು.

(3) ನಿಯಮಿಸಬಹುದಾದ ಪ್ರಾಧಿಕಾರವು, ಯಾವುದೇ ಉಚಿತ ಹಾಗೂ ಸಾಕಷ್ಟು ಕಾರಣಗಳಿಗಾಗಿ, ಅವುಗಳನ್ನು ಲಿಖಿತದಲ್ಲಿ ನಮೂದಿಸಿ ನೋಂದಣಿ ಪ್ರಮಾಣ ಪತ್ರವನ್ನು ನೀಡಲು ನಿರಾಕರಿಸಿರುವುದರ ವಿರುದ್ಧ ಲಿಖಿತದಲ್ಲಿ ಕಾರಣವನ್ನು ತಿಳಿಸಲು ಅರ್ಜಿದಾರನಿಗೆ ಅವಕಾಶವನ್ನು ನೀಡಿದ ತರುವಾಯ ಹಾಗೆ ನಿರಾಕರಿಸಬಹುದು.

(4) 9ನೇ ಪ್ರಕರಣದ (2)ನೇ ಉಪ ಪ್ರಕರಣದ ಅಡಿಯಲ್ಲಿ ತೆರಿಗೆಯನ್ನು ಸಂಗ್ರಹಿಸಲು ಬದ್ಧವಾಗಿರುವ ಕೇಂದ್ರ ಸರ್ಕಾರದ, ಯಾವುದೇ ರಾಜ್ಯ ಸರ್ಕಾರದ, ಯಾವುದೇ ಶಾಸನಬದ್ಧ ನಿಕಾಯದ ಅಥವಾ ಯಾವುದೇ ಸ್ಥಳೀಯ ಪ್ರಾಧಿಕಾರದ ಸಂಬಂಧದಲ್ಲಿ, ಅಂಥ ನಿಕಾಯಕ್ಕೆ ನಿಯಮಿಸಬಹುದಾದ ರೀತಿಯಲ್ಲಿ ನೋಂದಣಿ ಪ್ರಮಾಣ ಪತ್ರವನ್ನು ನೀಡಲು ಆಯುಕ್ತನು ಅಧಿಕೃತಗೊಳಿಸಬಹುದು.

26. ಭದ್ರತೆ.- (1) ನಿಯಮಿಸಬಹುದಾದ ಪ್ರಾಧಿಕಾರವು, ತೆರಿಗೆಯ ಸೂಕ್ತ ಸಂದಾಯಕ್ಕಾಗಿ ನೋಂದಾಯಿತ ವ್ಯಾಪಾರಿಯಿಂದ ಅಥವಾ ಈ ಅಧಿನಿಯಮದ ಅಡಿಯಲ್ಲಿ ನೋಂದಾಯಿತನಾಗಲು ಅರ್ಜಿ ಸಲ್ಲಿಸಿರುವ ವ್ಯಾಪಾರಿಯಿಂದ ನಿಯಮಿಸಬಹುದಾದ ರೀತಿಯಲ್ಲಿ ನಿಯಮಿಸಬಹುದಾದ ಮೊತ್ತವನ್ನು ಮೀರದಂತೆ ಸಮಂಜಸವಾದ ಭದ್ರತೆಯನ್ನು ನೀಡುವಂತೆ ಕಾಲ ಕಾಲಕ್ಕೆ ಕೋರಬಹುದು.

(2) ನಿಯಮಿಸಬಹುದಾದ ಪ್ರಾಧಿಕಾರವು,

(ಎ) ಒಬ್ಬ ವ್ಯಾಪಾರಿಯು ಸಂದಾಯ ಮಾಡಬೇಕಾದ ತೆರಿಗೆ, ಬಡ್ಡಿ ಅಥವಾ ದಂಡದ ಯಾವುದೇ ಮೊತ್ತದ ಸಂಗ್ರಹಣೆಗಾಗಿ, ಅಥವಾ

(ಬಿ) ಒಬ್ಬ ವ್ಯಾಪಾರಿಯು ಯಾವುದೇ ನಿಯಮಿಸಿದ ಪ್ರಮಾಣ ಪತ್ರ ಅಥವಾ ಘೋಷಣೆಯನ್ನು ದುರುಪಯೋಗಿಸಿದ್ದಾನೆಂದು ಅಥವಾ ನಿಯಮಿಸಿದ ರೀತಿಯಲ್ಲಿ ಅವುಗಳನ್ನು ಇಟ್ಟುಕೊಳ್ಳಲು ಅಥವಾ ಉಳಿಸಿಕೊಳ್ಳಲು ವಿಫಲನಾಗಿದ್ದಾನೆಂದು ಕಂಡುಬಂದಲ್ಲಿ,

- ಆದೇಶದ ಮೂಲಕ, ಅಂಥ ವ್ಯಾಪಾರಿಯು ಒದಗಿಸಿದ ಭದ್ರತೆಯನ್ನು ಪೂರ್ಣವಾಗಿ ಅಥವಾ ಅದರ ಯಾವುದೇ ಭಾಗವನ್ನು ಮುಟ್ಟುಗೋಲುಹಾಕಿಕೊಳ್ಳಬಹುದು.

(3) ಮೇಲಿನ (2)ನೇ ಉಪ ಪ್ರಕರಣದ ಅಡಿಯಲ್ಲಿ, ಅಂಥ ಮುಟ್ಟುಗೋಲಿನ ವಿರುದ್ಧ ಲಿಖಿತದಲ್ಲಿ ಕಾರಣವನ್ನು ಕೇಳುವ ಅವಕಾಶವನ್ನು ವ್ಯಾಪಾರಿಗೆ ನೀಡಿದ ಹೊರತಾಗಿ ಯಾವುದೇ ಆದೇಶವನ್ನು ಹೊರಡಿಸತಕ್ಕದ್ದಲ್ಲ.

27. ನೋಂದಣಿಯ ರದ್ದಿಯಾತಿ.- (1) ಈ ಮುಂದಿನ ಯಾವುದೇ ಸಂದರ್ಭದಲ್ಲಿ ಎಂದರೆ,-

(ಎ) ಒಬ್ಬ ನೋಂದಾಯಿತ ವ್ಯಾಪಾರಿಯು ಯಾವುದೇ ವ್ಯಾಪಾರವನ್ನು ಮುಂದುವರೆಸದಿದ್ದಲ್ಲಿ, ಪೂರ್ಣವಾಗಿ ವರ್ಗಾಯಿಸಿದಲ್ಲಿ ಅಥವಾ ಅನ್ಯಥಾ ವಿಲೇ ಮಾಡಿದಲ್ಲಿ; ಅಥವಾ

(ಬಿ) ವ್ಯಾಪಾರದ ಮಾಲೀಕತ್ವದ ಸ್ಥಾನಮಾನದಲ್ಲಿ ಯಾವುದೇ ಬದಲಾವಣೆಯಾಗಿದ್ದಲ್ಲಿ; ಅಥವಾ

(ಸಿ) ನೋಂದಾಯಿತ ವ್ಯಾಪಾರಿಯ ಸರಕುಗಳ ಮಾರಾಟದ ತೆರಿಗೆಗೆ ಗುರಿಯಾಗತಕ್ಕ ವಹಿವಾಟು ಇಪ್ಪತ್ತಾಲ್ಕು ನಿರಂತರ ತಿಂಗಳುಗಳ ಯಾವುದೇ ಅವಧಿಯಲ್ಲಿ ಎರಡು ಲಕ್ಷ ರೂಪಾಯಿಗಳನ್ನು ಮೀರದಿದ್ದಲ್ಲಿ; ಅಥವಾ

(ಡಿ) ಒಬ್ಬ ವ್ಯಾಪಾರಿಯು ಯಾವುದೇ ತೆರಿಗೆಗೆ ಗುರಿಯಾಗತಕ್ಕ ಮಾರಾಟವನ್ನು ಮಾಡದೆ ತೆರಿಗೆಯ ಬೆಲೆ ಪಟ್ಟಿಗಳನ್ನು ನೀಡಿದಲ್ಲಿ, ಅಥವಾ

(ಇ) ಈ ಅಧಿನಿಯಮದ ಅಡಿಯಲ್ಲಿ ನೋಂದಾಯಿತನಾದ ಒಬ್ಬ ವ್ಯಾಪಾರಿಯು ಮೃತನಾದಲ್ಲಿ,

- ಮತ್ತು ಯಾವುದೇ ಉಚಿತ ಮತ್ತು ಸಾಕಷ್ಟು ಕಾರಣಗಳಿದ್ದರೆ, ನಿಯಮಿಸಲಾದ ಪ್ರಾಧಿಕಾರವು, ತಾನಾಗಿಯೇ ಆಗಲಿ ಅಥವಾ ವ್ಯಾಪಾರಿಯು ನೀಡಿದ ಅರ್ಜಿಯ ಮೇಲಾಗಲಿ ಅಥವಾ ಮರಣದ ಸಂದರ್ಭದಲ್ಲಿ, ನಿಯಮಿಸಲಾದ ವಿಧಾನದಲ್ಲಿ ಕಾನೂನುಬದ್ಧ ವಾರಸುದಾರರ ಅರ್ಜಿಯ ಮೇಲಾಗಲಿ, ಸಂದರ್ಭದ ಪರಿಸ್ಥಿತಿಯನ್ನು ಗಮನದಲ್ಲಿರಿಸಿಕೊಂಡು ಯಾವುದೇ ಪೂರ್ವ ದಿನಾಂಕವನ್ನು ಒಳಗೊಂಡಂತೆ ತಾನು ಸೂಕ್ತವೆಂದು ಭಾವಿಸಬಹುದಾದ ಅಂಥ ದಿನಾಂಕದಿಂದ ನೋಂದಣಿ ಪ್ರಮಾಣ ಪತ್ರವನ್ನು ರದ್ದುಗೊಳಿಸಬಹುದು.

(2) ಒಬ್ಬ ವ್ಯಾಪಾರಿಯು ಸಂದಾಯ ಮಾಡಲು ಬದ್ಧನಾಗಿರುವ ಯಾವುದೇ ತೆರಿಗೆ, ದಂಡ ಅಥವಾ ಬಡ್ಡಿಯನ್ನು ನೋಂದಣಿ ಪ್ರಮಾಣ ಪತ್ರ ರದ್ದಿಯಾತಿ ದಿನಾಂಕಕ್ಕೆ ಮೊದಲು ತೆರಿಗೆ ನಿರ್ಧರಿಸಿರಲಿ ಅಥವಾ ನಿರ್ಧರಿಸಿಲ್ಲದಿರಲಿ ಅದು ಸಂದಾಯವಾಗದೆ ಉಳಿದಿದ್ದರೆ ಅಥವಾ ಆ ತರುವಾಯ ನಿರ್ಧರಿಸಲಾಗಿದ್ದರೆ, ಈ ಪ್ರಕರಣದ ಅಡಿಯಲ್ಲಿನ ನೋಂದಣಿ ಪ್ರಮಾಣ ಪತ್ರದ ರದ್ದಿಯಾತಿಯು, ರದ್ದಿಯಾತಿ ದಿನಾಂಕಕ್ಕೆ ಪೂರ್ವದ ಯಾವುದೇ ಅವಧಿಗೆ ಬಾಕಿಯಿರುವ ಅಂಥ ತೆರಿಗೆ, ದಂಡ ಮತ್ತು ಬಡ್ಡಿಯನ್ನು ಸಂದಾಯ ಮಾಡುವಲ್ಲಿಯ ಅವನ ಬದ್ಧತೆಯ ಮೇಲೆ ಪರಿಣಾಮ ಬೀರತಕ್ಕದ್ದಲ್ಲ.

(3) ನೋಂದಣಿಯು ರದ್ದಾದ ಮೇಲೆ, ನಿರ್ದಿಷ್ಟಪಡಿಸಿದಂತೆ ವ್ಯಾಪಾರಗಳನ್ನು ಪೂರ್ಣವಾಗಿ ಇನ್ನೊಬ್ಬ ನೋಂದಾಯಿತ ವ್ಯಾಪಾರಿಗೆ ವರ್ಗಾವಣೆ ಮಾಡಿದ್ದನ್ನು ಹೊರತುಪಡಿಸಿ, ಹೂಡುವಳಿ ತೆರಿಗೆಯ ಕಡಿತದ ಪ್ರಯೋಜನವನ್ನು ಪಡೆದ ವ್ಯಾಪಾರಿಯು ಆತನು ಹೊಂದಿದ ತೆರಿಗೆಗೆ ಗುರಿಯಾಗತಕ್ಕ ಯಾವುದೇ ಸರಕುಗಳಿಗೆ ಪ್ರಚಲಿತ ಮಾರುಕಟ್ಟೆ ಬೆಲೆಯ ಮೇಲೆ ತೆರಿಗೆಯನ್ನು ಸಂದಾಯ ಮಾಡಲು ಬದ್ಧನಾಗಿರತಕ್ಕದ್ದು.

(4) ಮೇಲಿನ (3)ನೇ ಉಪಪ್ರಕರಣದ ಅಡಿಯಲ್ಲಿ ತೆರಿಗೆಗೆ ಬದ್ಧನಾಗಿರುವ ಒಬ್ಬ ವ್ಯಾಪಾರಿಯು ನಿಯಮಿಸಬಹುದಾದ ಅಂಥ ಸಮಯದಲ್ಲಿ ಅಂತಿಮ ವಿವರ ಪಟ್ಟಿಯನ್ನು ಸಲ್ಲಿಸತಕ್ಕದ್ದು.

28. ನೋಂದಣಿಯ ತರುವಾಯ ಆದ ಬದಲಾವಣೆಗಳನ್ನು ತಿಳಿಸುವುದು ನೋಂದಾಯಿತ ವ್ಯಾಪಾರಿಯ ಹೊಣೆಗಾರಿಕೆಯಾಗಿರತಕ್ಕದ್ದು.-

(1) (ಎ) ಒಬ್ಬ ನೋಂದಾಯಿತ ವ್ಯಾಪಾರಿಯು ತನ್ನ ವ್ಯಾಪಾರವನ್ನು ಅಥವಾ ಅದರ ಯಾವುದೇ ಭಾಗವನ್ನು ಮಾರಾಟ ಮಾಡಿದರೆ ಅಥವಾ ಅನ್ಯಥಾ ವಿಲೇ ಮಾಡಿದರೆ; ಅಥವಾ

- (ಬಿ) ವ್ಯಾಪಾರದ ಮಾಲೀಕತ್ವದಲ್ಲಿ, ಅದರ ಸ್ಥಾನಮಾನದಲ್ಲಿನ ಯಾವುದೇ ಬದಲಾವಣೆಯನ್ನು ಒಳಗೊಂಡಂತೆ, ಯಾವುದೇ ಇತರ ಬದಲಾವಣೆಯಾಗಿದ್ದರೆ; ಅಥವಾ
- (ಸಿ) ಒಬ್ಬ ನೋಂದಾಯಿತ ವ್ಯಾಪಾರಿಯು ತನ್ನ ವ್ಯಾಪಾರವನ್ನು ಮುಂದುವರಿಸದಿದ್ದರೆ ಅಥವಾ ತನ್ನ ವ್ಯಾಪಾರ ಸ್ಥಳವನ್ನು ಬದಲಾಯಿಸಿದರೆ ಅಥವಾ ಹೊಸ ವ್ಯಾಪಾರ ಸ್ಥಳವನ್ನು ತೆರೆದರೆ; ಅಥವಾ
- (ಡಿ) ಒಬ್ಬ ನೋಂದಾಯಿತ ವ್ಯಾಪಾರಿಯು ತನ್ನ ವ್ಯಾಪಾರದ ಹೆಸರನ್ನು ಅಥವಾ ಸ್ವರೂಪವನ್ನು ಬದಲಾಯಿಸಿದರೆ,
- ಅಂಥ ನೋಂದಾಯಿತ ವ್ಯಾಪಾರಿಯು ಅಥವಾ ಆತನ ಮರಣದ ಸಂದರ್ಭದಲ್ಲಿ ಆತನ ಕಾನೂನು ಸಮ್ಮತ ಪ್ರತಿನಿಧಿಯು, ನಿಯಮಿಸಲಾದ ಸಮಯದ ಒಳಗೆ ನಿಯಮಿಸಲಾದ ಪ್ರಾಧಿಕಾರಕ್ಕೆ ಅದರಂತೆ ತಿಳಿಸತಕ್ಕದ್ದು.
- (2) (ಎ) ಒಬ್ಬ ನೋಂದಾಯಿತ ವ್ಯಾಪಾರಿಯಿಂದ ಇನ್ನೊಬ್ಬನಿಗೆ ವ್ಯಾಪಾರದ ವರ್ಗಾವಣೆಯಾದಾಗ ವ್ಯಾಪಾರದ ಮಾಲೀಕತ್ವದ ಬದಲಾವಣೆಯಾದರೆ, ವ್ಯಾಪಾರದ ಉತ್ತರಾಧಿಕಾರ ಪಡೆದ ವ್ಯಾಪಾರಿಯು; ಅಥವಾ
- (ಬಿ) ವ್ಯಾಪಾರದ ಮಾಲೀಕತ್ವದ ಸ್ಥಾನಮಾನದಲ್ಲಿ ಯಾವುದೇ ಬದಲಾವಣೆಯಾಗಿದ್ದರೆ,
- ಅಂಥ ನೋಂದಾಯಿತ ವ್ಯಾಪಾರಿಯು ವ್ಯಾಪಾರದ ಸಂಬಂಧದಲ್ಲಿ ಈಗಾಗಲೇ ನೀಡಲಾದ ನೋಂದಣಿ ಪ್ರಮಾಣಪತ್ರವನ್ನು ಒಪ್ಪಿಸತಕ್ಕದ್ದು ಮತ್ತು ನಿಯಮಿಸಲಾದ ರೀತಿಯಲ್ಲಿ ಹೊಸದಾಗಿ ನೋಂದಣಿಗೆ ಕೋರತಕ್ಕದ್ದು.
- (3) ನೋಂದಣಿ ಪ್ರಮಾಣ ಪತ್ರದಲ್ಲಿ ಯಾವುದೇ ತಿದ್ದುಪಡಿ ಮಾಡಲು ಸಲ್ಲಿಸಿದ ಅರ್ಜಿಯ ಮೇಲೆ ಅಥವಾ ತಾನಾಗಿಯೇ, ನಿಯಮಿಸಲಾದ ಪ್ರಾಧಿಕಾರವು ಅಂಥ ಅರ್ಜಿಯನ್ನು ಸ್ವೀಕರಿಸಿದ ಮೂವತ್ತು ದಿನಗಳೊಳಗೆ, ತಾನು ಸೂಕ್ತವೆಂದು ಭಾವಿಸಬಹುದಾದ ಅಂಥ ವಿಚಾರಣೆಯನ್ನು ನಡೆಸಿದ ತರುವಾಯ ಹಾಗೂ ಅಂಥ ತಿದ್ದುಪಡಿ ಅಥವಾ ತಿರಸ್ಕರಣೆಗೆ ವಿರುದ್ಧವಾಗಿ ಕಾರಣ ತೋರಿಸಲು ಅವಕಾಶವನ್ನು ವ್ಯಾಪಾರಿಗೆ ನೀಡಿದ ತರುವಾಯ, ವ್ಯಾಪಾರಿಯು ನೋಂದಣಿ ಪ್ರಮಾಣ ಪತ್ರವನ್ನು ತಿದ್ದುಪಡಿ ಮಾಡಬಹುದು ಅಥವಾ ಅರ್ಜಿಯನ್ನು ತಿರಸ್ಕರಿಸಬಹುದು.
- (4) ಪ್ರಮಾಣ ಪತ್ರದ ಯಾವುದೇ ತಿದ್ದುಪಡಿಯು (1)ನೇ ಉಪ ಪ್ರಕರಣದಲ್ಲಿ ಉಲ್ಲೇಖಿಸಿದ ಘಟನೆಯ ದಿನಾಂಕದಿಂದ ಪರಿಣಾಮಕಾರಿಯಾಗತಕ್ಕದ್ದು ಮತ್ತು ಇತರ ಎಲ್ಲ ಪ್ರಕರಣಗಳಲ್ಲಿನ ತಿದ್ದುಪಡಿಗಳು ಅರ್ಜಿಯ ದಿನಾಂಕದಿಂದ ಪರಿಣಾಮಕಾರಿಯಾಗತಕ್ಕದ್ದು.
- (5) ನೋಂದಾಯಿತ ವ್ಯಾಪಾರಿಯು ಮರಣದ ಹೊರತಾಗಿ ನೋಂದಣಿಯಲ್ಲಿಯ ಯಾವುದೇ ಬದಲಾವಣೆಯನ್ನು ನಿಯಮಿಸಲಾದ ಪ್ರಾಧಿಕಾರಕ್ಕೆ, ನಿಯಮಿಸಲಾದ ಅವಧಿಯೊಳಗೆ ವರದಿ ಮಾಡದಿದ್ದಲ್ಲಿ, ಅಂಥ ಯಾವುದೇ ಬದಲಾವಣೆಯು ನಡೆದಿಲ್ಲವೆಂದು ಭಾವಿಸತಕ್ಕದ್ದು ಮತ್ತು ವ್ಯಾಪಾರಿಯು ನೋಂದಣಿಯಾದಂತೆ, ಕೈಗೊಂಡ ಯಾವುದೇ ವ್ಯಾಪಾರದ ಸಂಬಂಧದಲ್ಲಿ ತೆರಿಗೆಯನ್ನು ಸಂದಾಯ ಮಾಡಲು ಬದ್ಧನಾಗಿರತಕ್ಕದ್ದು.

ಅಧ್ಯಾಯ - IV

ಲೆಕ್ಕಪತ್ರಗಳು ಮತ್ತು ದಸ್ತಾವೇಜುಗಳು

29. ತೆರಿಗೆ ಬೆಲೆಪಟ್ಟಿ ಮತ್ತು ಮಾರಾಟ ಬಿಲ್ಲುಗಳು.- (1) ಒಬ್ಬ ನೋಂದಾಯಿತ ವ್ಯಾಪಾರಿಯು, ತೆರಿಗೆಗೆ ಗುರಿಯಾಗತಕ್ಕ ಸರಕುಗಳ ಮಾರಾಟ ಮಾಡಿದ್ದರೆ ಅಥವಾ ಯಾವುದೇ ತೆರಿಗೆಗೆ ಗುರಿಯಾಗತಕ್ಕ ಸರಕುಗಳೊಂದಿಗೆ ವಿನಾಯಿತಿ ಪಡೆದ ಸರಕುಗಳನ್ನು ಮಾರಾಟ ಮಾಡಿದ್ದರೆ, ಅವನು ಮಾರಾಟದ ಸಮಯದಲ್ಲಿ, ನಿಯಮಿಸಬಹುದಾದ ವಿವರಗಳನ್ನು ಒಳಗೊಂಡಂತೆ, ಮಾರಾಟಕ್ಕಾಗಿ ತೆರಿಗೆ ಬೆಲೆ ಪಟ್ಟಿಯ ಮೂಲ ಪ್ರತಿ ಎಂಬುದಾಗಿ ಗುರುತು ಮಾಡಿದ ಪಟ್ಟಿಯೊಂದನ್ನು ಒದಗಿಸತಕ್ಕದ್ದು ಮತ್ತು ಅದರ ಒಂದು ಪ್ರತಿಯನ್ನು ಇಟ್ಟುಕೊಳ್ಳತಕ್ಕದ್ದು.
- (2) ತೆರಿಗೆ ಬೆಲೆಪಟ್ಟಿಯ ಮೂಲಪ್ರತಿ ಎಂಬುದಾಗಿ ಗುರುತು ಮಾಡಿದ ಪಟ್ಟಿಯನ್ನು (1)ನೇ ಉಪ-ಪ್ರಕರಣದಲ್ಲಿ ನಿರ್ದಿಷ್ಟಪಡಿಸಿದ ಸಂದರ್ಭಗಳನ್ನು ಹೊರತುಪಡಿಸಿ ಇತರೆ ಸಂದರ್ಭಗಳಲ್ಲಿ ಯಾವೊಬ್ಬ ನೋಂದಾಯಿತ ವ್ಯಾಪಾರಿಗೆ ನೀಡತಕ್ಕದ್ದಲ್ಲ ಮತ್ತು ಮೂಲ ಪ್ರತಿಯು ಕಳೆದುಹೋದ ಸಂದರ್ಭದಲ್ಲಿ ಅಂಥ ನೋಂದಾಯಿತ ವ್ಯಾಪಾರಿಯು ಹಾಗೆ ಕೋರಿಕೊಂಡಲ್ಲಿ ಅದರ ಒಂದು ಪ್ರತಿಯನ್ನು ನೀಡತಕ್ಕದ್ದು.
- (3) ತೆರಿಗೆಗೆ ಗುರಿಯಾಗದಿರುವ ಸರಕುಗಳನ್ನು ಮಾರಾಟ ಮಾಡುವ ಒಬ್ಬ ನೋಂದಾಯಿತ ವ್ಯಾಪಾರಿಯು ಅಥವಾ 15ನೇ ಪ್ರಕರಣದ ಅಡಿಯಲ್ಲಿ ರಾಜಿಯ ಮೂಲಕ ತೆರಿಗೆ ಸಂದಾಯ ಮಾಡಲು ಆಯ್ಕೆ ಮಾಡಿಕೊಂಡ, ನಿಯಮಿಸಬಹುದಾದ ಮೌಲ್ಯಕ್ಕಿಂತ ಹೆಚ್ಚಿನ ಸರಕುಗಳನ್ನು ಮಾರಾಟ ಮಾಡಿದ, ಒಬ್ಬ ಮಾರಾಟಗಾರನು, ನಿಯಮಿಸಬಹುದಾದ ವಿವರಗಳನ್ನೊಳಗೊಂಡ ಮಾರಾಟ ಬಿಲ್ಲನ್ನು ನೀಡತಕ್ಕದ್ದು.
30. ಜಮೆ ಮತ್ತು ಖರ್ಚು ಚೀಟಿಗಳು.- (1) ಯಾವುದೇ ಸರಕುಗಳ ಮಾರಾಟಕ್ಕಾಗಿ ಒಂದು ತೆರಿಗೆ ಬೆಲೆ ಪಟ್ಟಿಯನ್ನು ನೀಡಲಾಗಿದ್ದರೆ ಮತ್ತು ಅಂಥ ಮಾರಾಟದ ದಿನಾಂಕದಿಂದ ಆರು ತಿಂಗಳೊಳಗೆ ಆ ತೆರಿಗೆ ಬೆಲೆ ಪಟ್ಟಿಯಲ್ಲಿ ವಿಧಿಸಲಾದ ತೆರಿಗೆ ಎಂಬುದಾಗಿ ತೋರಿಸಿದ ಮೊಬಲಗು ಮಾರಾಟವನ್ನು ಮಾಡಿದ್ದರೆ ಸಂಬಂಧದಲ್ಲಿ ಸಂದಾಯ ಮಾಡಬೇಕಾದ ತೆರಿಗೆಯನ್ನು ಮೀರಿರುವುದಾಗಿ ಕಂಡುಬಂದರೆ, ಮಾರಾಟ ಮಾಡುವ ನೋಂದಾಯಿತ ವ್ಯಾಪಾರಿಯು, ನಿಯಮಿಸಬಹುದಾದಂತೆ ವಿವರಗಳನ್ನೊಳಗೊಂಡ ಒಂದು ಜಮೆ ಚೀಟಿಯನ್ನು ಖರೀದಿದಾರನಿಗೆ ತತ್ಕ್ಷಣವೇ ನೀಡತಕ್ಕದ್ದು.

(2) ಯಾವುವೇ ಸರಕುಗಳನ್ನು ಮಾರಾಟ ಮಾಡಿದ್ದಕ್ಕಾಗಿ ಒಂದು ತೆರಿಗೆ ಬೆಲೆಪಟ್ಟಿಯನ್ನು ನೀಡಿದ್ದರೆ ಮತ್ತು ಮಾರಾಟದ ಸಂಬಂಧದಲ್ಲಿ ಸಂದಾಯ ಮಾಡಬೇಕಾದ ತೆರಿಗೆಯು, ಆ ತೆರಿಗೆ ಬೆಲೆ ಪಟ್ಟಿಯಲ್ಲಿ ತೋರಿಸಲಾದ ತೆರಿಗೆ ಎಂಬುದಾಗಿ ವಿಧಿಸಲಾದ ಮೊಬಲಗನ್ನು ಮೀರಿದ್ದರೆ, ಮಾರಾಟ ಮಾಡಿದ ನೋಂದಾಯಿತ ವ್ಯಾಪಾರಿಯು, ನಿಯಮಿಸಬಹುದಾದಂತೆ ವಿವರಗಳನ್ನೊಳಗೊಂಡ ಖರ್ಚು ಚೀಟಿಯನ್ನು ಖರೀದಿದಾರನಿಗೆ ನೀಡತಕ್ಕದ್ದು.

(3) ಜಮೆ ಚೀಟಿಗಳು ಅಥವಾ ಖರ್ಚು ಚೀಟಿಗಳನ್ನು ಸ್ವೀಕರಿಸಿದ ಅಥವಾ ನೀಡಿದ ಯಾವೊಬ್ಬ ನೋಂದಾಯಿತ ವ್ಯಾಪಾರಿಯು, ಜಮೆ ಚೀಟಿ ಅಥವಾ ಖರ್ಚು ಚೀಟಿಯನ್ನು ನೀಡಲಾಗಿರುವ ಅವಧಿಗಾಗಿ ತನ್ನ ವಿವರ ಪಟ್ಟಿಯಲ್ಲಿ ಬದಲಾವಣೆಯನ್ನು ಮಾಡತಕ್ಕದ್ದು ಮತ್ತು ಅಂಥ ವಿವರ ಪಟ್ಟಿಯ ಮೇಲೆ ಯಾವುದೇ ಬಾಕಿ ತೆರಿಗೆಯನ್ನು ಸಂದಾಯ ಮಾಡತಕ್ಕದ್ದು.

31. ಲೆಕ್ಕ ಪತ್ರಗಳು.- (1) ಪ್ರತಿಯೊಬ್ಬ ನೋಂದಾಯಿತ ವ್ಯಾಪಾರಿಯು ಮತ್ತು ಈ ಅಧಿನಿಯಮದ ಅಡಿಯಲ್ಲಿ ತೆರಿಗೆ ಸಂದಾಯ ಮಾಡಲು ಬದ್ಧನಾದ ಪ್ರತಿಯೊಬ್ಬ ವ್ಯಾಪಾರಿಯು, ಸಂದಾಯ ಮಾಡಿದ ಹೂಡುವಳಿ ತೆರಿಗೆ ಮತ್ತು ಸಂದಾಯ ಮಾಡಬೇಕಾದ ಹುಟ್ಟುವಳಿ ತೆರಿಗೆಯೂ ಸೇರಿದಂತೆ ಈ ಅಧಿನಿಯಮದ ಅಡಿಯಲ್ಲಿ ತೆರಿಗೆಯ ಪ್ರತಿಯೊಂದು ದರಕ್ಕೆ ಒಳಪಟ್ಟ ಸರಕುಗಳ ಮೌಲ್ಯಗಳನ್ನು ತೋರಿಸುವ ತನ್ನ ಎಲ್ಲಾ ಖರೀದಿಗಳ, ಸ್ವೀಕೃತಿಗಳ, ಮಾರಾಟಗಳ, ಇತರ ವಿಲೇಗಳ, ಉತ್ಪಾದನೆಯ, ತಯಾರಿಕೆಯ ಮತ್ತು ದಾಸ್ತಾನಿನ ನಿಜವಾದ ಮತ್ತು ಸರಿಯಾದ ಲೆಕ್ಕ ಪತ್ರಗಳನ್ನು ಕನ್ನಡ ಅಥವಾ ಇಂಗ್ಲೀಷ್ ಅಥವಾ ಹಿಂದಿ ಅಥವಾ ಸರ್ಕಾರವು ಅಧಿಸೂಚನೆಯ ಮೂಲಕ ನಿರ್ದಿಷ್ಟಪಡಿಸಬಹುದಾದಂತೆ ಅಂಥ ಇತರ ಭಾಷೆಯಲ್ಲಿ ಇಡತಕ್ಕದ್ದು ಮತ್ತು ನಿರ್ವಹಿಸತಕ್ಕದ್ದು.

(2) ಯಾವೊಬ್ಬ ವ್ಯಾಪಾರಿಯು ಅಥವಾ ಯಾವುದೇ ವ್ಯಾಪಾರಿಗಳ ವರ್ಗವು ಇಟ್ಟುಕೊಂಡುಬಂದ ಮತ್ತು ನಿರ್ವಹಿಸಿದ ಲೆಕ್ಕ ಪತ್ರಗಳು, ಈ ಅಧಿನಿಯಮದ ಅಡಿಯಲ್ಲಿ ಅಗತ್ಯಪಡಿಸಲಾದ ವಿವರಪಟ್ಟಿಗಳನ್ನು ಪರಿಶೀಲಿಸಲು ಅಥವಾ ಅದರ ಅಡಿಯಲ್ಲಿ ಯಾವುದೇ ತೆರಿಗೆ ನಿರ್ಧರಣೆ ಮಾಡಲು ತನಗೆ ಅಥವಾ ಅದಕ್ಕೆ ಸಾಕಷ್ಟು ಅನುಕೂಲವಾಗಿಲ್ಲವೆಂದು ಆಯುಕ್ತನು ಅಥವಾ ನಿಯಮಿಸಲಾದ ಪ್ರಾಧಿಕಾರವು ಅಭಿಪ್ರಾಯಪಟ್ಟಲ್ಲಿ, ಅವನು ಅಥವಾ ಅದು, ಆದೇಶದ ಮೂಲಕ, ಯಾವೊಬ್ಬ ವ್ಯಾಪಾರಿ ಅಥವಾ ವ್ಯಾಪಾರಿಗಳ ವರ್ಗವನ್ನು, ಅವನು ಅಥವಾ ಅದು ನಿರ್ದೇಶಿಸಬಹುದಾದಂತೆ ಅಂಥ ನಮೂನೆಯಲ್ಲಿ ಮತ್ತು ಅಂಥ ರೀತಿಯಲ್ಲಿ ದಾಸ್ತಾನುಗಳ ತಯಾರಿಕೆ, ಮಾರಾಟಗಳ, ಖರೀದಿಗಳ, ವಿಲೇಗಳ ಅಥವಾ ಮಾರಾಟಗಳ ರೂಪದಲ್ಲಿ ಹೊರತು ಅನ್ಯಥಾ ವರ್ಗಾವಣೆಗಳ ದಾಖಲೆಗಳೂ ಒಳಗೊಂಡಂತೆ ತೆರಿಗೆ ಬೆಲೆಪಟ್ಟಿಯೂ ಸೇರಿದಂತೆ ಅಂಥ ಲೆಕ್ಕಪತ್ರಗಳನ್ನು ಮತ್ತು ದಾಖಲೆಗಳನ್ನು ಇಡಲು ಅಗತ್ಯಪಡಿಸಬಹುದು.

(3) ವ್ಯಾಪಾರಿಗಳ ಯಾವುದೇ ವರ್ಗಕ್ಕೆ ಈ ಪ್ರಕರಣಗಳ ಉಪಬಂಧಗಳ ಅನುಸಾರ ಲೆಕ್ಕಪತ್ರಗಳನ್ನು ಇಡಲು ಮತ್ತು ನಿರ್ವಹಿಸಲು, ಸಾಧ್ಯವಾಗುತ್ತಿಲ್ಲ ಎಂದು ಆಯುಕ್ತನು ಪರಿಗಣಿಸಿದರೆ, ಅವನು ಕಾರಣಗಳನ್ನು ಲಿಖಿತದಲ್ಲಿ ದಾಖಲಿಸಿ ನಿಯಮಿಸಬಹುದಾದ ರೀತಿಯಲ್ಲಿ ಲೆಕ್ಕಪತ್ರಗಳನ್ನು ನಿರ್ವಹಿಸಲು ವ್ಯಾಪಾರಿಗಳ ಅಂಥ ವರ್ಗಕ್ಕೆ ಅನುಮತಿ ನೀಡಬಹುದು.

(4) ಯಾರ ತೆರಿಗೆ ಸಂದಾಯ ಮಾಡಬೇಕಾದ ವಹಿವಾಟು ಒಂದು ವರ್ಷದಲ್ಲಿ ಇಪ್ಪತ್ತೈದು ಲಕ್ಷ ರೂಪಾಯಿಗಳನ್ನು ಮೀರುವುದೋ, ಆ ಪ್ರತಿಯೊಬ್ಬ ವ್ಯಾಪಾರಿಯು, ತನ್ನ ಲೆಕ್ಕಪತ್ರಗಳನ್ನು ನಿಯಮಿಸಬಹುದಾದ ಅಂಥ ಷರತ್ತುಗಳಿಗೆ ಮತ್ತು ಅಂಥ ಮಿತಿಗಳಿಗೆ ಒಳಪಟ್ಟು ಒಬ್ಬ ಚಾರ್ಟೆಡ್ ಅಕೌಂಟೆಂಟ್ ಅಥವಾ ಒಬ್ಬ ತೆರಿಗೆ ವೃತ್ತಿದಾರನಿಂದ ಪರಿಶೋಧಿಸತಕ್ಕದ್ದು ಮತ್ತು ಪರಿಶೋಧಿತ ಲೆಕ್ಕಪತ್ರಗಳ ವಿವರಣ ಪಟ್ಟಿಯ ಒಂದು ಪ್ರತಿಯನ್ನು ಮತ್ತು ನಿಯಮಿಸಲಾದ ದಸ್ತಾವೇಜುಗಳನ್ನು, ನಿಯಮಿಸಲಾದ ರೀತಿಯಲ್ಲಿ ನಿಯಮಿಸಲಾದ ಪ್ರಾಧಿಕಾರಕ್ಕೆ ಸಲ್ಲಿಸತಕ್ಕದ್ದು.

32. ಲೆಕ್ಕಪತ್ರಗಳನ್ನು ಉಳಿಸಿಕೊಳ್ಳಬೇಕಾದ ಅವಧಿ.- (1) ಈ ಅಧಿನಿಯಮದ ಅಡಿಯಲ್ಲಿ ಅವನ ಖರೀದಿಗಳು ಮತ್ತು ಮಾರಾಟಗಳಿಗೆ ಸಂಬಂಧಪಟ್ಟಂತೆ ತೆರಿಗೆ ಬೆಲೆಪಟ್ಟಿಯೂ ಒಳಗೊಂಡಂತೆ ಲೆಕ್ಕಪತ್ರಗಳ ಪುಸ್ತಕಗಳನ್ನು ಅಥವಾ ಇತರೆ ದಾಖಲೆಗಳನ್ನು, ಇಟ್ಟುಕೊಳ್ಳಬೇಕೆಂದು ಮತ್ತು ನಿರ್ವಹಿಸಬೇಕೆಂದು ಅಗತ್ಯಪಡಿಸಲಾದ ಪ್ರತಿಯೊಬ್ಬ ವ್ಯಾಪಾರಿಯು, ಅವುಗಳು ಸಂಬಂಧಪಡುವ ವರ್ಷವು ಕೊನೆಗೊಂಡ ತರುವಾಯದ ಐದು ವರ್ಷಗಳು ಮುಕ್ತಾಯವಾಗುವವರೆಗೆ ಅಥವಾ ನಿಯಮಿಸಬಹುದಾದಂತೆ ಅಂಥ ಇತರ ಅವಧಿಯವರೆಗೆ ಅಥವಾ ತೆರಿಗೆ ನಿರ್ಧರಣೆಯು ಅಂತಿಮವಾಗುವ ತಲುಪುವವರೆಗೆ - ಇವುಗಳಲ್ಲಿ ಯಾವುದು ತರುವಾಯದ್ದೋ ಅಲ್ಲಿಯವರೆಗೆ ಉಳಿಸಿಕೊಳ್ಳತಕ್ಕದ್ದು.

(2) ಅಂಥ ವ್ಯಾಪಾರಿಯು ಈ ಅಧಿನಿಯಮದ ಅಡಿಯಲ್ಲಿ ಒಂದು ಅಪೀಲು ಅಥವಾ ಪುನರೀಕ್ಷಣೆಯ ಪಕ್ಷಕಾರನಾಗಿದ್ದಲ್ಲಿ, ಅವನು ಅಪೀಲು ಅಥವಾ ಪುನರೀಕ್ಷಣೆಯ ಅಥವಾ ಅದರ ಮೇಲಿನ ಯಾವುದೇ ಅಪೀಲು ಅಥವಾ ಪುನರೀಕ್ಷಣೆಯ ಅಂತಿಮವಾಗಿ ವಿಲೇಯಾಗುವವರೆಗೆ, ಅಪೀಲು ಅಥವಾ ಪುನರೀಕ್ಷಣೆಯ ವಿಷಯಕ್ಕೆ ಸಂಬಂಧಿಸಿದ ಪ್ರತಿಯೊಂದು ದಾಖಲೆ ಮತ್ತು ಲೆಕ್ಕಪತ್ರದ ದಸ್ತಾವೇಜನ್ನು ಉಳಿಸಿಕೊಳ್ಳತಕ್ಕದ್ದು.

33. ಎಲೆಕ್ಟ್ರಾನಿಕ್ ದಾಖಲೆಗಳು.- 31ನೇ ಪ್ರಕರಣದ ಅನುಸರಣೆಯಲ್ಲಿ ದಾಖಲೆಗಳು ಮತ್ತು ಲೆಕ್ಕಪತ್ರಗಳನ್ನು ಇಟ್ಟುಕೊಳ್ಳಲು ಮತ್ತು ನಿರ್ವಹಿಸಲು ಅಗತ್ಯಪಡಿಸಲಾದ ಮತ್ತು ಅದನ್ನು ಎಲೆಕ್ಟ್ರಾನಿಕ್ ವಿಧಾನಗಳಿಂದ ಹಾಗೆ ಇಟ್ಟುಕೊಳ್ಳುವ ಮತ್ತು ನಿರ್ವಹಿಸುವ ಪ್ರತಿಯೊಬ್ಬ ವ್ಯಾಪಾರಿಯು 32ನೇ ಪ್ರಕರಣದಲ್ಲಿ ನಿರ್ದಿಷ್ಟಪಡಿಸಿದ ಉಳಿಸಿಕೊಳ್ಳುವ ಅವಧಿಗಾಗಿ ಎಲೆಕ್ಟ್ರಾನಿಕ್ ವಿಧಾನದ ಮೂಲಕ ಓದಬಲ್ಲ ಮಾದರಿಯಲ್ಲಿ ಅವುಗಳನ್ನು ಉಳಿಸಿಕೊಂಡುಬರತಕ್ಕದ್ದು.

34. ದಸ್ತಾವೇಜುಗಳು ಮತ್ತು ಮಾಹಿತಿಗಳನ್ನು ಒದಗಿಸಲು ಅಗತ್ಯತೆಗಳು.- ಈ ಅಧಿನಿಯಮದ ಉಪಬಂಧಗಳಲ್ಲಿ ವಿರುದ್ಧವಾದುದು ಏನೇ ಇದ್ದರೂ, ನಿಯಮಿಸಲಾದ ಪ್ರಾಧಿಕಾರವು, ಆಡಳಿತಕ್ಕೆ ಸಂಬಂಧಪಟ್ಟಂತೆ ಅಥವಾ ಈ ಅಧಿನಿಯಮವನ್ನು ಜಾರಿಗೊಳಿಸುವುದಕ್ಕೆ ಸಂಬಂಧಪಟ್ಟಂತೆ ಯಾವುದೇ ಉದ್ದೇಶಕ್ಕಾಗಿ, ನೋಟೀಸಿನಲ್ಲಿ ನಿಗದಿಪಡಿಸಲಾದಂತೆ ಅಂಥ ಸೂಕ್ತ ಸಮಯದೊಳಗೆ

ಯಾವುದೇ ಮಾಹಿತಿಯೊಂದಿಗೆ ಅಥವಾ ಹೆಚ್ಚುವರಿ ಮಾಹಿತಿಯೊಂದಿಗೆ, ಈ ಅಧಿನಿಯಮದ ಅಡಿಯಲ್ಲಿ ವಿವರಣಪಟ್ಟಿಯೂ ಒಳಗೊಂಡಂತೆ ಅಥವಾ ಯಾವುದೇ ಇತರ ದಸ್ತಾವೇಜನ್ನು, ನಿಯಮಿಸಲಾದ ಪ್ರಾಧಿಕಾರಕ್ಕೆ ಒದಗಿಸುವಂತೆ ರಾಜ್ಯದ ಒಳಗೆ ಅಥವಾ ಹೊರಗೆ ನೋಟೀಸಿಸಿದ ಮೂಲಕ ಯಾವೊಬ್ಬ ವ್ಯಕ್ತಿಯನ್ನು ಅಗತ್ಯಪಡಿಸಬಹುದು.

ಅಧ್ಯಾಯ - V

ಆಡಳಿತ ಮತ್ತು ತೆರಿಗೆ ಸಂಗ್ರಹಣೆ

35. ವಿವರ ಪಟ್ಟಿಗಳು.- (1) (2) ರಿಂದ (4)ನೇ ಉಪಪ್ರಕರಣಗಳಿಗೆ ಒಳಪಟ್ಟು ಪ್ರತಿಯೊಬ್ಬ ನೋಂದಾಯಿತ ವ್ಯಾಪಾರಿಯು ಮತ್ತು 9ನೇ ಪ್ರಕರಣದ (2)ನೇ ಉಪ-ಪ್ರಕರಣದ ಅಡಿಯಲ್ಲಿ ಸಂಗ್ರಹಿಸಲಾದ ತೆರಿಗೆ ಸಂದಾಯಕ್ಕೆ ಬದ್ಧವಾದ ಕೇಂದ್ರ ಸರ್ಕಾರ, ಒಂದು ರಾಜ್ಯ ಸರ್ಕಾರ, ಶಾಸನಬದ್ಧ ನಿಕಾಯ ಮತ್ತು ಒಂದು ಸ್ಥಳೀಯ ಪ್ರಾಧಿಕಾರವು ಎಲೆಕ್ಟ್ರಾನಿಕ್ ವಿಧಾನಗಳು ಸೇರಿದಂತೆ ಅಂಥ ನಮೂನೆಯಲ್ಲಿ ಮತ್ತು ವಿಧಾನದಲ್ಲಿ ಒಂದು ವಿವರ ಪಟ್ಟಿಯನ್ನು ಒದಗಿಸತಕ್ಕದ್ದು ಮತ್ತು ನಿಯಮಿಸಬಹುದಾದಂತೆ ಹಿಂದಿನ ತಿಂಗಳ ಕೊನೆಯ ತರುವಾಯದ ಇಪ್ಪತ್ತು ದಿನಗಳೊಳಗೆ ಅಥವಾ ಇತರ ಯಾವುದೇ ತೆರಿಗೆ ಅವಧಿಯೊಳಗೆ ಅಂಥ ವಿವರ ಪಟ್ಟಿಯ ಮೇಲೆ ಬಾಕಿ ಇರುವ ತೆರಿಗೆಯನ್ನು ಸಂದಾಯ ಮಾಡತಕ್ಕದ್ದು.

(2) ಒದಗಿಸಲಾದ ವಿವರ ಪಟ್ಟಿಯಲ್ಲಿ ಘೋಷಿಸಲಾದ ಸರಕುಗಳ ಯಾವುದೇ ಮಾರಾಟ ಅಥವಾ ಖರೀದಿಯ ಮೇಲಿನ ತೆರಿಗೆಯನ್ನು, ಅಂಥ ತೆರಿಗೆಯ ಸಂದಾಯಕ್ಕಾಗಿ ನೋಟೀಸನ್ನು ನೀಡುವ ಅಗತ್ಯವಿಲ್ಲದಂತೆ, (1)ನೇ ಉಪ-ಪ್ರಕರಣದಲ್ಲಿ ನಿರ್ದಿಷ್ಟಪಡಿಸಿದ ಅವಧಿಯು ಮುಕ್ತಾಯವಾದಾಗ ಸಂದಾಯ ಮಾಡತಕ್ಕದ್ದು.

(3) ನಿರ್ದಿಷ್ಟಪಡಿಸಬಹುದಾದ ಅಂಥ ನಿಬಂಧನೆಗಳು ಮತ್ತು ಷರತ್ತುಗಳಿಗೆ ಒಳಪಟ್ಟು, ನಿಯಮಿಸಲಾದ ಪ್ರಾಧಿಕಾರವು ಯಾವೊಬ್ಬ ನೋಂದಾಯಿತ ವ್ಯಾಪಾರಿಯನ್ನು,-

(ಎ) ಅಂಥ ಅವಧಿಗಳಿಗಾಗಿ ಒಂದು ವಿವರ ಪಟ್ಟಿಯನ್ನು ಸಲ್ಲಿಸಲು; ಅಥವಾ

(ಬಿ) ನೋಂದಾಯಿತ ವ್ಯಾಪಾರಿಯು ಒಂದಕ್ಕಿಂತ ಹೆಚ್ಚಿನ ವ್ಯಾಪಾರ ಸ್ಥಳಗಳನ್ನು ಹೊಂದಿರುವಲ್ಲಿ, ಪ್ರತ್ಯೇಕ ಶಾಖಾ ವಿವರ ಪಟ್ಟಿಗಳನ್ನು ಒದಗಿಸಲು,

- ಅಗತ್ಯಪಡಿಸಬಹುದು.

(4) 38ನೇ ಪ್ರಕರಣದ (3)ನೇ ಉಪ-ಪ್ರಕರಣದ ಅಡಿಯಲ್ಲಿ ಒದಗಿಸಲಾದ ವಿವರ ಪಟ್ಟಿಯನ್ನು ಹೊರತುಪಡಿಸಿ, ಈ ಅಧಿನಿಯಮದ ಅಡಿಯಲ್ಲಿ ಒಂದು ವಿವರ ಪಟ್ಟಿಯನ್ನು ನೀಡಿರುವ ಯಾವೊಬ್ಬ ವ್ಯಾಪಾರಿಯು, ನಿಯಮಿಸಲಾದ ಪ್ರಾಧಿಕಾರವು ಮಾಡಿದ ತಪಾಸಣೆಯ ಅಥವಾ ಇತರ ಯಾವುದೇ ಮಾಹಿತಿ ಅಥವಾ ಸಾಕ್ಷ್ಯದ ಸ್ವೀಕೃತಿಯ ಕಾರಣದ ಹೊರತಾಗಿ ಯಾವುದೇ ಲೋಪ ಅಥವಾ ತಪ್ಪು ಹೇಳಿಕೆಯನ್ನು ಕಂಡು ಹಿಡಿದರೆ ಅವನು 72ನೇ ಪ್ರಕರಣದ (2)ನೇ ಉಪ-ಪ್ರಕರಣಕ್ಕೆ ಒಳಪಟ್ಟು 30ನೇ ಪ್ರಕರಣದ ಅಡಿಯಲ್ಲಿ ನೀಡಲಾದ ಖರ್ಚು ಪಟ್ಟಿಗೆ ಅನುಸಾರವಾಗಿ ಪರಿಷ್ಕೃತ ವಿವರ ಪಟ್ಟಿಯನ್ನು ಒದಗಿಸಿದ್ದ ಹೊರತು, ತೆರಿಗೆ ಅವಧಿಯ ಕೊನೆಯಿಂದ ಆರು ತಿಂಗಳೊಳಗೆ ಒಂದು ಪರಿಷ್ಕೃತ ವಿವರ ಪಟ್ಟಿಯನ್ನು ಒದಗಿಸತಕ್ಕದ್ದು.

36. ವಿವರ ಪಟ್ಟಿಗಳನ್ನು ಒದಗಿಸಲು ಅಥವಾ ವಿವರ ಪಟ್ಟಿಯ ಮೇಲೆ ಘೋಷಿಸಲಾದ ತೆರಿಗೆಯನ್ನು ಸಂದಾಯ ಮಾಡಲು ಅಥವಾ ಇತರ ಮೊಬಲಗನ್ನು ಸಂದಾಯ ಮಾಡಲು ತಪ್ಪಿದಲ್ಲಿ ಬಡ್ಡಿ.- (1) ಪ್ರತಿಯೊಬ್ಬ ವ್ಯಾಪಾರಿಯು, ವಿವರ ಪಟ್ಟಿಯ ಮೇಲೆ ಘೋಷಿಸಬೇಕಾಗಿದ್ದ ತೆರಿಗೆಯ ಮೇಲೆ ಆದರೆ, ಅದರಿಂದ ಬಿಟ್ಟುಬಿಡಲಾಗಿದ್ದ, ಯಾವುದೇ ಮೊಬಲಗಿನ ಮೇಲೆ, 72ನೇ ಪ್ರಕರಣದ (2)ನೇ ಉಪ-ಪ್ರಕರಣಕ್ಕೆ ಒಳಪಟ್ಟು ಹಾಗೆ ಬಿಟ್ಟುಬಿಡಲಾದ ಮೂರು ತಿಂಗಳೊಳಗೆ ಅದನ್ನು ಸರಿಪಡಿಸದಿದ್ದ ಹೊರತು ಅದರ ಮೇಲೆ ಸರಳ ಬಡ್ಡಿಯನ್ನು ಸಂದಾಯ ಮಾಡಲು ಬದ್ಧನಾಗಿರತಕ್ಕದ್ದು ಮತ್ತು ತೆರಿಗೆಯನ್ನು ಘೋಷಿಸಬೇಕಾಗಿದ್ದ ದಿನಾಂಕದಿಂದ ಅಂಥ ಬಡ್ಡಿಯನ್ನು ಸಂದಾಯ ಮಾಡಬೇಕಾಗುತ್ತದೆ ಮತ್ತು ನಿಯಮಿಸಬಹುದಾದಂತೆ ಅಂಥ ನಮೂನೆಯಲ್ಲಿ ಮತ್ತು ಅಂಥ ರೀತಿಯಲ್ಲಿ ಬಡ್ಡಿಯನ್ನು ಸಂದಾಯ ಮಾಡಲು ತನ್ನ ಬದ್ಧತೆಯನ್ನು ಘೋಷಿಸತಕ್ಕದ್ದು.

(2) ಈ ಅಧಿನಿಯಮದ ಅಡಿಯಲ್ಲಿ ಒಬ್ಬ ವ್ಯಾಪಾರಿಯು ಒಂದು ವಿವರ ಪಟ್ಟಿಯನ್ನು ಒದಗಿಸಬೇಕೆಂದು ಅಗತ್ಯಪಡಿಸಲಾಗಿದ್ದು ಅವನು,-

(ಎ) ವಿವರ ಪಟ್ಟಿಯ ಮೇಲೆ ಘೋಷಿಸಿದ್ದ ತೆರಿಗೆಯ ಯಾವುದೇ ಮೊಬಲಗನ್ನು ಅಥವಾ ಹೆಚ್ಚುವರಿ ತೆರಿಗೆಯನ್ನು ಸಂದಾಯ ಮಾಡಲು ತಪ್ಪಿದಲ್ಲಿ, ಅಥವಾ

(ಬಿ) ಹೆಚ್ಚುವರಿ ತೆರಿಗೆ ಘೋಷಿಸಿ, ತೆರಿಗೆಯನ್ನು ಸಂದಾಯ ಮಾಡಬೇಕಾಗಿದ್ದ ಅವಧಿಗೆ ಮೀರಿ ಮೂರು ತಿಂಗಳುಗಳ ನಂತರ ಒಂದು ಪರಿಷ್ಕೃತ ವಿವರ ಪಟ್ಟಿಯನ್ನು ಸಲ್ಲಿಸಿದ್ದು ಆದರೆ, (1)ನೇ ಉಪ-ಪ್ರಕರಣದ ಅಡಿಯಲ್ಲಿ ಸಂದಾಯ ಮಾಡತಕ್ಕದ್ದೆಂದು ಘೋಷಿಸಿದ ಯಾವುದೇ ಬಡ್ಡಿಯನ್ನು ಸಂದಾಯ ಮಾಡಲು ತಪ್ಪಿದಲ್ಲಿ, ಅಥವಾ

(ಸಿ) ಘೋಷಿಸಬೇಕಾಗಿದ್ದ ಯಾವುದೇ ತೆರಿಗೆ ಅಥವಾ ಬಡ್ಡಿಯನ್ನು ಘೋಷಿಸಲು ತಪ್ಪಿದಲ್ಲಿ, ಅಥವಾ

(ಡಿ) ವಿವರ ಪಟ್ಟಿಯನ್ನು ಸಲ್ಲಿಸಲು ತಪ್ಪಿದಲ್ಲಿ,

- ಅಂಥ ವ್ಯಾಪಾರಿಯು, ತಾನು ಘೋಷಿಸಿದ್ದ ತೆರಿಗೆ ಮತ್ತು ಹೆಚ್ಚುವರಿ ತೆರಿಗೆ ಅಥವಾ (1)ನೇ ಉಪ-ಪ್ರಕರಣದ ಅಡಿಯಲ್ಲಿ ಸಂದಾಯಮಾಡಬೇಕಾದ ತೆರಿಗೆ ಮತ್ತು ಸಂದಾಯಮಾಡಬೇಕಾದ ಬಡ್ಡಿಯ ಸಂಬಂಧದಲ್ಲಿ ಅವನು ವಿವರ ಪಟ್ಟಿಯನ್ನು ಒದಗಿಸಲು ತಪ್ಪಿದ ಅವಧಿಗಾಗಿ ಬಡ್ಡಿಯನ್ನು ಸಂದಾಯ ಮಾಡಲು ಬದ್ಧನಾಗಿರತಕ್ಕದ್ದು.

(3) ಈ ಅಧಿನಿಯಮದ ಅಡಿಯಲ್ಲಿ ಸಂದಾಯಮಾಡಬೇಕಾಗಿದ್ದ ಯಾವುದೇ ಇತರ ಮೊಬಲಗನ್ನು 42ನೇ ಪ್ರಕರಣದಲ್ಲಿ ನಿರ್ದಿಷ್ಟಪಡಿಸಿದ ಅವಧಿಯೊಳಗೆ ಸಂದಾಯ ಮಾಡದಿದ್ದಲ್ಲಿ, ಅಂಥ ಅವಧಿಗಾಗಿ ಅಂಥ ಮೊಬಲಗಿನ ಮೇಲೆ ಬಡ್ಡಿಯನ್ನು ಸಂದಾಯ ಮಾಡತಕ್ಕದ್ದು.

(4) ಅಂಥ ತೆರಿಗೆ ಅಥವಾ ಮೊಬಲಗಿನ ಬಗ್ಗೆ ವಿವಾದಿಸುವ ಯಾವುದೇ ಅಪೀಲಿನಲ್ಲಿ ಅಥವಾ ಇತರ ವ್ಯವಹಾರಗಳಲ್ಲಿ ಯಾವುದೇ ಪ್ರಾಧಿಕಾರದ ಅಥವಾ ನ್ಯಾಯಾಲಯದ ಆದೇಶದ ಮೂಲಕ, ಈ ಅಧಿನಿಯಮದ ಅಡಿಯಲ್ಲಿ ಸಂದಾಯ ಮಾಡಬೇಕಾಗಿದ್ದ ಯಾವುದೇ ತೆರಿಗೆಯ ಅಥವಾ ಇತರ ಮೊಬಲಗಿನ ವಸೂಲಿಯನ್ನು ಯಾವ ಅವಧಿಯಲ್ಲಿ ತಡೆಹಿಡಿಯಲಾಗಿದೆಯೋ ಆ ಯಾವುದೇ ಅವಧಿಯಲ್ಲಿ ಈ ಪ್ರಕರಣದ ಅಡಿಯಲ್ಲಿ ಬಡ್ಡಿಯನ್ನು ಸಹ ಸಂದಾಯ ಮಾಡತಕ್ಕದ್ದು.

37. ಬಡ್ಡಿಯ ದರ.- (1) ಈ ಮುಂದಿನ ಸಂದರ್ಭಗಳಲ್ಲಿ 36ನೇ ಪ್ರಕರಣದ ಅಡಿಯಲ್ಲಿ ಸಂದಾಯ ಮಾಡಬೇಕಾದ ಸರಳ ಬಡ್ಡಿಯ ದರವು ತಿಂಗಳಿಗೆ ಶೇಕಡೆ ಎರಡು ಆಗಿರತಕ್ಕದ್ದು.

(ಎ) ತೆರಿಗೆಯನ್ನು ಸಂದಾಯಮಾಡಬೇಕಾಗಿದ್ದ ದಿನಾಂಕದಿಂದ ಅದನ್ನು ಸಂದಾಯ ಮಾಡುವ ದಿನಾಂಕದವರೆಗೆ ಅಥವಾ ಈ ಅಧಿನಿಯಮದ ಅಡಿಯಲ್ಲಿ ಯಾವುದೇ ತೆರಿಗೆ ನಿರ್ಧರಣೆಯ ದಿನಾಂಕದವರೆಗೆ, ಇವುಗಳಲ್ಲಿ ಯಾವುದು ಮೊದಲೋ ಅಲ್ಲಿಯವರೆಗೆ; ಮತ್ತು

(ಬಿ) ಈ ಅಧಿನಿಯಮದ ಅಡಿಯಲ್ಲಿ ಸಂದಾಯ ಮಾಡಬೇಕಾದ ಯಾವುದೇ ಮೊಬಲಗು ಯಾವ ದಿನಾಂಕದಿಂದ ಬಾಕಿ ಉಳಿದಿತ್ತೋ ಆ ದಿನಾಂಕದಿಂದ;

(2) ಈ ಪ್ರಕರಣದ ಉದ್ದೇಶಕ್ಕಾಗಿ, ಒಂದು ತಿಂಗಳಿನ ಭಾಗಗಳ ಸಂಬಂಧದಲ್ಲಿ ಬಡ್ಡಿಯನ್ನು ದಾಮಾಷಾ ಪ್ರಮಾಣದಲ್ಲಿ ಲೆಕ್ಕಹಾಕತಕ್ಕದ್ದು ಮತ್ತು ತಿಂಗಳು ಎಂದರೆ, ಮೂವತ್ತು ದಿನಗಳ ಯಾವುದೇ ಅವಧಿ ಆಗಿರತಕ್ಕದ್ದು.

38. ತೆರಿಗೆಯ ನಿರ್ಧರಣೆ.- (1) ಪ್ರತಿಯೊಬ್ಬ ವ್ಯಾಪಾರಿಯು, ಯಾವುದೇ ಅವಧಿಗಾಗಿ ಸಲ್ಲಿಸಿದ ವಿವರ ಪಟ್ಟಿಯ ಸಮರ್ಥನೆಗಾಗಿ ಲೆಕ್ಕಪತ್ರಗಳನ್ನು ಹಾಜರುಪಡಿಸುವ ಅಗತ್ಯತೆಯು ವ್ಯಾಪಾರಿಗೆ ಇದೆ ಎಂಬುದಾಗಿ ಆಯುಕ್ತನು ಅಧಿಸೂಚಿಸಬಹುದಾದ ಪ್ರಕರಣಗಳಲ್ಲಿ ಹೊರತು, 35ನೇ ಪ್ರಕರಣದ ಅಡಿಯಲ್ಲಿ ಅವನು ಸಲ್ಲಿಸಿದ ವಿವರ ಪಟ್ಟಿಯ ಆಧಾರದ ಮೇಲೆ ತೆರಿಗೆಯನ್ನು ನಿರ್ಧರಿಸಲಾಗಿರುವುದಾಗಿ ಭಾವಿಸತಕ್ಕದ್ದು.

(2) ಒಬ್ಬ ನೋಂದಾಯಿತ ವ್ಯಾಪಾರಿಯು, ಈ ಅಧಿನಿಯಮದ ಅಥವಾ ಅದರ ಅಡಿಯಲ್ಲಿ ಮಾಡಿದ ನಿಯಮಗಳ ಅಡಿಯಲ್ಲಿ ಉಪಬಂಧಿಸಲಾದ ದಿನಾಂಕದಂದು ಅಥವಾ ದಿನಾಂಕಕ್ಕೆ ಮೊದಲು ತನ್ನ ಮಾಸಿಕ ಅಥವಾ ಅಂತಿಮ ವಿವರ ಪಟ್ಟಿಯನ್ನು ಒದಗಿಸಲು ತಪ್ಪಿದಲ್ಲಿ, ನಿಯಮಿಸಲಾದ ಪ್ರಾಧಿಕಾರವು ನೋಂದಾಯಿತ ವ್ಯಾಪಾರಿಗೆ, ತನ್ನ ಅತ್ಯುತ್ತಮ ವಿವೇಚನೆಯಂತೆ ತೆರಿಗೆ ನಿರ್ಧರಣೆಯನ್ನು ಮಾಡತಕ್ಕದ್ದು ಮತ್ತು ತೆರಿಗೆ ನಿರ್ಧರಣೆಯ ನೀಡಿಕೆಯ ದಿನಾಂಕದಿಂದ ಹತ್ತು ದಿನಗಳೊಳಗೆ ನಿರ್ಧರಣೆ ಮಾಡಿದ ತೆರಿಗೆಯನ್ನು ಸಂದಾಯ ಮಾಡತಕ್ಕದ್ದು.

(3) ಮೇಲಿನ (2)ನೇ ಉಪ-ಪ್ರಕರಣದ ಅಡಿಯಲ್ಲಿ ತೆರಿಗೆ ನಿರ್ಧರಣೆಯನ್ನು ಮಾಡಿದಲ್ಲಿ ಮತ್ತು ತೆರಿಗೆ ನಿರ್ಧರಣೆಗೆ ಸಂಬಂಧಿಸಿದ ಅವಧಿಗಾಗಿ ವಿವರ ಪಟ್ಟಿಯನ್ನು ವ್ಯಾಪಾರಿಯು ತರುವಾಯ ನೀಡಿದಲ್ಲಿ, ನಿಯಮಿಸಲಾದ ಪ್ರಾಧಿಕಾರವು, ತೆರಿಗೆ ನಿರ್ಧರಣೆಯನ್ನು ಹಿಂದಕ್ಕೆ ಪಡೆಯಬಹುದು. ಆದರೆ, ವ್ಯಾಪಾರಿಯು, ಅನ್ವಯಿಸಬಹುದಾದ ದಂಡಗಳು ಮತ್ತು ಬಡ್ಡಿಯನ್ನು ಸಂದಾಯ ಮಾಡಲು ಬದ್ಧನಾಗಿರತಕ್ಕದ್ದು.

(4) ಮೇಲಿನ (3)ನೇ ಉಪ-ಪ್ರಕರಣದ ಅಡಿಯಲ್ಲಿ ಒಂದು ವಿವರ ಪಟ್ಟಿಯನ್ನು ವ್ಯಾಪಾರಿಯು ನೀಡಿದಲ್ಲಿ, ಅಂಥ ವಿವರ ಪಟ್ಟಿಯನ್ನು ಅಂಥ ತೆರಿಗೆ ನಿರ್ಧರಣೆಯ ನೀಡಿಕೆಯ ಒಂದು ತಿಂಗಳೊಳಗೆ ಒದಗಿಸತಕ್ಕದ್ದು.

(5) ಈ ಅಧಿನಿಯಮದ ಅಡಿಯಲ್ಲಿ ನೋಂದಾಯಿತನಾದ ಒಬ್ಬ ವ್ಯಾಪಾರಿಯು ಅಥವಾ ಈ ಅಧಿನಿಯಮದ ಅಡಿಯಲ್ಲಿ ನೋಂದಾಯಿತನಾಗಲು ಬದ್ಧನಾದ ವ್ಯಾಪಾರಿಯ ಸಂಬಂಧದಲ್ಲಿ, ನಿಯಮಿಸಲಾದ ಪ್ರಾಧಿಕಾರವು, ತೆರಿಗೆಗೆ ಬದ್ಧನಾಗಿರುವನೆಂದು ತೋರಿಸುವ ಯಾವುದೇ ಸಾಕ್ಷ್ಯವು ತನ್ನ ಗಮನಕ್ಕೆ ಬಂದ ಮೇಲೆ, ಅಂಥ ವ್ಯಾಪಾರಿಯು, ಹಾಗೆ ನಿರ್ಧರಿಸಲಾದ ಯಾವುದೇ ತೆರಿಗೆ, ದಂಡ ಅಥವಾ ಬಡ್ಡಿಯನ್ನು ಸಂದಾಯ ಮಾಡಲು ತಪ್ಪುವನೆಂದು ನಂಬಲು ಕಾರಣ ಇದೆ ಎಂದು ನಿಯಮಿಸಲಾದ ಪ್ರಾಧಿಕಾರವು ಅಭಿಪ್ರಾಯಪಟ್ಟರೆ ಆ ವ್ಯಾಪಾರಿಗೆ ರಕ್ಷಣಾತ್ಮಕ ತೆರಿಗೆ ನಿರ್ಧರಣೆಯನ್ನು ಮಾಡಬಹುದು. ಹಾಗೂ ಅಂಥ ತೆರಿಗೆ, ದಂಡ ಅಥವಾ ಬಡ್ಡಿಯನ್ನು ಕೂಡಲೇ ಸಂದಾಯ ಮಾಡತಕ್ಕದ್ದು.

39. ತೆರಿಗೆಯ ಮರು ನಿರ್ಧರಣೆ.- (1) ತೆರಿಗೆ ನಿರ್ಧರಣೆ ಮಾಡಲಾಗಿದೆಯೆಂದು ಭಾವಿಸಲಾದ, ಸಂದರ್ಭದಲ್ಲಿ ನೀಡಿದ ಯಾವುದೇ ವಿವರ ಪಟ್ಟಿಯು ತಪ್ಪಾಗಿದೆ ಅಥವಾ 38ನೇ ಪ್ರಕರಣದ ಅಡಿಯಲ್ಲಿ ನೀಡಿದ ಯಾವುದೇ ತೆರಿಗೆ ನಿರ್ಧರಣೆಯು, ವ್ಯಾಪಾರಿಯು ಸರಿಯಾದ ತೆರಿಗೆ ಹೊಣೆಗಾರಿಕೆಯನ್ನು ಕಡಿಮೆ ನಿರೂಪಿಸಿದೆ ಎಂದು ನಿಯಮಿಸಲಾದ ಪ್ರಾಧಿಕಾರವು ನಂಬಲು ಕಾರಣಗಳಿದ್ದಲ್ಲಿ, ಅದು,-

- (ಎ) ಲಭ್ಯವಿರುವ ಯಾವುದೇ ಮಾಹಿತಿಯ ಆಧಾರದ ಮೇಲೆ, ತನ್ನ ಅತ್ಯುತ್ತಮ ವಿವೇಚನೆಯಲ್ಲಿ, ಯಾವುದೇ ದಂಡ ಮತ್ತು ಬಡ್ಡಿ ಸಹಿತವಾಗಿ ಸಂದಾಯ ಮಾಡಬೇಕಾದ ಹೆಚ್ಚುವರಿ ತೆರಿಗೆಯ ಮರು ನಿರ್ಧರಣೆ ಮಾಡಬಹುದು; ಮತ್ತು
- (ಬಿ) ಲಿಖಿತದಲ್ಲಿ ಅಂಥ ಮರು ನಿರ್ಧರಣೆಗೆ ಪ್ರತಿಯಾಗಿ ಕಾರಣ ತೋರಿಸಲು ವ್ಯಾಪಾರಿಗೆ ಅವಕಾಶ ನೀಡಿದ ತರುವಾಯ, ನೋಟೀಸನ್ನು ಜಾರಿಗೊಳಿಸಿದ ದಿನಾಂಕದಿಂದ ಹತ್ತು ದಿನಗಳೊಳಗೆ ತೆರಿಗೆಯನ್ನು ಸಂದಾಯ ಮಾಡತಕ್ಕದ್ದೆಂದು ಕೋರಿ ನೋಂದಾಯಿತ ವ್ಯಾಪಾರಿಗೆ ಮರು ನಿರ್ಧರಣೆಯ ಒಂದು ನೋಟೀಸನ್ನು ನೀಡತಕ್ಕದ್ದು.

(2) ಈ ಪ್ರಕರಣದ ಅಡಿಯಲ್ಲಿ ಮರು ನಿರ್ಧರಣೆಯನ್ನು ಮಾಡಿದ ತರುವಾಯ ಮತ್ತಷ್ಟು ಯಾವುದೇ ಸಾಕ್ಷ್ಯವು ನಿಯಮಿಸಲಾದ ಪ್ರಾಧಿಕಾರದ ಗಮನಕ್ಕೆ ಬಂದಲ್ಲಿ, ಅದು ಅಂಥ ಮೊದಲಿನ ಮರುನಿರ್ಧರಣೆಗೆ ಹೆಚ್ಚುವರಿಯಾಗಿ ಯಾವುದೇ ಮತ್ತಷ್ಟು ಮರು ನಿರ್ಧರಣೆ ಮಾಡಬಹುದು.

40. ತೆರಿಗೆ ನಿರ್ಧರಣೆಗಾಗಿ ಕಾಲಮಿತಿ.- (1) ಯಾವುದೇ ನಿಯಮಿಸಲಾದ ತೆರಿಗೆ ಅವಧಿಗಾಗಿ ಬಾಕಿ ತೆರಿಗೆಯ ಮೊಬಲಗಿನ ಸಂಬಂಧದಲ್ಲಿ 38ನೇ ಪ್ರಕರಣದ ಅಡಿಯಲ್ಲಿ ತೆರಿಗೆ ನಿರ್ಧರಣೆಯನ್ನು ಅಥವಾ 39ನೇ ಪ್ರಕರಣದ ಅಡಿಯಲ್ಲಿ ತೆರಿಗೆಯ ಮರು ನಿರ್ಧರಣೆಯನ್ನು ಈ ಮುಂದಿನ ಕಾಲಮಿತಿಯ ತರುವಾಯ ಮಾಡತಕ್ಕದ್ದಲ್ಲ, ಎಂದರೆ:-

- (ಎ) ನಿಯಮಿಸಲಾದ ತೆರಿಗೆ ಅವಧಿಯ ಮುಕ್ತಾಯದ ತರುವಾಯದ ಐದು ವರ್ಷಗಳು; ಅಥವಾ
- (ಬಿ) ನಿಯಮಿಸಲಾದ ಪ್ರಾಧಿಕಾರದ ಅಭಿಪ್ರಾಯದಲ್ಲಿ, ತೆರಿಗೆಯ ಮರು ನಿರ್ಧರಣೆ ಮಾಡುವುದನ್ನು ಸಮರ್ಥಿಸುವ ಸಂಗತಿಗಳ ಸಾಕ್ಷ್ಯವು ಸಾಕಷ್ಟಿದೆ ಎಂದು ಅದರ ಗಮನಕ್ಕೆ ಬಂದ ತರುವಾಯ ಮೂರು ವರ್ಷಗಳು;

- ಇವುಗಳಲ್ಲಿ ಯಾವುದು ನಂತರದ್ದೋ ಅದು.

(2) 79ನೇ ಪ್ರಕರಣದ ಅಡಿಯಲ್ಲಿ ಶಿಕ್ಷೆಗೆ ಗುರಿಯಾಗುವಂತೆ ಯಾವುದೇ ತೆರಿಗೆಯನ್ನು ಮೋಸದಿಂದ ತಪ್ಪಿಸಿಕೊಂಡರೆ (1)ನೇ ಉಪ-ಪ್ರಕರಣದಲ್ಲಿ ಉಲ್ಲೇಖಿಸಿದ ಐದು ವರ್ಷಗಳಿಗೆ ಎಂಬುದನ್ನು ಹತ್ತು ವರ್ಷಗಳಿಗೆ ಎಂದು ಉಲ್ಲೇಖಿಸಿದ್ದರೆ ಹೇಗೋ ಹಾಗೆ ತೆರಿಗೆ ನಿರ್ಧರಣೆಯನ್ನು ಮಾಡಬಹುದು.

(3) ಈ ಅಧಿನಿಯಮದ ಅಡಿಯಲ್ಲಿ ತೆರಿಗೆ ನಿರ್ಧರಣೆಗಾಗಿ ಅಥವಾ ಸಂದರ್ಭಾನುಸಾರ ತೆರಿಗೆಯ ಮರು ನಿರ್ಧರಣೆಗಾಗಿ ನಿರ್ದಿಷ್ಟಪಡಿಸಿದ ಕಾಲಪರಿಮಿತಿಯ ಅವಧಿಯನ್ನು ಲೆಕ್ಕಹಾಕುವಾಗ, ತೆರಿಗೆ ನಿರ್ಧರಣೆಯ ಅಥವಾ ಇತರ ವ್ಯವಹರಣೆಯ ವಿರುದ್ಧದ ಯಾವುದೇ ಅಪೀಲಿನ ವಿಲೇವಾರಿ ಅಪೀಲು ಪ್ರಾಧಿಕಾರ, ನ್ಯಾಯಾಧಿಕರಣ ಅಥವಾ ಸಕ್ಷಮ ನ್ಯಾಯಾಲಯವು ತೆಗೆದುಕೊಂಡ ಅವಧಿಯನ್ನು ತೆರಿಗೆ ನಿರ್ಧರಣೆ ಅಥವಾ ಸಂದರ್ಭಾನುಸಾರ ತೆರಿಗೆಯ ಮರುನಿರ್ಧರಣೆಗಾಗಿನ ಅಂಥ ಅವಧಿಯನ್ನು ಗಣನೆಗೆ ತೆಗೆದುಕೊಳ್ಳುವಲ್ಲಿ ಲೆಕ್ಕಕ್ಕೆ ತೆಗೆದುಕೊಳ್ಳತಕ್ಕದ್ದಲ್ಲ.

41. ಕೆಲವು ಸಂದರ್ಭಗಳಲ್ಲಿ ತೆರಿಗೆ ನಿರ್ಧರಣೆಯನ್ನು ಅಥವಾ ತೆರಿಗೆಯ ಮರುನಿರ್ಧರಣೆಯನ್ನು ಸರಿಪಡಿಸುವ ಅಧಿಕಾರ.-

(1) ಒಂದು ನ್ಯಾಯಾಲಯದ ಅಥವಾ ನ್ಯಾಯಾಧಿಕರಣದ ಹೊರತಾಗಿ ಅಪೀಲು ಪ್ರಾಧಿಕಾರದ ಅಥವಾ ಪುನರೀಕ್ಷಣಾ ಪ್ರಾಧಿಕಾರದ ಯಾವುದೇ ತೆರಿಗೆ ನಿರ್ಧರಣೆ ಅಥವಾ ತೆರಿಗೆಯ ಮರು ನಿರ್ಧರಣೆ ಅಥವಾ ಒಂದು ಆದೇಶವು, ಯಾವುದೇ ನ್ಯಾಯಾಲಯದ ತೀರ್ಪು ಅಥವಾ ಆದೇಶದ ಮೂಲಕವಾದ ಸಾರ್ವಜನಿಕ ರಾಜಸ್ವದ ಹಿತಾಸಕ್ತಿಗೆ ಬಾಧಕವಾಗುವಷ್ಟರ ಮಟ್ಟಿಗೆ ತಪ್ಪಾಗಿದೆಯೆಂದು ಕಂಡು ಬಂದಲ್ಲಿ ಈ ಅಧಿನಿಯಮದಲ್ಲಿ ಏನೇ ಒಳಗೊಂಡಿದ್ದಾಗ್ಯೂ, ಸಂಬಂಧಪಟ್ಟ ಪ್ರಾಧಿಕಾರವು, ಅಂಥ ತೆರಿಗೆ ನಿರ್ಧರಣೆಯನ್ನು ಅಥವಾ ಮರು ತೆರಿಗೆ ನಿರ್ಧರಣೆಯನ್ನು ಅಥವಾ ಆದೇಶವನ್ನು ಸರಿಪಡಿಸಲು ಕ್ರಮಕೈಗೊಳ್ಳಲು ಮುಂದುವರಿಯಬಹುದು ಮತ್ತು ಅಂಥ ತೀರ್ಪು ಅಥವಾ ಆದೇಶದ ದಿನಾಂಕದಿಂದ ಮೂರು ವರ್ಷಗಳ ಅವಧಿಯೊಳಗೆ ಯಾವುದೇ ಸಮಯದಲ್ಲಿ ಅಂಥ ತೀರ್ಪು ಅಥವಾ ಆದೇಶಕ್ಕನುಸಾರವಾಗಿ ವ್ಯಾಪಾರಿಯು ಸಂದಾಯಮಾಡಬೇಕಾದ ತೆರಿಗೆಯನ್ನು ನಿರ್ಧರಿಸಬಹುದು.

(2) ಈ ಅಧಿನಿಯಮದ ಅಥವಾ ಇತರ ಯಾವುದೇ ಕಾನೂನಿನ ಅಡಿಯಲ್ಲಿ ಮಾಡಿದ ಯಾವುದೇ ತೆರಿಗೆ ನಿರ್ಧರಣೆಯನ್ನು ಈಗಾಗಲೇ ಯಾವ ಕಾನೂನಿನ ಅಡಿಯಲ್ಲಿ ನಿರ್ಧರಣೆ ಮಾಡಲಾಗಿತ್ತೋ ಅದಕ್ಕೆ ಬದಲಾಗಿ ಬೇರೊಂದು ಕಾನೂನಿನ ಉಪಬಂಧದ ಅಡಿಯಲ್ಲಿ ತೆರಿಗೆ ನಿರ್ಧರಣೆಯನ್ನು ಮಾಡಬೇಕಾಗಿತ್ತು ಎಂಬುದಾಗಿ ಯಾವುದೇ ನ್ಯಾಯಾಲಯ ಅಥವಾ ನ್ಯಾಯಾಧಿಕರಣವು ಆದೇಶ ಮಾಡಿದ್ದರೆ ಅಥವಾ ತೀರ್ಪು ನೀಡಿದ್ದರೆ, ಆಗ ಯಾವುದೇ ಅಂಥ ಆದೇಶ ಅಥವಾ ತೀರ್ಪಿನ ಪರಿಣಾಮವಾಗಿ ಅಥವಾ ಅಂಥ ಯಾವುದೇ ಆದೇಶ ಅಥವಾ ತೀರ್ಪಿನಲ್ಲಿ ಒಳಗೊಂಡಿರುವ ಯಾವುದೇ ನಿರ್ಣಯ ಅಥವಾ ನಿರ್ದೇಶನವನ್ನು ಜಾರಿಗೊಳಿಸುವುದಕ್ಕಾಗಿ, ವಹಿವಾಟಿನ ಅಥವಾ ಅದರ ಭಾಗದ ತೆರಿಗೆಯ ನಿರ್ಧರಣೆ ಅಥವಾ ಸಂದರ್ಭಾನುಸಾರ ತೆರಿಗೆಯ ಮರು ನಿರ್ಧರಣೆಯನ್ನು, ನಿರ್ಧರಣೆ ಅಥವಾ ಮರು ನಿರ್ಧರಣೆಗೆ ಅನ್ವಯವಾಗುವ ಕಾನೂನಿನ ಮೇರೆಗೆ ಅನ್ಯಥಾ ಅನ್ವಯವಾಗುವ ಕಾಲಮಿತಿ ಅವಧಿಯು ಏನೇ ಇದ್ದರೂ, ಅಂಥ ಆದೇಶ ಅಥವಾ ತೀರ್ಪಿನ ದಿನಾಂಕದಿಂದ ಐದು ವರ್ಷಗಳ ಒಳಗೆ ಯಾವುದೇ ಸಮಯದಲ್ಲಿ ಮಾಡಬಹುದು.

(3) ಸಂದಾಯ ಮಾಡದೇ ಉಳಿದ ಯಾವುದೇ ತೆರಿಗೆ, ದಂಡ, ಬಡ್ಡಿ ಅಥವಾ ಅದರ ಯಾವುದೇ ಉಳಿದ ಭಾಗಕ್ಕಾಗಿ ಯಾವುದೇ ವ್ಯವಹರಣೆಗಳು ಒಂದು ನ್ಯಾಯಾಲಯದಲ್ಲಿ ಪ್ರಾರಂಭವಾಗಿದ್ದು ಮತ್ತು ಅಪೀಲಿನಲ್ಲಿ ಮಾಡಿದ ಯಾವುದೇ ತೀರ್ಮಾನದ ಅಥವಾ ಹೊರಡಿಸಿದ ಆದೇಶದ ಪರಿಣಾಮದಿಂದಾಗಿ ತೆರಿಗೆ, ದಂಡ ಅಥವಾ ಬಡ್ಡಿಯ ಮೊಬಲಗನ್ನು ಆ ತರುವಾಯ ಮಾರ್ಪಡಿಸಿದಲ್ಲಿ, ಹೆಚ್ಚಿಸಿದಲ್ಲಿ ಅಥವಾ ಇಳಿಸಿದಲ್ಲಿ, ನಿಯಮಿಸಲಾದ ಪ್ರಾಧಿಕಾರವು, ನಿಯಮಿಸಬಹುದಾದ ಅಂಥ ರೀತಿಯಲ್ಲಿ ಮತ್ತು ಅಂಥ ಅವಧಿಯೊಳಗೆ, ವ್ಯಾಪಾರಿಗೆ ಅಥವಾ ವ್ಯಕ್ತಿಗೆ ಮತ್ತು ಅಂಥ ವಸೂಲಿಯನ್ನು ಯಾರ ಆದೇಶದ ಅಡಿಯಲ್ಲಿ ಮಾಡಲಾಗುವುದೋ ಆ ಪ್ರಾಧಿಕಾರಕ್ಕೆ

ತಿಳಿಸತಕ್ಕದ್ದು ಮತ್ತು ತದನಂತರ, ಅಂಥ ವ್ಯವಹರಣೆಗಳನ್ನು ಮಾರ್ಪಾಟಾದ, ಹೆಚ್ಚಿಸಿದ ಅಥವಾ ಇಳಿಸಿದ ತೆರಿಗೆ, ದಂಡ ಅಥವಾ ಬಡ್ಡಿಯ ಮೊತ್ತವನ್ನು ಪ್ರತಿಯೋಜಿಸುವುದರೊಂದಿಗೆ ಮುಂದುವರಿಸಬಹುದು.

(4) ಈ ಪ್ರಕರಣದ ಅಡಿಯಲ್ಲಿನ ತೆರಿಗೆಯ ಮರು ನಿರ್ಧರಣೆಯಲ್ಲಿನ ಯಾವುದೇ ಆದೇಶವನ್ನು, ವ್ಯಾಪಾರಿಗೆ ಅಂಥ ಸರಿಪಡಿಸುವಿಕೆಯ ವಿರುದ್ಧ ಲಿಖಿತದಲ್ಲಿ ಕಾರಣವನ್ನು ತೋರಿಸುವ ಅವಕಾಶವನ್ನು ನೀಡಿದ ಹೊರತು ಜಾರಿಗೊಳಿಸತಕ್ಕದ್ದಲ್ಲ.

42. ತೆರಿಗೆ, ದಂಡಗಳು, ಬಡ್ಡಿ ಮತ್ತು ಇತರ ಮೊಬಲಗುಗಳ ಸಂದಾಯ ಮತ್ತು ವಸೂಲಿ.- (1) ಪ್ರತಿಯೊಬ್ಬ ನೋಂದಾಯಿತ ವ್ಯಾಪಾರಿಯು, ನಿಯಮಿಸಲಾದ ಪ್ರಾಧಿಕಾರಕ್ಕೆ ವಿವರ ಪಟ್ಟಿಗಳನ್ನು ಸಲ್ಲಿಸತಕ್ಕದ್ದು ಮತ್ತು ಸಂದಾಯ ಮಾಡಬೇಕಾದ ತೆರಿಗೆಯನ್ನು ನಿರ್ದಿಷ್ಟಪಡಿಸಿದ ಅವಧಿಯೊಳಗೆ ನಿಯಮಿಸಬಹುದಾದಂಥ ರೀತಿಯಲ್ಲಿ ಸಂದಾಯ ಮಾಡತಕ್ಕದ್ದು ಮತ್ತು ವ್ಯಾಪಾರಿಯು ಸಲ್ಲಿಸಿದ ಅರ್ಜಿಯ ಮೇಲೆ, ನಿಯಮಿಸಬಹುದಾದಂತೆ ಅಂಥ ಕಂತುಗಳಲ್ಲಿ ಮತ್ತು ಅಂಥ ಅಂತರಗಳಲ್ಲಿ ತೆರಿಗೆಯ ಅಥವಾ ಸಂದಾಯ ಮಾಡಬೇಕಾದ ಯಾವುದೇ ಮೊಬಲಗಿನ ಸಂದಾಯವನ್ನು ನಿಯಮಿಸಬಹುದಾದಂತೆ ಅಂಥ ಷರತ್ತುಗಳಿಗೆ ಒಳಪಟ್ಟು ಸರ್ಕಾರ ಅಥವಾ ಆಯುಕ್ತನು ಅನುಮತಿಸಬಹುದು.

(2) ಪ್ರತಿಯೊಬ್ಬ ನೋಂದಾಯಿತ ವ್ಯಾಪಾರಿಯು ನಿಯಮಿಸಲಾದ ಪ್ರಾಧಿಕಾರದಿಂದ ಒಂದು ನೋಟೀಸನ್ನು ಸ್ವೀಕರಿಸಿದ್ದರೆ ಮೇಲೆ ನಿಯಮಿಸಬಹುದಾದಂತೆ ಅಂಥ ರೀತಿಯಲ್ಲಿ, ಯಾವುದೇ ದಂಡ ಅಥವಾ ಬಡ್ಡಿಯನ್ನು ಸಂದಾಯ ಮಾಡತಕ್ಕದ್ದು.

(3) (ಎ) ಸರ್ಕಾರವು, ನಿಯಮಿಸಬಹುದಾದ ಅಂಥ ಸಂದರ್ಭಗಳಲ್ಲಿ ಮತ್ತು ಅಂಥ ಷರತ್ತುಗಳಿಗೆ ಒಳಪಟ್ಟು, ಅಧಿಸೂಚನೆಯ ಮೂಲಕ, ಕರ್ನಾಟಕ ಮಾರಾಟ ತೆರಿಗೆ ಅಧಿನಿಯಮ, 1957ರ (1957ರ ಕರ್ನಾಟಕ ಅಧಿನಿಯಮ ಸಂಖ್ಯೆ 25) ಉಪಬಂಧಗಳ ಅಡಿಯಲ್ಲಿ ಅಂಥ ಕೈಗಾರಿಕಾ ಘಟಕದ ಸಂಬಂಧದಲ್ಲಿ ಸರ್ಕಾರವು ಈಗಾಗಲೇ ತೆರಿಗೆ ವಿನಾಯಿತಿಯನ್ನು ಅಥವಾ ತೆರಿಗೆ ಸಂದಾಯದ ಮುಂದೂಡುವಿಕೆಯನ್ನು ಅಧಿಸೂಚಿಸಲಾಗಿದೆ ಎಂಬ ಷರತ್ತಿಗೆ ಒಳಪಟ್ಟು ಯಾವುದೇ ಅವಧಿಗೆ ಸಂಬಂಧಪಟ್ಟಂತೆ ಸಂದಾಯ ಮಾಡಬೇಕಾದ ತೆರಿಗೆಯನ್ನು ಪೂರ್ಣವಾಗಿ ಅಥವಾ ಅದರ ಯಾವುದೇ ಭಾಗವನ್ನು, ಯಾವುದೇ ಹೊಸ ಕೈಗಾರಿಕಾ ಘಟಕವು ಸಂದಾಯ ಮಾಡುವುದನ್ನು ಮುಂದೂಡಬಹುದು ಮತ್ತು ಯಾವುದೇ ಮುಂದೂಡಿದ ಅವಧಿಯು ಮುಕ್ತಾಯವಾಗುವುದಕ್ಕೆ ಮೊದಲು ಅಂಥ ತೆರಿಗೆಯ ಸಂದಾಯಕ್ಕೆ ಸಹ ಅನುಮತಿಸಬಹುದು.

(ಬಿ) ಈ ಅಧಿನಿಯಮದಲ್ಲಿ ಏನೇ ಒಳಗೊಂಡಿದ್ದರೂ, ಆದರೆ ಸರ್ಕಾರವು ಸಾಮಾನ್ಯ ಅಥವಾ ವಿಶೇಷ ಆದೇಶದ ಮೂಲಕ ನಿರ್ದಿಷ್ಟ ಪಡಿಸಬಹುದಾದ ಅಂಥ ಷರತ್ತುಗಳಿಗೆ ಒಳಪಟ್ಟು, ಕಾಲಕಾಲಕ್ಕೆ ಸರ್ಕಾರವು ಹೊರಡಿಸಿದ ಆದೇಶಗಳ ಮೇರೆಗೆ, ಮುಂದೂಡುವಿಕೆಯ ಮೂಲಕ, ಒಬ್ಬ ವ್ಯಾಪಾರಿಗೆ ಕೊಡಲಾದ ಪ್ರೋತ್ಸಾಹಗಳನ್ನು ಅರ್ಹತಾ ಪ್ರಮಾಣ ಪತ್ರದಿಂದಾಗಿ ಮಂಜೂರು ಮಾಡಲಾಗಿದ್ದಲ್ಲಿ ಮತ್ತು ಅಂಥ ವ್ಯಾಪಾರಿಯು ಸಂದಾಯ ಮಾಡಬೇಕಾದ ಯಾವುದೇ ಅಂಥ ತೆರಿಗೆ ಮೊಬಲಗಿಗೆ ಸಮಾನವಾದ ಬದ್ಧತೆಯನ್ನು ಕರ್ನಾಟಕ ಸರ್ಕಾರದ ಕೈಗಾರಿಕಾ ಮತ್ತು ವಾಣಿಜ್ಯ ಇಲಾಖೆಯ ಮೂಲಕ ಸಾಲವೆಂಬಂತೆ ಸೃಷ್ಟಿಸಲಾಗಿದ್ದರೆ, ಸಾರ್ವಜನಿಕ ಹಿತಾಸಕ್ತಿಯಲ್ಲಿ ಅಂಥ ತೆರಿಗೆಯನ್ನು ಸಂದಾಯಮಾಡಲಾಗಿದೆ ಎಂದು ಭಾವಿಸತಕ್ಕದ್ದು.

(ಸಿ) ಈ ಅಧಿನಿಯಮದಲ್ಲಿ ಏನೇ ಒಳಗೊಂಡಿದ್ದರೂ, (ಎ) ಖಂಡದ ಅಡಿಯಲ್ಲಿ ಮುಂದೂಡಿದ ತೆರಿಗೆಯ ಸಂದಾಯಕ್ಕೆ, 36ನೇ ಪ್ರಕರಣದ (2)ನೇ ಉಪಪ್ರಕರಣದ ಅಡಿಯಲ್ಲಿ ಬಡ್ಡಿ ಅನ್ವಯವಾಗತಕ್ಕದ್ದಲ್ಲ, ಪರಂತು, ಮುಂದೂಡಲಾದ ತೆರಿಗೆ ಸಂದಾಯಕ್ಕೆ ವಿಧಿಸಲಾದ ಷರತ್ತುಗಳನ್ನು ಪೂರೈಸಿರತಕ್ಕದ್ದು.

(4) ಈ ಅಧಿನಿಯಮದ ಅಡಿಯಲ್ಲಿ ಬಾಕಿ ಇರುವ ಇತರ ಯಾವುದೇ ಮೊಬಲಗನ್ನು, ಅನ್ಯಥಾ ನಿರ್ದಿಷ್ಟಪಡಿಸಿದ್ದ ಹೊರತು, ಅಂಥ ಮೊಬಲಗನ್ನು ವಿಧಿಸುವ ಆದೇಶವನ್ನು ಅಥವಾ ವ್ಯವಹರಣೆಗಳನ್ನು ಜಾರಿಗೊಳಿಸಿದ ದಿನಾಂಕದಿಂದ ಹತ್ತು ದಿನಗಳೊಳಗೆ ಸಂದಾಯ ಮಾಡತಕ್ಕದ್ದು.

(5) ಆಯುಕ್ತನು ಅಥವಾ ಸರ್ಕಾರವು, ತಾನು ನಿರ್ದಿಷ್ಟಪಡಿಸಬಹುದಾದ ಅಂಥ ಷರತ್ತುಗಳಿಗೆ ಒಳಪಟ್ಟು ಯಾವೊಬ್ಬ ವ್ಯಕ್ತಿ ಅಥವಾ ವ್ಯಕ್ತಿಗಳ ವರ್ಗವು ಯಾವುದೇ ಅವಧಿಗೆ ಸಂಬಂಧಪಟ್ಟಂತೆ ಸಂದಾಯ ಮಾಡಬೇಕಾದ ಬಡ್ಡಿಯನ್ನು ಪೂರ್ಣವಾಗಿ ಅಥವಾ ಭಾಗಶಃ ಆದೇಶದ ಮೂಲಕ ಮಾಫಿ ಮಾಡಬಹುದು.

(6) ಸಂದಾಯ ಮಾಡಿದ ಮೊಬಲಗು, ತೆರಿಗೆಯ ಅಥವಾ ಬಾಕಿ ಇರುವ ಯಾವುದೇ ಮೊಬಲಗಿನ ಮತ್ತು ಸಂದಾಯ ಮಾಡಬೇಕಾದ ಬಡ್ಡಿಯ ಒಟ್ಟಾರೆ ಮೊಬಲಗಿಗಿಂತ ಕಡಿಮೆಯಾಗಿದ್ದಲ್ಲಿ ಹಾಗೆ ಸಂದಾಯ ಮಾಡಲಾದ ಮೊಬಲಗನ್ನು ಸಂದಾಯ ಮಾಡಬೇಕಾದ ಬಡ್ಡಿಗೆ ಮೊದಲು ಹೊಂದಾಣಿಕೆ ಮಾಡತಕ್ಕದ್ದು ಮತ್ತು ಬಾಕಿ ಯಾವುದಾದರೂ ಉಳಿದಲ್ಲಿ ಅದನ್ನು ತೆರಿಗೆ ಅಥವಾ ಇತರ ಯಾವುದೇ ಬಾಕಿ ಇರುವ ಮೊಬಲಗಿಗೆ ಹೊಂದಾಣಿಕೆ ಮಾಡತಕ್ಕದ್ದು.

(7) ಒಬ್ಬ ನೋಂದಾಯಿತ ವ್ಯಾಪಾರಿಯು, ಈ ಅಧಿನಿಯಮಕ್ಕೆ ಅನುಸಾರವಾಗಿ ಒಂದು ಪರಿಷ್ಕೃತ ವಿವರ ಪಟ್ಟಿಯನ್ನು ಒದಗಿಸಿದ್ದು, ಅದು ಮೂಲ ವಿವರ ಪಟ್ಟಿಗೆ ಅನುಸಾರವಾಗಿ ಸಂದಾಯ ಮಾಡಿದ ಅಥವಾ ಸಂದಾಯ ಮಾಡಬೇಕಾದ ಬಾಕಿ ಮೊಬಲಗಿಗಿಂತ ಹೆಚ್ಚಿನ ತೆರಿಗೆ ಮೊಬಲಗನ್ನು ತೋರಿಸುತ್ತಿದ್ದಲ್ಲಿ, ಆ ಪರಿಷ್ಕೃತ ವಿವರ ಪಟ್ಟಿಯೊಂದಿಗೆ ನಿಯಮಿಸಬಹುದಾದಂತೆ ಅಂಥ ರೀತಿಯಲ್ಲಿ ಹಾಗೆ ಸಂದಾಯವಾಗಬೇಕಾದ ತೆರಿಗೆಯನ್ನು ಸಂದಾಯ ಮಾಡತಕ್ಕದ್ದು.

(8) ಸಂದಾಯದ ನಿಗದಿತ ದಿನಾಂಕದ ತರುವಾಯ ಈ ಅಧಿನಿಯಮದ ಅಡಿಯಲ್ಲಿ ಯಾವುದೇ ಮೊಬಲಗು ಸಂದಾಯವಾಗದೇ ಉಳಿದಿದ್ದಲ್ಲಿ ಅದನ್ನು ಈ ಅಧಿನಿಯಮದ ಅಡಿಯಲ್ಲಿ ನಿರ್ದಿಷ್ಟಪಡಿಸಿದ ರೀತಿಯಲ್ಲಿ ವ್ಯಾಪಾರಿಯಿಂದ ವಸೂಲಿ ಮಾಡತಕ್ಕದ್ದು.

(9) ಈ ಅಧಿನಿಯಮದ ಅಡಿಯಲ್ಲಿ ಒಬ್ಬ ವ್ಯಾಪಾರಿಯಿಂದ ಅಥವಾ ಯಾವೊಬ್ಬ ವ್ಯಕ್ತಿಯಿಂದ ಬಾಕಿ ಇರುವ ಅಥವಾ ನಿರ್ದರಣೆ ಮಾಡಿದ ಯಾವುದೇ ತೆರಿಗೆ ಅಥವಾ ಬಾಕಿ ಇರುವ ಯಾವುದೇ ಇತರ ಮೊಬಲಗನ್ನು ಇತರ ಯಾವುದೇ ರೀತಿಯ ಸಂಗ್ರಹಣೆಗೆ ಪ್ರತಿಕೂಲ ಉಂಟುಮಾಡದೆ ಎಂದರೆ,-

(ಎ) ಅದು ಭೂ-ಕಂದಾಯದ ಬಾಕಿಯಾಗಿದ್ದರೆ ಹೇಗೋ ಹಾಗೆ ವಸೂಲಿ ಮಾಡತಕ್ಕದ್ದು. ಅಥವಾ

(ಬಿ) ನಿಯಮಿಸಬಹುದಾದಂಥ ರೀತಿಯಲ್ಲಿ, ನಿಯಮಿಸಲಾದ ಪ್ರಾಧಿಕಾರವು ಅಥವಾ ನಿಯಮಿಸಲಾದ ಅಧಿಕಾರಿಯು, ಅಂಥ ವ್ಯಾಪಾರಿಯ ಅಥವಾ ಯಾವೊಬ್ಬ ಇತರ ವ್ಯಕ್ತಿಯ ಯಾವುದೇ ಸ್ವತ್ತಿನ ಜಪ್ತಿ ಮತ್ತು ಮಾರಾಟದ ಮೂಲಕ ಅಥವಾ ಜಪ್ತಿ ಇಲ್ಲದೇ ಮಾರಾಟದ ಮೂಲಕ ವಸೂಲಿ ಮಾಡತಕ್ಕದ್ದು ಮತ್ತು ಅಂಥ ಮಾರಾಟದ ಸಂಬಂಧದಲ್ಲಿ ನೀಡಲಾದ ಯಾವುದೇ ನಿಯಮಿಸಲಾದ ಪ್ರಮಾಣ ಪತ್ರವನ್ನು ಅಂಥ ನ್ಯಾಯಾಲಯದ ಒಂದು ಡಿಕ್ರಿ ಎಂಬಂತೆ ಅದೇ ರೀತಿಯಲ್ಲಿ ಜಾರಿಗೊಳಿಸತಕ್ಕದ್ದು; ಅಥವಾ

(ಸಿ) ದಂಡ ಪ್ರಕ್ರಿಯಾ ಸಂಹಿತೆ, 1973 (1974ರ ಕೇಂದ್ರ ಅಧಿನಿಯಮ 2) ರಲ್ಲಿ ಏನೇ ಒಳಗೊಂಡಿದ್ದರೂ, ಯಾವೊಬ್ಬ ಮ್ಯಾಜಿಸ್ಟ್ರೇಟನಿಗೆ ಅರ್ಜಿ ಸಲ್ಲಿಸಿದಾಗ, ಅಂಥ ಮ್ಯಾಜಿಸ್ಟ್ರೇಟನು ವಿಧಿಸಿದ ದಂಡವಾಗಿದ್ದರೆ ಹೇಗೋ ಹಾಗೆ ವಸೂಲಿ ಮಾಡತಕ್ಕದ್ದು.

(10) ಈ ಅಧಿನಿಯಮದ ಅಡಿಯಲ್ಲಿ ಮಾಡಿದ ಯಾವುದೇ ಆದೇಶದ ಪರಿಷ್ಕರಣೆಗಾಗಿ ಒಬ್ಬ ವ್ಯಾಪಾರಿ ಅಥವಾ ಇತರ ವ್ಯಕ್ತಿಯು ಅಪೀಲು ಸಲ್ಲಿಸಿದ್ದಲ್ಲಿ ಅಥವಾ ಅರ್ಜಿ ಸಲ್ಲಿಸಿದ್ದಲ್ಲಿ ಮತ್ತು ತೆರಿಗೆಯ ಅಥವಾ ಇತರ ಮೊಬಲಗಿನ ಸಂದಾಯಕ್ಕೆ ಸಂಬಂಧಪಟ್ಟಂತೆ ಅಪೀಲು ಅಥವಾ ಪರಿಷ್ಕರಣೆ ಪ್ರಾಧಿಕಾರವು ಮಾಡಿದ ಆದೇಶವನ್ನು ಪಾಲಿಸಿದ್ದಲ್ಲಿ, ಪರಿಷ್ಕರಣೆಗಾಗಿನ ಅಂಥ ಅಪೀಲು ಅಥವಾ ಅರ್ಜಿಯು ವಿಲೇವಾರಿಯಾಗುವವರೆಗೆ ಈ ಪ್ರಕರಣದ ಅಡಿಯಲ್ಲಿ ವಸೂಲಾತಿಗಾಗಿ ಯಾವುದೇ ವ್ಯವಹರಣೆಯನ್ನು ಕೈಗೊಳ್ಳತಕ್ಕದ್ದಲ್ಲ ಅಥವಾ ಮುಂದುವರಿಸತಕ್ಕದ್ದಲ್ಲ.

(11) ಉಚ್ಚ ನ್ಯಾಯಾಲಯವು, ತಾನಾಗಿಯೇ ಆಗಲಿ ಅಥವಾ ಆಯುಕ್ತನು ಅಥವಾ ಆದೇಶದಿಂದ ಬಾಧಿತನಾದ ಯಾವೊಬ್ಬ ವ್ಯಕ್ತಿಯು ಸಲ್ಲಿಸಿದ ಅರ್ಜಿಯ ಮೇಲೆ (9)ನೇ ಉಪ-ಪ್ರಕರಣದ (ಸಿ) ಖಂಡದ ಅಡಿಯಲ್ಲಿ ಮ್ಯಾಜಿಸ್ಟ್ರೇಟನು ಮಾಡಿದ ಯಾವುದೇ ಆದೇಶವನ್ನು ಪರಿಷ್ಕರಿಸಬಹುದು.

43. ರಿಸೀವರನ ಕರ್ತವ್ಯಗಳು.- (1) ಯಾವುದೇ ನ್ಯಾಯಾಲಯವು ನೇಮಕ ಮಾಡಿದ ಒಬ್ಬ ರಿಸೀವರನು, ರಿಸೀವರನ ಸ್ಥಾನಕ್ಕೆ ನೇಮಕಗೊಂಡ ಹದಿನಾಲ್ಕು ದಿನಗಳೊಳಗೆ ಅಥವಾ ರಾಜ್ಯದಲ್ಲಿ ಆಸ್ತಿಯನ್ನು ಸ್ವಾಧೀನಕ್ಕೆ ತೆಗೆದುಕೊಂಡ ತರುವಾಯ, ಇವುಗಳಲ್ಲಿ ಯಾವುದು ಮೊದಲೋ ಆಗ ಅದರ ಬಗ್ಗೆ ಲಿಖಿತದಲ್ಲಿ ಆಯುಕ್ತನಿಗೆ ಅಧಿಸೂಚಿಸತಕ್ಕದ್ದು.

(2) ಆಯುಕ್ತನು, ಯಾವ ವ್ಯಕ್ತಿಯ ಆಸ್ತಿಗಳು ರಿಸೀವರನ ಸ್ವಾಧೀನದಲ್ಲಿವೆಯೋ ಆ ವ್ಯಕ್ತಿಯು ಸಂದಾಯ ಮಾಡತಕ್ಕ ಅಥವಾ ಸಂದಾಯ ಮಾಡಬೇಕಾದ ಯಾವುದೇ ತೆರಿಗೆಯನ್ನು ಸಂದಾಯಮಾಡುವುದಕ್ಕಾಗಿ ಸಾಕಷ್ಟಾಗುವುದೆಂದು ಕಂಡು ಬರುವ ಮೊಬಲಗನ್ನು ಲಿಖಿತದಲ್ಲಿ ರಿಸೀವರನಿಗೆ ಅಧಿಸೂಚಿಸಬಹುದು.

(3) ಒಬ್ಬ ರಿಸೀವರನು, ರಿಸೀವರನ ಸಾಮರ್ಥ್ಯದಲ್ಲಿ ತಾನು ಧಾರಣೆ ಮಾಡಿದ ರಾಜ್ಯದಲ್ಲಿರುವ ಯಾವುದೇ ಆಸ್ತಿಯನ್ನು, ಆಯುಕ್ತನ ಅಥವಾ ಆತನಿಂದ ಪ್ರಾಧಿಕೃತನಾದ ಯಾವೊಬ್ಬ ಇತರ ಅಧಿಕಾರಿಯ ಲಿಖಿತ ಪೂರ್ವಾನುಮತಿಯಿಲ್ಲದೆ ತನ್ನ ವಶದಿಂದ ಬಿಟ್ಟುಕೊಡತಕ್ಕದ್ದಲ್ಲ.

(4) ಒಬ್ಬ ರಿಸೀವರನು,-

(ಎ) (2)ನೇ ಉಪ-ಪ್ರಕರಣದ ಅಡಿಯಲ್ಲಿ ಆಯುಕ್ತನು ಅಧಿಸೂಚಿಸಿದ ಮೊಬಲಗನ್ನು ಅಥವಾ ಆಯುಕ್ತನು ಆ ತರುವಾಯ ನಿಗದಿಪಡಿಸಬಹುದಾದಂತೆ ಅಂಥ ಕಡಿಮೆ ಮೊಬಲಗನ್ನು ಆಸ್ತಿಯ ಮಾರಾಟದ ಉತ್ಪತ್ತಿಯಿಂದ ತೆಗೆದಿಡತಕ್ಕದ್ದು;

(ಬಿ) ಆಸ್ತಿಯ ಮಾಲೀಕತ್ವ ಹೊಂದಿದ ವ್ಯಕ್ತಿಯು ಸಂದಾಯಮಾಡಬೇಕಾದ ತೆರಿಗೆಯ ಮೊಬಲಗಿನಷ್ಟರಮಟ್ಟಿಗೆ ಬದ್ಧನಾಗಿರತಕ್ಕದ್ದು; ಮತ್ತು

(ಸಿ) ಈ ಪ್ರಕರಣದ ಯಾವುದೇ ಉಪಬಂಧದಲ್ಲಿ ಏನೇ ಇದ್ದರೂ, ಈ ಪ್ರಕರಣದಲ್ಲಿ ಉಲ್ಲೇಖಿಸಲಾದ ತೆರಿಗೆಗಿಂತ ಆದ್ಯತೆ ಹೊಂದಿರುವ ಯಾವುದೇ ಋಣವನ್ನು ಸಂದಾಯ ಮಾಡಬಹುದು.

(5) ರಿಸೀವರನು, ಈ ಪ್ರಕರಣದ ಅಗತ್ಯಗಳನ್ನು ಪಾಲಿಸಲು ವಿಫಲನಾದರೆ ಮತ್ತು ಅಷ್ಟರಮಟ್ಟಿಗೆ (2)ನೇ ಉಪ-ಪ್ರಕರಣದಲ್ಲಿ ಉಲ್ಲೇಖಿಸಲಾದ ತೆರಿಗೆ ಸಂಬಂಧದಲ್ಲಿ (4)ನೇ ಉಪಪ್ರಕರಣದ ಅಡಿಯಲ್ಲಿ ಸಂದಾಯಮಾಡುವುದಕ್ಕೆ ಅಗತ್ಯವಿರುವ ಯಾವುದೇ ಮೊಬಲಗಿನಷ್ಟನ್ನು ತೆಗೆದಿರಿಸಲು ರಿಸೀವರನು ವೈಯಕ್ತಿಕವಾಗಿ ಬದ್ಧನಾಗಿರುತ್ತಾನೆ.

(6) ಈ ಪ್ರಕರಣದಲ್ಲಿ "ರಿಸೀವರ್" ಎಂಬುದು, ರಾಜ್ಯದಲ್ಲಿರುವ ಆಸ್ತಿಯ ಸಂಬಂಧದಲ್ಲಿ,-

(ಎ) ಕಂಪನಿಯ ಒಬ್ಬ ಸಮಾಪಕ; ಅಥವಾ

- (ಬಿ) ನ್ಯಾಯಾಲಯದ ಹೊರಗಿನ ಅಥವಾ ನ್ಯಾಯಾಲಯವು ನೇಮಕ ಮಾಡಿದ ಒಬ್ಬ ರಿಸೀವರ್; ಅಥವಾ
 (ಸಿ) ಒಬ್ಬ ದಿವಾಳಿದಾರನಾದ ವ್ಯಕ್ತಿಗಾಗಿ ಒಬ್ಬ ಟ್ರಸ್ಟೀ; ಅಥವಾ
 (ಡಿ) ಸ್ವಾಧೀನತೆ ಹೊಂದಿರುವ ಒಬ್ಬ ಅಡಮಾನ ಪಡೆದವ; ಅಥವಾ
 (ಇ) ಮೃತನಾದ ವ್ಯಕ್ತಿಯ ಎಸ್ಟೇಟಿನ ಒಬ್ಬ ನಿರ್ವಾಹಕ; ಅಥವಾ
 - ಕಾನೂನು ಬದ್ಧವಾಗಿ ಅಸಮರ್ಥಗೊಳಿಸಲಾದ ಒಬ್ಬ ವ್ಯಕ್ತಿಯ ವ್ಯವಹಾರವನ್ನು ನಡೆಸುತ್ತಿರುವ ಯಾವೊಬ್ಬ ಇತರ ವ್ಯಕ್ತಿಯನ್ನು,
 - ಒಳಗೊಳ್ಳುತ್ತದೆ.

44. ಕಂಪೆನಿಗಳಿಗೆ ಸಂಬಂಧಪಟ್ಟಂತೆ ವಿಶೇಷ ಉಪಬಂಧಗಳು.- (1) ಕಂಪೆನಿಗಳ ಅಧಿನಿಯಮ 1956ರಲ್ಲಿ (1956ರ 1) ಏನೇ ಒಳಗೊಂಡಿದ್ದರೂ, ಈ ಅಧಿನಿಯಮದ ಅಡಿಯಲ್ಲಿ, ಯಾವುದೇ ಅವಧಿಗಾಗಿ ಒಂದು ಕಂಪನಿಯಿಂದ ಯಾವುದೇ ತೆರಿಗೆ ಬಾಕಿ ಇದ್ದಾಗ ಅಥವಾ ಅದರ ತೆರಿಗೆ ನಿರ್ದರಣೆ ಮಾಡಿದ್ದು, ಅದನ್ನು ವಸೂಲಿ ಮಾಡದಿದ್ದಾಗ, ಆಗ ತೆರಿಗೆಯು ಬಾಕಿ ಇದ್ದ ಅವಧಿಯ ಯಾವುದೇ ಸಮಯದಲ್ಲಿ ಆ ಕಂಪನಿಯ ನಿರ್ದೇಶಕನಾಗಿರುವ ಅಥವಾ ನಿರ್ದೇಶಕನಾಗಿದ್ದ ಪ್ರತಿಯೊಬ್ಬ ವ್ಯಕ್ತಿಯು, ಆ ಕಂಪನಿಯ ವ್ಯವಹಾರಗಳ ಸಂಬಂಧದಲ್ಲಿ ತೆರಿಗೆ ವಸೂಲಿ ಮಾಡಿಲ್ಲದಿರುವುದು ತನ್ನಿಂದ ಕರ್ತವ್ಯದ ಯಾವುದೇ ಒಟ್ಟಾರೆ ಉಪೇಕ್ಷೆ, ತಪ್ಪು ಗ್ರಹಿಕೆ ಅಥವಾ ಕರ್ತವ್ಯ ಲೋಪದಿಂದ ಉಂಟಾದದ್ದಲ್ಲವೆಂಬುದನ್ನು ರುಜುವಾತುಪಡಿಸಿದ ಹೊರತು, ಅಂಥ ತೆರಿಗೆ ಸಂದಾಯಕ್ಕಾಗಿ ಜಂಟಿಯಾಗಿ ಮತ್ತು ಪ್ರತ್ಯೇಕವಾಗಿ ಹೊಣೆಗಾರರಾಗಿರತಕ್ಕದ್ದು.

- (2) (ಎ) ಈ ಅಧಿನಿಯಮದ ಅಡಿಯಲ್ಲಿ ಅಪರಾಧವನ್ನು ಮಾಡುವ ವ್ಯಕ್ತಿಯು ಒಂದು ಕಂಪೆನಿಯಾಗಿದ್ದರೆ, ಆ ಕಂಪೆನಿಯು ಮತ್ತು ಅಪರಾಧವು ನಡೆದ ಕಾಲದಲ್ಲಿ ಅದರ ವ್ಯವಹಾರವನ್ನು ನಡೆಸುವುದಕ್ಕಾಗಿ ಕಂಪೆನಿಯ ಪ್ರಭಾರದಲ್ಲಿರುವ ಅಥವಾ ಅದಕ್ಕೆ ಜವಾಬ್ದಾರನಾದ ಪ್ರತಿಯೊಬ್ಬ ವ್ಯಕ್ತಿಯು ಆ ಅಪರಾಧದ ಬಗ್ಗೆ ತಪ್ಪಿತಸ್ಥನಾಗಿರುವುದಾಗಿ ಭಾವಿಸತಕ್ಕದ್ದು ಮತ್ತು ತದನುಸಾರವಾಗಿ ತನ್ನ ವಿರುದ್ಧ ವ್ಯವಹರಣೆಗೆ ಬದ್ಧನಾಗಿರತಕ್ಕದ್ದು ಮತ್ತು ಶಿಕ್ಷೆಗೆ ಗುರಿಯಾಗತಕ್ಕದ್ದು;
 (ಬಿ) ಮೇಲಿನ (ಎ) ಖಂಡದಲ್ಲಿ ಉಲ್ಲೇಖಿಸಲಾದ ಅಂಥ ಯಾವೊಬ್ಬ ವ್ಯಕ್ತಿಯು, ಅಪರಾಧವು ತನಗೆ ತಿಳಿಯದಂತೆ ನಡೆಯಿತೆಂದು ಅಥವಾ ಅಂಥ ಅಪರಾಧ ನಡೆಯುವುದನ್ನು ತಡೆಗಟ್ಟಲು ಎಲ್ಲಾ ಯುಕ್ತ ಜಾಗರೂಕತೆ ವಹಿಸಿದ್ದನೆಂದು ಅವನು ರುಜುವಾತುಪಡಿಸಿದರೆ ಅವನು ಯಾವುದೇ ಶಿಕ್ಷೆಗೆ ಗುರಿಯಾಗತಕ್ಕದ್ದಲ್ಲ;
 (ಸಿ) ಮೇಲಿನ (ಎ) ಖಂಡದಲ್ಲಿ ಏನೇ ಒಳಗೊಂಡಿದ್ದರೂ, ಈ ಅಧಿನಿಯಮದ ಅಡಿಯಲ್ಲಿ ಒಂದು ಅಪರಾಧವನ್ನು ಕಂಪೆನಿಯು ಮಾಡಿರುವಲ್ಲಿ ಮತ್ತು ಅಪರಾಧವು ಕಂಪನಿಯ ಯಾವೊಬ್ಬ ನಿರ್ದೇಶಕ, ವ್ಯವಸ್ಥಾಪಕ, ವ್ಯವಸ್ಥಾಪಕ ಏಜೆಂಟ್ ಅಥವಾ ಇತರ ಯಾವೊಬ್ಬ ಅಧಿಕಾರಿಯ ಸಮ್ಮತಿಯಿಂದ ಅಥವಾ ಪರೋಕ್ಷ ಸಮ್ಮತಿಯಿಂದ ನಡೆಯಿತೆಂದು ರುಜುವಾತಾದಲ್ಲಿ ಅಥವಾ ಯಾವುದೇ ನಿರ್ಲಕ್ಷ್ಯತೆಯಿಂದ ನಡೆಯಿತೆಂದು ಆರೋಪಿಸ ಬಹುದಾಗಿರುವಲ್ಲಿ ಅಂಥ ನಿರ್ದೇಶಕ, ವ್ಯವಸ್ಥಾಪಕ, ವ್ಯವಸ್ಥಾಪಕ ಏಜೆಂಟ್ ಅಥವಾ ಯಾವೊಬ್ಬ ಇತರ ಅಧಿಕಾರಿಯನ್ನು ಸಹ ಅಂಥ ಅಪರಾಧದ ಬಗ್ಗೆ ತಪ್ಪಿತಸ್ಥನೆಂದು ಭಾವಿಸತಕ್ಕದ್ದು ಮತ್ತು ತದನುಸಾರವಾಗಿ ಅವರ ವಿರುದ್ಧದ ವ್ಯವಹರಣೆಗೆ ಮತ್ತು ಶಿಕ್ಷೆಗೆ ಗುರಿಯಾಗತಕ್ಕದ್ದು.

(3) ಒಂದು ನ್ಯಾಯಾಲಯದ ಅಥವಾ ಕೇಂದ್ರ ಸರ್ಕಾರದ ಆದೇಶದಿಂದ ಎರಡು ಅಥವಾ ಹೆಚ್ಚಿನ ಕಂಪೆನಿಗಳನ್ನು ಸಮ್ಮಿಶ್ರಿತಗೊಳಿಸಬೇಕಾದಾಗ ಮತ್ತು ಆದೇಶದ ದಿನಾಂಕಕ್ಕೆ ಮೊದಲಿನ ಒಂದು ದಿನಾಂಕದಿಂದ ಆದೇಶವು ಪರಿಣಾಮಕಾರಿಯಾಗಬೇಕಾಗಿದ್ದರೆ ಮತ್ತು ಅಂಥ ಆದೇಶವು ಯಾವ ದಿನಾಂಕದಂದು ಪ್ರಾರಂಭವಾಗಬೇಕಾಗಿದ್ದರೂ ಆ ದಿನಾಂಕದಿಂದ ಮತ್ತು ಆದೇಶದ ದಿನಾಂಕಕ್ಕೆ ಮುಕ್ತಾಯಗೊಂಡ ಅವಧಿಯಲ್ಲಿ ಅಂಥ ಎರಡು ಅಥವಾ ಹೆಚ್ಚಿನ ಕಂಪೆನಿಗಳು ಪರಸ್ಪರ ಯಾವುದೇ ಸರಕುಗಳನ್ನು ಮಾರಾಟ ಮಾಡಿದ್ದರೆ ಅಥವಾ ಖರೀದಿಸಿದ್ದರೆ, ಆಗ, ಅಂಥ ಮಾರಾಟ ಅಥವಾ ಖರೀದಿಯ ವ್ಯವಹಾರಗಳನ್ನು ಸಂಬಂಧಪಟ್ಟ ಕಂಪೆನಿಗಳ ಮಾರಾಟ ಅಥವಾ ಖರೀದಿಯ ವಹಿವಾಟಿನಲ್ಲಿ ಸೇರಿಸಲಾಗುವುದು ಮತ್ತು ತದನುಸಾರವಾಗಿ, ತೆರಿಗೆ ನಿರ್ದರಣೆ ಮಾಡಲಾಗುವುದು ಮತ್ತು ಸದರಿ ಎರಡು ಅಥವಾ ಹೆಚ್ಚಿನ ಕಂಪೆನಿಗಳನ್ನು ಸದರಿ ಆದೇಶದ ದಿನಾಂಕದವರೆಗಿನ ಎಲ್ಲಾ ಅವಧಿಗಳಿಗಾಗಿ ಬೇರೆ ಬೇರೆ ಕಂಪೆನಿಗಳೆಂದು ಪರಿಗಣಿಸತಕ್ಕದ್ದು ಮತ್ತು ಸದರಿ ಕಂಪೆನಿಗಳ ನೋಂದಣಿ ಪ್ರಮಾಣಪತ್ರಗಳನ್ನು ಸದರಿ ಆದೇಶದ ದಿನಾಂಕದಿಂದ ಜಾರಿಗೆ ಬರುವಂತೆ ಅವಶ್ಯಕವಿದ್ದಲ್ಲಿ ರದ್ದುಗೊಳಿಸತಕ್ಕದ್ದು.

45. ಕೆಲವು ಇತರ ವ್ಯಕ್ತಿಗಳಿಂದ ತೆರಿಗೆ, ದಂಡ ಅಥವಾ ಇತರ ಯಾವುದೇ ಮೊಬಲಗಿನ ವಸೂಲಿ.- (1) ನಿಯಮಿಸಲಾದ ಪ್ರಾಧಿಕಾರವು, ಯಾವುದೇ ಕಾಲದಲ್ಲಿ ಅಥವಾ ಕಾಲಕಾಲಕ್ಕೆ ಲಿಖಿತ ನೋಟೀಸು ನೀಡುವ ಮೂಲಕ, ಅದರ ಒಂದು ಪ್ರತಿಯನ್ನು ನಿಯಮಿಸಲಾದ ಪ್ರಾಧಿಕಾರವು, ತನಗೆ ತಿಳಿದಿರುವ ವ್ಯಾಪಾರಿಯ ಇತ್ತೀಚಿನ ವಿಳಾಸಕ್ಕೆ ಕಳುಹಿಸಿ, ವ್ಯಾಪಾರಿಗೆ ಯಾವ ವ್ಯಕ್ತಿಯಿಂದ ಹಣ ಬಾಕಿ ಇದೆಯೋ ಅಥವಾ ಬಾಕಿಯಾಗಬಹುದೋ ಆ ಯಾವೊಬ್ಬ ವ್ಯಕ್ತಿ ಅಥವಾ ವ್ಯಾಪಾರಿಗಾಗಿ ಅಥವಾ ಅವನ ನಿಮಿತ್ತವಾಗಿ ಹಣವನ್ನು ಹೊಂದಿರುವ ಅಥವಾ ತರುವಾಯ ಹೊಂದಬಹುದಾದ ಯಾವೊಬ್ಬ ವ್ಯಕ್ತಿಯನ್ನು, ಹಣ ಬಾಕಿಯಾದ ಅಥವಾ ಹೊಂದಿದ ತಕ್ಷಣವೇ ಆಗಲಿ ಅಥವಾ ನೋಟೀಸಿನಲ್ಲಿ ನಿರ್ದಿಷ್ಟಪಡಿಸಿದ ಕಾಲದೊಳಗೆ ಆಗಲಿ, ಹಾಗೆ ಬಾಕಿಯಾಗುವುದಕ್ಕೆ ಅಥವಾ ಹೊಂದಿರುವುದಕ್ಕೆ ಮುಂಚಿತವಾಗಿಲ್ಲದಂತೆ, ನಿಯಮಿಸಲಾದ ಪ್ರಾಧಿಕಾರಕ್ಕೆ ತೆರಿಗೆ ಬಾಕಿಗಳು ಅಥವಾ ದಂಡಕ್ಕೆ ಸಂಬಂಧಿಸಿದಂತೆ ವ್ಯಾಪಾರಿಯಿಂದ ಬಾಕಿಯಾಗುವ ಮೊಬಲಗನ್ನು ಸಂದಾಯ ಮಾಡುವುದಕ್ಕೆ ಸಾಕಾಗುವಷ್ಟು ಹಣವನ್ನು ಅಥವಾ ಅದು ಮೊಬಲಗಿಗೆ ಸಮನಾಗಿದ್ದಲ್ಲಿ ಅಥವಾ ಕಡಿಮೆಯಾಗಿದ್ದಲ್ಲಿ, ಆ ಪೂರ್ಣ ಮೊತ್ತವನ್ನು ಸಂದಾಯಮಾಡುವಂತೆ ಅಗತ್ಯಪಡಿಸಬಹುದು.

(2) ನಿಯಮಿಸಲಾದ ಪ್ರಾಧಿಕಾರವು, ಯಾವುದೇ ಕಾಲದಲ್ಲಿ ಅಥವಾ ಕಾಲಕಾಲಕ್ಕೆ ಯಾವುದೇ ಅಂಥ ನೋಟೀಸನ್ನು ತಿದ್ದುಪಡಿ ಮಾಡಬಹುದು ಅಥವಾ ರದ್ದುಪಡಿಸಬಹುದು ಅಥವಾ ನೋಟೀಸಿನ ಅನುಸರಣೆಯಲ್ಲಿ ಯಾವುದೇ ಸಂದಾಯ ಮಾಡುವುದಕ್ಕಾಗಿ ಸಮಯವನ್ನು ವಿಸ್ತರಿಸಬಹುದು.

(3) ಈ ಪ್ರಕರಣದ ಅಡಿಯಲ್ಲಿ ನೋಟೀಸಿನ ಪಾಲನೆಯಲ್ಲಿ ಯಾವುದೇ ಸಂದಾಯವನ್ನು ಮಾಡುವ ಯಾವೊಬ್ಬ ವ್ಯಕ್ತಿಯು, ಅವನು ವ್ಯಾಪಾರಿಯ ಅಧಿಕಾರದ ಮೇರೆಗೆ ಸಂದಾಯವನ್ನು ಮಾಡಿರುವುದಾಗಿ ಭಾವಿಸತಕ್ಕದ್ದು ಮತ್ತು ನಿಯಮಿಸಲಾದ ಪ್ರಾಧಿಕಾರದ ರಸೀದಿಯು, ಆ ರಸೀದಿಯಲ್ಲಿ ಉಲ್ಲೇಖಿಸಲಾದ ಮೊಬಲಗಿನಷ್ಟರಮಟ್ಟಿಗೆ ಅಂಥ ವ್ಯಕ್ತಿಯ ಹೊಣೆಗಾರಿಕೆಯ ಬಗ್ಗೆ ಉಚಿತ ಮತ್ತು ಸಾಕಷ್ಟು ವಿಮೋಚನೆಯಾಗಿರತಕ್ಕದ್ದು.

(4) ಈ ಪ್ರಕರಣದಲ್ಲಿ ಉಲ್ಲೇಖಿಸಿದ ನೋಟೀಸಿನ ಸ್ವೀಕೃತಿಯ ತರುವಾಯ ವ್ಯಾಪಾರಿಯು, ಯಾವುದೇ ಹೊಣೆಗಾರಿಕೆಯನ್ನು ವಿಮೋಚನೆಗೊಳಿಸುವ ಯಾವೊಬ್ಬ ವ್ಯಕ್ತಿಯು ವಿಮೋಚನೆಗೊಳಿಸಿದ ಹೊಣೆಗಾರಿಕೆಯಷ್ಟರಮಟ್ಟಿಗೆ ಅಥವಾ ಈ ಅಧಿನಿಯಮದ ಅಡಿಯಲ್ಲಿ ಬಾಕಿಯಾಗಿರುವ ಮೊಬಲಗಿಗಾಗಿ ವ್ಯಾಪಾರಿಯ ಹೊಣೆಗಾರಿಕೆಯಷ್ಟರಮಟ್ಟಿಗೆ, ಇವುಗಳಲ್ಲಿ ಯಾವುದು ಕಡಿಮೆಯೋ ಅಷ್ಟರಮಟ್ಟಿಗೆ ನಿಯಮಿಸಲಾದ ಪ್ರಾಧಿಕಾರಕ್ಕೆ ವೈಯಕ್ತಿಕವಾಗಿ ಬದ್ಧನಾಗಿರತಕ್ಕದ್ದು.

(5) ಈ ಪ್ರಕರಣದ ಅಡಿಯಲ್ಲಿ ನೋಟೀಸನ್ನು ಕಳುಹಿಸಲಾಗಿರುವ ಯಾವೊಬ್ಬ ವ್ಯಕ್ತಿಯು, ಅಂಥ ನೋಟೀಸನ್ನು ನೀಡಿದ್ದ ನಿಯಮಿಸಲಾದ ಪ್ರಾಧಿಕಾರಕ್ಕೆ ಅಥವಾ ಸತ್ಯಾಪನೆಗಾಗಿ ಯಾವ ಅಧಿಕಾರಿಗೆ ವಿಷಯವನ್ನು ಉಲ್ಲೇಖಿಸಲಾಗಿದೆಯೋ ಆ ಅಧಿಕಾರಿಗೆ ತಗಾದೆ ಮಾಡಲಾಗಿದ್ದ ಯಾವುದೇ ಮೊತ್ತ ಅಥವಾ ಅದರ ಭಾಗವು ಅವನಿಂದ ವ್ಯಾಪಾರಿಗೆ ಬಾಕಿ ಇಲ್ಲ ಎಂಬುದನ್ನು ಅಥವಾ ಅವನು ವ್ಯಾಪಾರಿಗಾಗಿ ಅಥವಾ ಅವನ ನಿಮಿತ್ತವಾಗಿ ಯಾವುದೇ ಹಣವನ್ನು ಹೊಂದಿಲ್ಲವೆಂಬುದನ್ನು ಮನವರಿಕೆಯಾಗುವಂತೆ ರುಜುವಾತುಪಡಿಸಿದಲ್ಲಿ, ಆಗ ಅದಕ್ಕೆ ಆಕ್ಷೇಪಿಸಿರುವಲ್ಲಿ, ಈ ಪ್ರಕರಣದಲ್ಲಿ ಒಳಗೊಂಡಿರುವುದು ಯಾವುದೂ ತಗಾದೆ ಮೊಬಲಗನ್ನು ಅಥವಾ ಅದರ ಭಾಗವನ್ನು ನಿಯಮಿಸಲಾದ ಪ್ರಾಧಿಕಾರಕ್ಕೆ ಸಂದಾಯ ಮಾಡಲು ಅಂಥ ವ್ಯಕ್ತಿಯನ್ನು ಅಗತ್ಯಪಡಿಸಲಾಗಿದೆ ಎಂದು ಭಾವಿಸತಕ್ಕದ್ದಲ್ಲ.

(6) ಒಬ್ಬ ವ್ಯಕ್ತಿಯು, ಯಾವ ಮೊಬಲಗನ್ನು ನಿಯಮಿಸಲಾದ ಪ್ರಾಧಿಕಾರಕ್ಕೆ ಸಂದಾಯಮಾಡಬೇಕೆಂದು ಅಗತ್ಯಪಡಿಸಲಾಗಿದೆಯೋ ಅಥವಾ ಯಾವ ಮೊಬಲಗಿಗಾಗಿ ಈ ಪ್ರಕರಣದ ಅಡಿಯಲ್ಲಿ ನಿಯಮಿಸಲಾದ ಪ್ರಾಧಿಕಾರಕ್ಕೆ ಅವನು ವೈಯಕ್ತಿಕವಾಗಿ ಬದ್ಧನಾಗಿರುವನೋ ಆ ಯಾವುದೇ ಮೊಬಲಗು, ಸಂದಾಯವಾಗದೇ ಉಳಿದಿದ್ದರೆ ಸದರಿ ವ್ಯಕ್ತಿಯ ಸ್ವತ್ತುಗಳ ಮೇಲೆ ಅದು ಋಣ ಭಾರವಾಗಿರತಕ್ಕದ್ದು ಮತ್ತು ಭೂಕಂದಾಯದ ಬಾಕಿ ಎಂಬಂತೆ ಅದನ್ನು ವಸೂಲು ಮಾಡಬಹುದು.

(7) ಈ ಪ್ರಕರಣದ ಉದ್ದೇಶಕ್ಕಾಗಿ ಯಾವೊಬ್ಬ ವ್ಯಕ್ತಿಯಿಂದ ಒಬ್ಬ ವ್ಯಾಪಾರಿಗೆ ಬಾಕಿಯಾಗಿರುವ ಅಥವಾ ಹೊಂದಿರುವ ಮೊಬಲಗನ್ನು ಅಥವಾ ವ್ಯಾಪಾರಿಗಾಗಿ ಅಥವಾ ಅವನ ನಿಮಿತ್ತವಾಗಿ ಹೊಂದಿರುವ ಹಣವನ್ನು ಅಂಥ ವ್ಯಕ್ತಿಗೆ ಅಂಥ ವ್ಯಾಪಾರಿಯು ಸಂದಾಯಮಾಡುವುದಕ್ಕಾಗಿ ಬಾಕಿಯಾಗಿರಬಹುದಾದಂಥ ಮತ್ತು ಕಾನೂನು ಸಮ್ಮತವಾಗಿ ಅಸ್ತಿತ್ವದಲ್ಲಿರುವಂಥ ಕ್ಲೇಮುಗಳು ಯಾವುವಾದರೂ ಇದ್ದರೆ, ಅಂಥ ಕ್ಲೇಮುಗಳನ್ನು ಗಣನೆಗೆ ತೆಗೆದುಕೊಂಡ ತರುವಾಯ ಲೆಕ್ಕಹಾಕತಕ್ಕದ್ದು.

46. ವ್ಯವಹಾರದ ವರ್ಗಾವಣೆ ಮೇಲೆ ಸಂದಾಯಮಾಡಬೇಕಾದ ತೆರಿಗೆ, ಕಾನೂನು ಸಮ್ಮತ ಪ್ರತಿನಿಧಿಗಳ ಬಗ್ಗೆ ತೆರಿಗೆ ನಿರ್ಧರಣೆ, ಇತ್ಯಾದಿ.- (1) ಒಬ್ಬ ವ್ಯಾಪಾರಿಯ ವ್ಯವಹಾರದ ಮಾಲೀಕತ್ವವು ವರ್ಗಾವಣೆಯಾದಾಗ, ವರ್ಗಾವಣೆಯ ಸಮಯದಲ್ಲಿ ಸಂದಾಯವಾಗದೇ ಉಳಿದಿರುವ ಅಥವಾ ಅಂಥ ವ್ಯವಹಾರಕ್ಕೆ ಸಂಬಂಧಿಸಿದಂತೆ ವರ್ಗಾವಣೆಯ ದಿನಾಂಕದ ತರುವಾಯ, ಆದರೆ, ವರ್ಗಾವಣೆಯ ದಿನಾಂಕದವರೆಗಿನ ವರ್ಷಗಳಿಗೆ ಸಂಬಂಧಿಸಿದಂತೆ ಸಂದಾಯವಾಗಬಹುದಾದಂಥ ಯಾವುದೇ ತೆರಿಗೆ ಅಥವಾ ದಂಡ ಅಥವಾ ಇತರ ಮೊಬಲಗನ್ನು ಸಂದಾಯ ಮಾಡಲು, ವರ್ಗಾವಣೆದಾರನು ಮತ್ತು ವರ್ಗಾವಣೆ ಪಡೆದವನು ಜಂಟಿಯಾಗಿ ಮತ್ತು ಪ್ರತ್ಯೇಕವಾಗಿ ಹೊಣೆಗಾರರಾಗಿರತಕ್ಕದ್ದು ಮತ್ತು ವರ್ಗಾವಣೆ ಪಡೆದವನಿಂದ ವಸೂಲಿಯ ಉದ್ದೇಶಕ್ಕಾಗಿ ಅಂಥ ವರ್ಗಾವಣೆ ಪಡೆದವನನ್ನು ಈ ಅಧಿನಿಯಮದ ಅಡಿಯಲ್ಲಿ ತೆರಿಗೆ ಅಥವಾ ದಂಡ ಅಥವಾ ಬಾಕಿ ಇರುವ ಇತರ ಮೊಬಲಗನ್ನು ಸಂದಾಯ ಮಾಡಲು ಬದ್ಧನಾದ ವ್ಯಾಪಾರಿ ಎಂದು ಪರಿಗಣಿಸತಕ್ಕದ್ದು.

(2) ತೆರಿಗೆ ಅಥವಾ ದಂಡವನ್ನು ಸಂದಾಯ ಮಾಡಲು ಬದ್ಧನಾಗಿರುವ ಒಂದು ಫರ್ಮಿನ ವಿಘಟನೆಯಾದಾಗ, ತೆರಿಗೆಯ ನಿರ್ಧರಣೆಯನ್ನು ಮತ್ತು ದಂಡ ವಿಧಿಸುವುದನ್ನು ಆ ಫರ್ಮಿನ ವಿಘಟನೆಯಾಗಿಲ್ಲದಿದ್ದರೆ ಹೇಗೋ ಹಾಗೆ ಮಾಡತಕ್ಕದ್ದು ಮತ್ತು ವಿಘಟನೆಯ ಕಾಲದಲ್ಲಿ ಆ ಫರ್ಮಿನ ಪಾಲುದಾರನಾಗಿದ್ದ ಪ್ರತಿಯೊಬ್ಬ ವ್ಯಕ್ತಿಯು ಮತ್ತು ಮರಣ ಹೊಂದಿದ ಅಂಥ ಯಾವೊಬ್ಬ ವ್ಯಕ್ತಿಯು ಕಾನೂನುಬದ್ಧ ಪ್ರತಿನಿಧಿಯು, ಜಂಟಿಯಾಗಿ ಮತ್ತು ಪ್ರತ್ಯೇಕವಾಗಿ, ನಿರ್ಧರಣೆ ಮಾಡಲಾಗಿದ್ದ ತೆರಿಗೆಯನ್ನು ಅಥವಾ ವಿಧಿಸಲಾಗಿದ್ದ ದಂಡವನ್ನು ಸಂದಾಯ ಮಾಡಲು ಬದ್ಧನಾಗಿರತಕ್ಕದ್ದು.

(3) ಈ ಅಧಿನಿಯಮದ ಅಡಿಯಲ್ಲಿ ಯಾವುದೇ ತೆರಿಗೆ ಅಥವಾ ದಂಡ ಅಥವಾ ಇತರ ಮೊಬಲಗನ್ನು ಸಂದಾಯ ಮಾಡಲು ಯಾವುದೇ ಫರ್ಮ್ ಬದ್ಧನಾಗಿದ್ದಲ್ಲಿ ಆ ಫರ್ಮು ಮತ್ತು ಫರ್ಮಿನ ಪ್ರತಿಯೊಬ್ಬ ಪಾಲುದಾರನು ಅಂಥ ಸಂದಾಯಕ್ಕಾಗಿ ಜಂಟಿಯಾಗಿ ಮತ್ತು ಪ್ರತ್ಯೇಕವಾಗಿ ಬದ್ಧನಾಗಿರತಕ್ಕದ್ದು.

(4) ಈ ಅಧಿನಿಯಮದ ಅಡಿಯಲ್ಲಿ ಯಾವುದೇ ತೆರಿಗೆ ಅಥವಾ ದಂಡ ಅಥವಾ ಯಾವುದೇ ಇತರ ಮೊಬಲಗನ್ನು ಸಂದಾಯ ಮಾಡಲು ಬದ್ಧನಾದ ಫರ್ಮಿನ ಒಬ್ಬ ಪಾಲುದಾರನು ನಿವೃತ್ತಿ ಹೊಂದಿದಲ್ಲಿ, ಅದಕ್ಕೆ ತದ್ವಿರುದ್ಧವಾಗಿ ಯಾವುದೇ ಕರಾರು ಇದ್ದರೂ, ಅವನ ನಿವೃತ್ತಿ ಕಾಲದಲ್ಲಿ ಸಂದಾಯವಾಗದೇ ಉಳಿದಿರುವ ಯಾವುದೇ ತೆರಿಗೆ ಅಥವಾ ದಂಡ ಅಥವಾ ಇತರ ಯಾವುದೇ ಮೊಬಲಗನ್ನು ಮತ್ತು

ತೆರಿಗೆ ನಿರ್ಧರಣೆಯಾಗದಿದ್ದರೂ ಅವನ ನಿವೃತ್ತಿಯ ದಿನಾಂಕದವರೆಗೆ ಬಾಕಿ ಇರುವ ಯಾವುದೇ ತೆರಿಗೆ ಅಥವಾ ದಂಡ ಅಥವಾ ಯಾವುದೇ ಇತರ ಮೊಬಲಗನ್ನು ಸಂದಾಯ ಮಾಡಲು ಬದ್ಧನಾಗಿರತಕ್ಕದ್ದು.

(5) ತೆರಿಗೆ ಅಥವಾ ದಂಡವನ್ನು ಸಂದಾಯ ಮಾಡಲು ಬದ್ಧವಾದ ಒಂದು ಹಿಂದೂ ಅವಿಭಕ್ತ ಕುಟುಂಬ ಅಥವಾ ಅಳಿಯ ಸಂತಾನ ಕುಟುಂಬವು ವಿಭಜನೆಯಾದಾಗ ಆ ಕುಟುಂಬದ ವಿಭಜನೆ ನಡೆದಿಲ್ಲದಿದ್ದರೆ ಹೇಗೋ ಹಾಗೆ ತೆರಿಗೆ ನಿರ್ಧರಣೆಯನ್ನು ಮತ್ತು ದಂಡ ವಿಧಿಸುವಿಕೆಯನ್ನು ಮಾಡತಕ್ಕದ್ದು ಮತ್ತು ವಿಭಜನೆಗೆ ಮುಂಚೆ ಆ ಕುಟುಂಬದ ಸದಸ್ಯನಾಗಿದ್ದ ಪ್ರತಿಯೊಬ್ಬ ವ್ಯಕ್ತಿಯು, ನಿರ್ಧರಣೆ ಮಾಡಲಾಗಿದ್ದ ತೆರಿಗೆ ಅಥವಾ ವಿಧಿಸಲಾಗಿದ್ದ ದಂಡವನ್ನು ಸಂದಾಯ ಮಾಡಲು ಜಂಟಿಯಾಗಿ ಮತ್ತು ಪ್ರತ್ಯೇಕವಾಗಿ ಬದ್ಧನಾಗಿರತಕ್ಕದ್ದು.

(6) ಒಬ್ಬ ವ್ಯಾಪಾರಿಯು ಮರಣ ಹೊಂದಿದಲ್ಲಿ ಅವನ ನಿರ್ವಾಹಕ, ಆಡಳಿತಗಾರ ಅಥವಾ ಇತರ ಕಾನೂನು ಬದ್ಧ ಪ್ರತಿನಿಧಿಯನ್ನು ಈ ಅಧಿನಿಯಮದ ಉದ್ದೇಶಗಳಿಗಾಗಿ ವ್ಯಾಪಾರಿ ಎಂದು ಭಾವಿಸತಕ್ಕದ್ದು ಮತ್ತು ಈ ಅಧಿನಿಯಮದ ಉಪಬಂಧಗಳು ಮರಣಹೊಂದಿದ ಸದರಿ ವ್ಯಾಪಾರಿಯ ವ್ಯವಹಾರಗಳಿಗೆ ಸಂಬಂಧಪಟ್ಟಂತೆ ಅವನಿಗೆ ಅನ್ವಯವಾಗತಕ್ಕದ್ದು. ಪರಂತು, ಯಾವೊಬ್ಬ ಅಂಥ ವ್ಯಾಪಾರಿಯು ಸಂದಾಯ ಮಾಡಬೇಕಾದುದೆಂದು ನಿರ್ಧರಣೆ ಮಾಡಲಾಗಿದ್ದ ಯಾವುದೇ ತೆರಿಗೆ, ದಂಡ ಅಥವಾ ಶುಲ್ಕದ ಸಂಬಂಧದಲ್ಲಿ ಅಥವಾ ಅವನು ಮರಣ ಹೊಂದಿಲ್ಲದಿದ್ದರೆ ಈ ಅಧಿನಿಯಮದ ಮೇರೆಗೆ ಅವನು ಸಂದಾಯ ಮಾಡಬೇಕಾಗಿದ್ದ ಯಾವುದೇ ತೆರಿಗೆ, ದಂಡ ಅಥವಾ ಶುಲ್ಕವನ್ನು ಸಂದಾಯ ಮಾಡಲು ಆ ನಿರ್ವಾಹಕ, ಆಡಳಿತಗಾರ ಅಥವಾ ಇತರ ಕಾನೂನು ಬದ್ಧ ಪ್ರತಿನಿಧಿಯು ಅವನ ವಶದಲ್ಲಿರುವ ಮೃತನ ಆಸ್ತಿಗಳಷ್ಟರಮಟ್ಟಿಗೆ ಮಾತ್ರ ಬದ್ಧನಾಗಿರತಕ್ಕದ್ದು.

47. ವ್ಯಾಪಾರಿಯಿಂದ ತೆರಿಗೆ ರೂಪದಲ್ಲಿ ತಪ್ಪಾಗಿ ಸಂಗ್ರಹಿಸಲಾದ ಮೊಬಲಗುಗಳ ಸಂದಾಯ ಮತ್ತು ಬಟವಾಡೆ.- (1) 30ನೇ ಪ್ರಕರಣಕ್ಕೆ ಒಳಪಟ್ಟು, ಯಾವೊಬ್ಬ ವ್ಯಾಪಾರಿಯು, ತಿಳಿದೋ ಅಥವಾ ತಿಳಿಯದೆಯೋ ಯಾವೊಬ್ಬ ವ್ಯಕ್ತಿಯಿಂದ ತೆರಿಗೆಯ ರೂಪದಲ್ಲಿ ಅಥವಾ ತೆರಿಗೆ ರೂಪದಲ್ಲಿ ಎಂದು ತಾತ್ಪರ್ಯವಾಗುವ ಯಾವುದೇ ಮೊಬಲಗನ್ನು ಸಂಗ್ರಹಿಸಿದ್ದಲ್ಲಿ, ಈ ಅಧಿನಿಯಮದ ಅಡಿಯಲ್ಲಿ ಆ ವ್ಯಾಪಾರಿಯು, ತೆರಿಗೆಯಾಗಿ ಅಂಥ ಮೊಬಲಗನ್ನು ಸಂದಾಯ ಮಾಡಲು ಬದ್ಧನಾಗಿಲ್ಲದಿದ್ದರೂ ಅಥವಾ ತೆರಿಗೆಯಾಗಿ ಅದರ ಒಂದು ಭಾಗವು ಮಾತ್ರ ಅವನಿಂದ ಬಾಕಿ ಉಳಿದಿದ್ದರೂ, ಅಂಥ ವ್ಯಾಪಾರಿಯು ಹಾಗೆ ಸಂಗ್ರಹಿಸಿದ ಸಂಪೂರ್ಣ ಮೊಬಲಗನ್ನು, ಅಂಥ ಮೊಬಲಗನ್ನು ಸಂಗ್ರಹಿಸಿದ ತಿಂಗಳ ಮುಕ್ತಾಯದ ತರುವಾಯ ಇಪ್ಪತ್ತು ದಿನಗಳೊಳಗೆ, ನಿಯಮಿಸಲಾದ ಪ್ರಾಧಿಕಾರಕ್ಕೆ ಸಂದಾಯ ಮಾಡತಕ್ಕದ್ದು.

(2) ಮೇಲಿನ (1)ನೇ ಉಪ-ಪ್ರಕರಣಕ್ಕೆ ಅನುಸಾರವಾಗಿ ಮೊಬಲಗನ್ನು ಸಂದಾಯ ಮಾಡಲು ತಪ್ಪಿದಲ್ಲಿ,-

- (ಎ) ಸಂದಾಯ ಮಾಡಲು ತಪ್ಪಿದ ದಿನಾಂಕದಂದು ಬಾಕಿ ಉಳಿದಿರುವ ಸಂಪೂರ್ಣ ಮೊಬಲಗು ಆ ಕೂಡಲೇ ಬಾಕಿಯಾಗತಕ್ಕದ್ದು ಮತ್ತು ವ್ಯಾಪಾರಿಯ ಸ್ವತ್ತುಗಳ ಮೇಲೆ ಒಂದು ಋಣಭಾರವಾಗಿರತಕ್ಕದ್ದು.
- (ಬಿ) ಮೊಬಲಗನ್ನು ಸಂದಾಯ ಮಾಡಲು ಬದ್ಧನಾದ ವ್ಯಾಪಾರಿಯು, ಸಂದಾಯ ಮಾಡಲು ತಪ್ಪಿದ ಪ್ರತಿಯೊಂದು ತಿಂಗಳಿಗಾಗಿ ಅಂಥ ಮೊಬಲಗಿನ ಶೇಕಡಾ ಎರಡರಷ್ಟು ದರದಲ್ಲಿ ಬಡ್ಡಿಯನ್ನು ಸಂದಾಯ ಮಾಡತಕ್ಕದ್ದು, ಮತ್ತು;
- (ಸಿ) ಈ ಉಪ-ಪ್ರಕರಣದ, (ಬಿ) ಖಂಡದ ಅಡಿಯಲ್ಲಿ ಲೆಕ್ಕಹಾಕಲಾದ ಬಡ್ಡಿಯೊಡನೆ, ಸಂದಾಯಮಾಡದೇ ಉಳಿದ ಪೂರ್ಣ ಮೊಬಲಗನ್ನು 42ನೇ ಪ್ರಕರಣದಲ್ಲಿ ನಿರ್ದಿಷ್ಟಪಡಿಸಿದ ರೀತಿಯಲ್ಲಿ ವಸೂಲಾಡತಕ್ಕದ್ದು.

(3) ಈ ಅಧಿನಿಯಮದಲ್ಲಿ ಅಥವಾ ತತ್ಕಾಲದಲ್ಲಿ ಜಾರಿಯಲ್ಲಿರುವ ಯಾವುದೇ ಇತರ ಕಾನೂನಿನಲ್ಲಿ ಏನೇ ಒಳಗೊಂಡಿದ್ದರೂ (1)ನೇ ಉಪ-ಪ್ರಕರಣದ ಅಡಿಯಲ್ಲಿ ಯಾವೊಬ್ಬ ವ್ಯಾಪಾರಿಯು ಸಂದಾಯ ಮಾಡಿದ ಅಥವಾ ಸಂದಾಯ ಮಾಡಬೇಕಾದ ಯಾವುದೇ ಮೊಬಲಗನ್ನು, ಅದು ತೆರಿಗೆ ಬಾಕಿಯಲ್ಲದಿರುವಷ್ಟರಮಟ್ಟಿಗೆ, ರಾಜ್ಯ ಸರ್ಕಾರಕ್ಕೆ ಮುಟ್ಟುಗೋಲಾಗತಕ್ಕದ್ದು ಮತ್ತು ಅವನಿಂದ ವಸೂಲಿ ಮಾಡತಕ್ಕದ್ದು ಮತ್ತು ಅಂಥ ಸಂದಾಯ ಅಥವಾ ವಸೂಲಾತಿಯು, ಅದನ್ನು ಯಾರಿಂದ ಸಂಗ್ರಹಿಸಲಾಗಿತ್ತೋ ಆ ವ್ಯಕ್ತಿಗೆ ಆ ಮೊಬಲಗನ್ನು ಮರುಪಾವತಿ ಮಾಡುವ ಬದ್ಧತೆಯಿಂದ ಅವನನ್ನು ವಿಮೋಚನೆಗೊಳಿಸತಕ್ಕದ್ದು.

(4) ಮೇಲಿನ (1)ನೇ ಅಥವಾ (3)ನೇ ಉಪ-ಪ್ರಕರಣದ ಅಡಿಯಲ್ಲಿ ಯಾವುದೇ ಮೊಬಲಗನ್ನು, ಯಾವೊಬ್ಬ ವ್ಯಾಪಾರಿಯು ಸಂದಾಯ ಮಾಡಿದ್ದಲ್ಲಿ ಅಥವಾ ಅವನಿಂದ ವಸೂಲಾಡಿದ್ದಲ್ಲಿ, ಅಂಥ ಮೊಬಲಗಿನ ಅಥವಾ ಅದರ ಯಾವುದೇ ಭಾಗದ ಮರುಪಾವತಿಯನ್ನು, ತೆರಿಗೆಯ ರೂಪದಲ್ಲಿ ಅದನ್ನು ಯಾರಿಂದ ವಸೂಲಿ ಮಾಡಲಾಗಿತ್ತೋ ಆ ವ್ಯಕ್ತಿಯು, ಸರ್ಕಾರದಿಂದ ಕ್ಲೇಮು ಮಾಡಬಹುದು, ಪರಂತು ಮುಟ್ಟುಗೋಲು ಆದೇಶದ ದಿನಾಂಕದಿಂದ ಎರಡು ವರ್ಷಗಳೊಳಗೆ ನಿಗದಿತ ನಮೂನೆಯಲ್ಲಿ, ಲಿಖಿತ ಅರ್ಜಿಯನ್ನು, ಆಯುಕ್ತನಿಗೆ ಸಲ್ಲಿಸತಕ್ಕದ್ದು. ಅಂಥ ಯಾವುದೇ ಅರ್ಜಿಯನ್ನು ಸ್ವೀಕರಿಸಿದ ತರುವಾಯ, ಆಯುಕ್ತನು ತಾನು ಸೂಕ್ತವೆಂದು ಭಾವಿಸುವಂಥ ವಿಚಾರಣೆಯನ್ನು ನಡೆಸತಕ್ಕದ್ದು ಮತ್ತು ಕ್ಲೇಮು ನ್ಯಾಯಸಮ್ಮತವಾದುದೆಂದು ಮತ್ತು ಅಂಗೀಕಾರಾರ್ಹವಾದುದೆಂದು ಮತ್ತು ಮರುಪಾವತಿ ಮಾಡಬೇಕೆಂದು, ಹಾಗೆ ಕ್ಲೇಮು ಮಾಡಿದ ಮೊಬಲಗನ್ನು ವಾಸ್ತವವಾಗಿ ಸಂದಾಯಮಾಡಲಾಗಿದೆ ಅಥವಾ ವಸೂಲಾಡಲಾಗಿದೆ ಎಂದು ಆಯುಕ್ತನಿಗೆ ಮನವರಿಕೆಯಾದರೆ, ಅವನು ಆ ಮೊಬಲಗನ್ನು ಅಥವಾ ಅದರ ಯಾವುದೇ ಭಾಗವನ್ನು ಸಂಬಂಧಪಟ್ಟ ವ್ಯಕ್ತಿಗೆ ಪಾವತಿ ಮಾಡತಕ್ಕದ್ದು.

48. ತೆರಿಗೆಯು ಸ್ವತ್ತಿನ ಮೇಲೆ ಮೊದಲನೇ ಋಣಭಾರವಾಗಿರುವುದು.- ತತ್ಕಾಲದಲ್ಲಿ ಜಾರಿಯಲ್ಲಿರುವ ಯಾವುದೇ ಕಾನೂನಿನಲ್ಲಿ ಇದಕ್ಕೆ ವಿರುದ್ಧವಾದುದು ಏನೇ ಒಳಗೊಂಡಿದ್ದರೂ, ತೆರಿಗೆ, ದಂಡ ಅಥವಾ ಬಡ್ಡಿಯ ನಿಮಿತ್ತವಾಗಿ ಒಬ್ಬ ವ್ಯಾಪಾರಿ ಅಥವಾ ಯಾವೊಬ್ಬ ಇತರ ವ್ಯಕ್ತಿಯು ಸಂದಾಯ ಮಾಡಬೇಕಾದ ಯಾವುದೇ ಮೊಬಲಗು ಅಥವಾ ಒಬ್ಬ ವ್ಯಾಪಾರಿಯು ಸಂದಾಯ ಮಾಡಬೇಕೆಂದು ಅಥವಾ ಸಂದಾಯದಿಂದ ಕಡಿತ ಮಾಡಬೇಕೆಂದು ಅಗತ್ಯಪಡಿಸಲಾದ ಅಥವಾ ಸರ್ಕಾರಕ್ಕೆ ಅವನು ವೈಯಕ್ತಿಕವಾಗಿ

ಬದ್ಧನಾಗಿರುವ ಯಾವುದೇ ಮೊಬಲಗು ಸಂದರ್ಭಾನುಸಾರ ವ್ಯಾಪಾರಿಯ ಅಥವಾ ಅಂಥ ವ್ಯಕ್ತಿಯ ಸ್ವತ್ತಿನ ಮೇಲಿನ ಮೊದಲನೇ ಋಣಭಾರವಾಗಿರತಕ್ಕದ್ದು.

49. ತೆರಿಗೆಯ ವಸೂಲಿಗಾಗಿ ಕಾಲಮಿತಿಯ ಅವಧಿ.- (1) ತತ್ಕಾಲದಲ್ಲಿ ಜಾರಿಯಲ್ಲಿರುವ ಯಾವುದೇ ಕಾನೂನಿನಲ್ಲಿ ಏನೇ ಒಳಗೊಂಡಿದ್ದರೂ, ಈ ಅಧಿನಿಯಮದ ಅಡಿಯಲ್ಲಿ ಯಾವುದೇ ಮೊಬಲಗಿನ ವಸೂಲಿಗಾಗಿ ಯಾವುದೇ ವ್ಯವಹರಣೆಯನ್ನು, ಸಂಬಂಧಪಟ್ಟ ತೆರಿಗೆ ಅವಧಿಯ ಕೊನೆಯಿಂದ ಅಥವಾ ಸಂಬಂಧಪಟ್ಟ ತೆರಿಗೆ ನಿರ್ಧರಣೆಯ ದಿನಾಂಕದಿಂದ ಹನ್ನೆರಡು ವರ್ಷಗಳು ಮುಕ್ತಾಯಗೊಂಡ ತರುವಾಯ ಪ್ರಾರಂಭಿಸತಕ್ಕದ್ದಲ್ಲ, ಪರಂತು, ಒಂದು ಅಪೀಲು ಅಥವಾ ಪುನರೀಕ್ಷಣೆಗಾಗಿ ಅರ್ಜಿಯನ್ನು ಸಲ್ಲಿಸಲಾಗಿದ್ದಾಗ, ಕಾಲಮಿತಿ ಅವಧಿಯು ಯಾವ ದಿನಾಂಕದಂದು ಬಾಕಿ ಮೊಬಲಗನ್ನು ಅಂತಿಮವಾಗಿ ನಿರ್ಧರಿಸಲಾಗುವುದೋ ಆ ದಿನಾಂಕದವರೆಗೆ ಮುಂದುವರಿಯತಕ್ಕದ್ದು.

(2) ಮೇಲಿನ (1)ನೇ ಉಪ-ಪ್ರಕರಣದ ಅಡಿಯಲ್ಲಿ ನಿರ್ದಿಷ್ಟಪಡಿಸಿದ ಕಾಲಮಿತಿ ಅವಧಿಯು ಯಾವ ಪ್ರಕರಣದ ಸಂಬಂಧದಲ್ಲಿ, 42ನೇ ಪ್ರಕರಣದ (3)ನೇ ಉಪ-ಪ್ರಕರಣದ ಯಾವುದೇ ಖಂಡದ ಅಡಿಯಲ್ಲಿ ಅಥವಾ 45ನೇ ಪ್ರಕರಣದ ಅಡಿಯಲ್ಲಿ ಪ್ರಾರಂಭಿಸಲಾದ ವಸೂಲಿ ವ್ಯವಹರಣೆಗಳು ನಡೆಯುತ್ತಿರುವಾಗ ಯಾವುವೇ ಇತರ ಹೊಸ ವ್ಯವಹರಣೆಗಳನ್ನು ಪ್ರಾರಂಭಿಸಲಾಗಿದ್ದರೆ ಆ ಯಾವುದೇ ಪ್ರಕರಣಕ್ಕೆ ಅನ್ವಯವಾಗತಕ್ಕದ್ದಲ್ಲ.

50. ಮರುಪಾವತಿಗಳ ಮೇಲೆ ಬಡ್ಡಿ ಸಂದಾಯ.- (1) ಈ ಅಧಿನಿಯಮದ ಅಥವಾ ಅದರ ಮೇರೆಗೆ ರಚಿಸಿದ ನಿಯಮಗಳ ಯಾವುದೇ ಉಪಬಂಧದ ಅಡಿಯಲ್ಲಿ ಮಾಡಿದ ಒಂದು ಆದೇಶದ ಅಥವಾ ಕೈಗೊಂಡ ವ್ಯವಹರಣೆಗಳ ಅಡಿಯಲ್ಲಿ ಯಾವೊಬ್ಬ ವ್ಯಕ್ತಿಗೆ ಸಂದಾಯ ಮಾಡಬೇಕಾದ ಯಾವುದೇ ಮೊಬಲಗನ್ನು,-

(ಎ) ಮರುಪಾವತಿಗಾಗಿ ಆದೇಶಿಸುವ ಪ್ರಾಧಿಕಾರವು ಆ ಆದೇಶವನ್ನು ಮಾಡಿದ್ದಲ್ಲಿ ಅಂಥ ಆದೇಶದ ದಿನಾಂಕದಿಂದ; ಅಥವಾ

(ಬಿ) ಮರುಪಾವತಿಗಾಗಿ ಆದೇಶಿಸುವ ಪ್ರಾಧಿಕಾರದ ಹೊರತಾಗಿ ಯಾವುದೇ ಇತರ ಪ್ರಾಧಿಕಾರವು ಆ ಆದೇಶವನ್ನು ಮಾಡಿದ್ದಲ್ಲಿ ಮರುಪಾವತಿಗಾಗಿ ಆದೇಶಿಸುವ ಪ್ರಾಧಿಕಾರವು ಮಾಡಿದ ಅಂಥ ಆದೇಶದ ಸ್ವೀಕೃತಿಯ ದಿನಾಂಕದಿಂದ,

- ಮೂವತ್ತೈದು ದಿನಗಳೊಳಗೆ ಅವನಿಗೆ ಮರುಪಾವತಿ ಮಾಡದಿದ್ದಲ್ಲಿ ಮರುಪಾವತಿಗಾಗಿ ಆದೇಶಿಸುವ ಪ್ರಾಧಿಕಾರವು, ಈ ಅಧಿನಿಯಮದ ಅಡಿಯಲ್ಲಿ ಯಾವುದೇ ಮರುಪಾವತಿ ಮಾಡಲು ಪ್ರಾಧಿಕೃತನಾದ ವಾಣಿಜ್ಯ ತೆರಿಗೆಗಳ ಇಲಾಖೆಯ ಯಾವೊಬ್ಬ ಅಧಿಕಾರಿಯಾಗಿದ್ದರೆ, ಸದರಿ ಮೂವತ್ತೈದು ದಿನಗಳು ಮುಕ್ತಾಯವಾದ ನಿಕಟ ತರುವಾಯದ ದಿನದಿಂದ ಮರುಪಾವತಿಯ ದಿನದವರೆಗೆ, ಸದರಿ ಮೊಬಲಗಿನ ಮೇಲೆ ವಾರ್ಷಿಕ ಶೇಕಡಾ ಹನ್ನೆರಡರ ದರದಂತೆ ಸರಳ ಬಡ್ಡಿಯನ್ನು ಅಂಥ ವ್ಯಕ್ತಿಗೆ ಸಂದಾಯ ಮಾಡತಕ್ಕದ್ದು.

(2) ಮೇಲಿನ (1)ನೇ ಉಪ-ಪ್ರಕರಣದ ಅಡಿಯಲ್ಲಿ ಲೆಕ್ಕಹಾಕಬಹುದಾದ ಬಡ್ಡಿಯನ್ನು, ಅಂಥ ಬಡ್ಡಿಯನ್ನು ಲೆಕ್ಕಹಾಕಬೇಕಾಗಿದ್ದ ದಿನಾಂಕದಿಂದ ಆ ವ್ಯಕ್ತಿಯಿಂದ ಯಾವುದೇ ವರ್ಷಕ್ಕಾಗಿ, ಈ ಅಧಿನಿಯಮದ ಅಡಿಯಲ್ಲಿ ಬಾಕಿಯಾಗಿರುವ ಯಾವುದೇ ತೆರಿಗೆ, ಬಡ್ಡಿ ಅಥವಾ ಇತರ ಮೊಬಲಗನ್ನು ಮರುಪಾವತಿ ಮಾಡಬೇಕಾದ ಮೊಬಲಗಿನಿಂದ ಹೊಂದಾಣಿಕೆ ಮಾಡಿದ ತರುವಾಯ ಉಳಿದ ಮೊಬಲಗಿನ ಶಿಲ್ಕಿನ ಮೇಲೆ ಲೆಕ್ಕಹಾಕತಕ್ಕದ್ದು.

(3) ಮೇಲಿನ (1)ನೇ ಉಪ-ಪ್ರಕರಣದಲ್ಲಿ ಉಲ್ಲೇಖಿಸಲಾದ ಮೂವತ್ತೈದು ದಿನಗಳ ಅವಧಿಯನ್ನು ಲೆಕ್ಕಹಾಕುವಾಗ, ನಿಯಮಿಸಬಹುದಾದಂತೆ ಅಂಥ ಅವಧಿಗಳನ್ನು ಹೊರತುಪಡಿಸತಕ್ಕದ್ದು.

(4) ತಿಂಗಳ ಒಂದು ಭಾಗಕ್ಕಾಗಿ ಸಂದಾಯಮಾಡಬೇಕಾದ ಬಡ್ಡಿಯನ್ನು ಪ್ರಮಾಣಾನುಸಾರವಾಗಿ ನಿರ್ಧರಿಸತಕ್ಕದ್ದು.

51. ಕೆಲವು ಪ್ರಕರಣಗಳಲ್ಲಿ ಮರುಪಾವತಿಯನ್ನು ತಡೆಹಿಡಿಯುವ ಅಧಿಕಾರ.- (1) ಮರುಪಾವತಿಗೆ ನೀಡಲಾಗುವ ಒಂದು ಆದೇಶವು, ಈ ಅಧಿನಿಯಮದ ಅಡಿಯಲ್ಲಿ ಒಂದು ಅಪೀಲು ಅಥವಾ ಇತರ ಯಾವುವೇ ವ್ಯವಹರಣೆಗಳ ವಸ್ತು ವಿಷಯವಾಗಿರುವಲ್ಲಿ, ನಿಯಮಿಸಲಾದ ಪ್ರಾಧಿಕಾರವು, ತನ್ನ ಅತ್ಯುತ್ತಮ ವಿವೇಚನೆಗೆ ಅನುಸಾರವಾಗಿ ಮರುಪಾವತಿಯ ಮಂಜೂರಾತಿಯು ಸಾರ್ವಜನಿಕ ರಾಜಸ್ವಕ್ಕೆ ಬಾಧಕವಾಗುವ ಸಂಭವವಿದೆ ಎಂದು ಅಭಿಪ್ರಾಯಪಟ್ಟರೆ, ಅದು ತಾನು ಸೂಕ್ತವೆಂದು ಭಾವಿಸಬಹುದಾದಂತೆ ಅಂಥ ಸಮಯದವರೆಗೆ ಮರುಪಾವತಿಯನ್ನು ತಡೆಹಿಡಿಯಬಹುದು.

(2) ಮೇಲಿನ (1)ನೇ ಉಪ-ಪ್ರಕರಣದಲ್ಲಿ ಉಲ್ಲೇಖಿಸಲಾದ ಮರುಪಾವತಿಯ ಆದೇಶದ ದಿನಾಂಕದಿಂದ ಮೂವತ್ತೈದು ದಿನಗಳು ಮುಕ್ತಾಯವಾದ ತರುವಾಯ ಪ್ರಾರಂಭವಾಗುವ ಅವಧಿಗಾಗಿ, ಅಂಥ ವ್ಯವಹರಣೆಗಳ ಪರಿಣಾಮದಿಂದ ವ್ಯಾಪಾರಿಗೆ ಬಾಕಿಯಾಗಿದೆ ಎಂದು ಅಂತಿಮವಾಗಿ ನಿರ್ಧರಿಸಲಾದ ಮರುಪಾವತಿಯ ಮೊಬಲಗಿನ ಮೇಲೆ 50ನೇ ಪ್ರಕರಣದ (1)ನೇ ಉಪ-ಪ್ರಕರಣದ ಅಡಿಯಲ್ಲಿ ವ್ಯಾಪಾರಿಗೆ ಬಡ್ಡಿಯನ್ನು ಸಂದಾಯ ಮಾಡತಕ್ಕದ್ದು.

52. ದಸ್ತಾವೇಜುಗಳನ್ನು ಹಾಜರುಪಡಿಸುವುದು ಮತ್ತು ಪರಿಶೀಲಿಸುವುದು ಮತ್ತು ಪ್ರವೇಶ, ಶೋಧನೆ ಮತ್ತು ವಶಕ್ಕೆ ತೆಗೆದುಕೊಳ್ಳಲು ಅಧಿಕಾರಗಳು.- (1) ಈ ಸಂಬಂಧದಲ್ಲಿ ಆಯುಕ್ತನು ಪ್ರಾಧಿಕೃತಗೊಳಿಸಿದ ಯಾವೊಬ್ಬ ಅಧಿಕಾರಿಯು, ಈ ಮುಂದಿನ ಅಧಿಕಾರಗಳನ್ನು ಹೊಂದಿರತಕ್ಕದ್ದು,-

- (ಎ) ಯಾವೊಬ್ಬ ವ್ಯಾಪಾರಿಯ ವ್ಯವಹಾರದ ಸ್ಥಳದಲ್ಲಿ ಅಥವಾ ಇತರ ಯಾವುದೇ ಸ್ಥಳದಲ್ಲಿ ಅಂಥ ವ್ಯವಹಾರವು ನಡೆಯುತ್ತಿದೆ ಎಂದು ಅಥವಾ ಅಂಥ ವ್ಯಾಪಾರಿಯು, ದಸ್ತಾವೇಜುಗಳೂ ಸೇರಿದಂತೆ ಲೆಕ್ಕಪತ್ರಗಳನ್ನು ಇಟ್ಟಿದ್ದಾನೆಂದು ಅಂಥ ಅಧಿಕಾರಿಯು ನಂಬಿದಲ್ಲಿ, ಅಂಥ ಸ್ಥಳವನ್ನು ಪ್ರವೇಶಿಸುವುದು ಮತ್ತು ಪರಿಶೀಲಿಸುವುದು;
- (ಬಿ) ಒಬ್ಬ ವ್ಯಾಪಾರಿಯ ವ್ಯವಹಾರದ ಕಾರ್ಯಚಟುವಟಿಕೆಗಳಿಗೆ ಸಂಬಂಧಿಸಿದಂತೆ ಲೆಕ್ಕಪತ್ರಗಳು, ರಿಜಿಸ್ಟರುಗಳು ಮತ್ತು ದಸ್ತಾವೇಜುಗಳನ್ನು, ಅಂಥ ಸಮಯದಲ್ಲಿ ಮತ್ತು ಅಂಥ ಸ್ಥಳದಲ್ಲಿ ಪರಿಶೀಲನೆಗಾಗಿ ಹಾಜರುಪಡಿಸುವಂತೆ ಅಂಥ ವ್ಯಾಪಾರಿಗೆ ನಿರ್ದೇಶಿಸುವುದು;
- (ಸಿ) ವ್ಯಾಪಾರಿಯ ಸ್ವಾಧೀನತೆಯಲ್ಲಿರುವ ಅಥವಾ ಅಂಥ ವ್ಯಾಪಾರಿಯ ಪರವಾಗಿ ಇತರೆ ಯಾವೊಬ್ಬ ವ್ಯಕ್ತಿಯ ಸ್ವಾಧೀನತೆಯಲ್ಲಿರುವ ಅಂಥ ಸರಕುಗಳನ್ನು, ಎಲ್ಲೆಲ್ಲಿ ಇಡಲಾಗಿದೆಯೋ ಆ ಸ್ಥಳಗಳನ್ನು ಪ್ರವೇಶಿಸುವುದು ಮತ್ತು ಪರಿಶೀಲಿಸುವುದು;
- (ಡಿ) ವ್ಯವಹಾರಗಳಿಗೆ ಸಂಬಂಧಪಟ್ಟಂತೆ ವಾಸ್ತವಾಂಶಗಳನ್ನು ಮುಚ್ಚಿಡಲಾಗಿದೆ ಎಂದು ಅನುಮಾನಬಂದಲ್ಲಿ, ವ್ಯಾಪಾರಿಯ ನಿವಾಸ ಸ್ಥಳವೂ ಒಳಗೊಂಡಂತೆ ವ್ಯಾಪಾರಿಯ ಅಥವಾ ಅಲ್ಲಿ ಇರುವ ವ್ಯಾಪಾರಿಯ ಪರವಾಗಿ ಕಾರ್ಯನಿರ್ವಹಿಸುತ್ತಿರುವ ವ್ಯಕ್ತಿಯ ಶೋಧನೆ ಮಾಡುವುದೂ ಸೇರಿದಂತೆ, ಅಂಥ ಸ್ಥಳಗಳನ್ನು ಪ್ರವೇಶಿಸುವುದು ಮತ್ತು ಪರಿಶೀಲಿಸುವುದು;
- (ಇ) ಒಬ್ಬ ವ್ಯಾಪಾರಿಯು, ಯಾವುದೇ ರೀತಿಯಲ್ಲಿ ತೆರಿಗೆಯನ್ನು ತಪ್ಪಿಸುವ ಅಥವಾ ತೆರಿಗೆಯಿಂದ ನುಣುಚಿಕೊಳ್ಳುವ ಪ್ರಯತ್ನ ಮಾಡುತ್ತಿದ್ದಾನೆ ಅಥವಾ ತನ್ನ ತೆರಿಗೆ ಬದ್ಧತೆಯನ್ನು ಮರೆಮಾಚುತ್ತಿದ್ದಾನೆಂದು ಅನುಮಾನಿಸಲು ಕಾರಣಗಳಿದ್ದಲ್ಲಿ, ಅಂಥ ಕಾರಣಗಳನ್ನು ಲಿಖಿತದಲ್ಲಿ ದಾಖಲಿಸಿದ ತರುವಾಯ ವ್ಯಾಪಾರಿಯಿಂದ ಯಾವುದೇ ಲೆಕ್ಕಪತ್ರಗಳು, ರಿಜಿಸ್ಟರುಗಳು ಅಥವಾ ದಸ್ತಾವೇಜುಗಳನ್ನು ವಶಕ್ಕೆ ತೆಗೆದುಕೊಳ್ಳುವುದು ಮತ್ತು ಯಾರ ಅಭಿರಕ್ಷೆಯಿಂದ ಅಂಥ ಲೆಕ್ಕ ಪತ್ರಗಳು, ದಾಖಲೆಗಳು ಅಥವಾ ದಸ್ತಾವೇಜುಗಳನ್ನು ವಶಕ್ಕೆ ತೆಗೆದುಕೊಳ್ಳಲಾಗಿದೆಯೋ ಆ ವ್ಯಾಪಾರಿಗೆ ಅಥವಾ ಯಾವೊಬ್ಬ ಇತರ ವ್ಯಕ್ತಿಗೆ ಆ ಬಗ್ಗೆ ಸ್ವೀಕೃತಿ ಪತ್ರವನ್ನು ಮತ್ತು ಅವನು ಕೋರಿಕೊಂಡಲ್ಲಿ, ಅದರ ಪ್ರತಿಗಳನ್ನು ನೀಡತಕ್ಕದ್ದು ಮತ್ತು ತಾನು ಅವಶ್ಯಕವೆಂದು ಪರಿಗಣಿಸಬಹುದಾದ ಅಂಥ ಅವಧಿಯವರೆಗೆ ಪರಿಶೀಲನೆ, ವಿಚಾರಣೆ, ಪ್ರಾಪ್ರಿಟೋಷನ್ ಅಥವಾ ಇತರ ಕಾನೂನು ವ್ಯವಹರಣೆಗಳಿಗಾಗಿ ಅವುಗಳನ್ನು ತನ್ನ ಅಭಿರಕ್ಷೆಯಲ್ಲಿ ಇಟ್ಟುಕೊಳ್ಳಬಹುದು.
- (ಎಫ್) ಲೆಕ್ಕಪತ್ರಗಳನ್ನು ಅಥವಾ ತೆರಿಗೆಗೆ ಗುರಿಯಾಗತಕ್ಕ ಸರಕುಗಳನ್ನು ಇಡಲಾಗಿದೆಯೆಂದು ಅಥವಾ ದಾಸ್ತಾನು ಮಾಡಲಾಗಿದೆಯೆಂದು ಅನುಮಾನ ಬರುವಂಥ ಯಾವುದೇ ಪೆಟ್ಟಿಗೆ ಅಥವಾ ಧಾರಕ, ಗೋದಾಮು ಅಥವಾ ಕಟ್ಟಡ ಅಥವಾ ಗೋದಾಮಿನ ಅಥವಾ ಕಟ್ಟಡದ ಯಾವುದೇ ಭಾಗವನ್ನು ಅಲ್ಲಿ ವ್ಯವಹಾರ ನಡೆಸುತ್ತಿರುವ ಮಾಲೀಕ ಅಥವಾ ಅದರ ಪ್ರಭಾರದಲ್ಲಿರುವ ವ್ಯಕ್ತಿ ಅಥವಾ ವ್ಯವಹಾರದ ಪ್ರಭಾರದಲ್ಲಿರುವ ಇತರ ಯಾವೊಬ್ಬ ವ್ಯಕ್ತಿ ಅಥವಾ ಅನುಭೋಗದಲ್ಲಿರುವ ಇತರ ಯಾವೊಬ್ಬ ವ್ಯಕ್ತಿಯು ಆವರಣವನ್ನು ಬಿಟ್ಟುಹೋಗಿದ್ದಲ್ಲಿ ಅಥವಾ ಅವನು ಅಲ್ಲಿ ಇರದಿದ್ದಲ್ಲಿ ಅಥವಾ ಯಾವುದೇ ಪೆಟ್ಟಿಗೆ ಅಥವಾ ಧಾರಕವನ್ನು, ಗೋದಾಮು ಅಥವಾ ಕಟ್ಟಡ ಅಥವಾ ಗೋದಾಮು ಅಥವಾ ಕಟ್ಟಡದ ಯಾವುದೇ ಭಾಗವನ್ನು ತೆರೆಯಲು ಹೇಳಿದಾಗ ಹಾಗೆ ಮಾಡಲು ವಿಫಲನಾದಲ್ಲಿ ಅಥವಾ ತಿರಸ್ಕರಿಸಿದಲ್ಲಿ ಆ ಯಾವುದನ್ನೂ ಮೊಹರು (ಸೀಲ್) ಮಾಡುವುದು.
- (ಜಿ) ವ್ಯವಹಾರವನ್ನು ನಡೆಸುತ್ತಿರುವ ಮಾಲೀಕ ಅಥವಾ ಅದರ ಪ್ರಭಾರದಲ್ಲಿರುವ ವ್ಯಕ್ತಿ ಅಥವಾ ಅನುಭೋಗದಲ್ಲಿರುವ ವ್ಯಕ್ತಿಯು, ಆವರಣವನ್ನು ಬಿಟ್ಟುಹೋಗಿದ್ದಲ್ಲಿ ಅಥವಾ ಧಾರಕ, ಗೋದಾಮು ಅಥವಾ ಕಟ್ಟಡ ಅಥವಾ ಗೋದಾಮಿನ ಅಥವಾ ಕಟ್ಟಡದ ಭಾಗವನ್ನು ತೆರೆಯಲು ಅವನಿಗೆ ಅವಕಾಶವನ್ನು ಕೊಟ್ಟು ತರುವಾಯ ಅವನು ಹಾಗೆ ಮಾಡಲು ವಿಫಲನಾದಲ್ಲಿ, ಧಾರಕ ಅಥವಾ ಗೋದಾಮು ಅಥವಾ ಕಟ್ಟಡ ಅಥವಾ ಗೋದಾಮಿನ ಅಥವಾ ಕಟ್ಟಡದ ಭಾಗವನ್ನು ಒಡೆದು ತೆರೆಯುವುದು ಮತ್ತು ಅದರಲ್ಲಿ ಕಂಡುಬಂದ ಸರಕುಗಳು ಮತ್ತು ದಸ್ತಾವೇಜುಗಳ ಒಂದು ಪಟ್ಟಿಯನ್ನು ತಯಾರಿಸುವುದು.
- (ಹೆಚ್) ಯಾವೊಬ್ಬ ವ್ಯಾಪಾರಿ ಅಥವಾ ಅವನ ವ್ಯವಸ್ಥಾಪಕ, ಏಜೆಂಟ್ ಅಥವಾ ನೌಕರನ ಹೇಳಿಕೆಯನ್ನು ದಾಖಲಿಸುವುದು, ಯಾವುದೇ ಆವರಣದಲ್ಲಿ ಕಂಡುಬರುವ ದಾಖಲೆಗಳಿಂದ ಉದ್ಭೂತ ಭಾಗವನ್ನು ತೆಗೆದುಕೊಳ್ಳುವುದು ಮತ್ತು ಲೆಕ್ಕಪತ್ರಗಳು, ರಿಜಿಸ್ಟರುಗಳು ಅಥವಾ ದಸ್ತಾವೇಜುಗಳ ಮೇಲೆ ಗುರುತು ಚಿಹ್ನೆಗಳನ್ನು ಹಾಕುವುದು.
- (ಐ) ತಪ್ಪು ಅಥವಾ ಮೋಸದ ವಿರುದ್ಧ ರಾಜಸ್ವವನ್ನು ರಕ್ಷಿಸುವುದು ಅವಶ್ಯಕವೆಂದು ಅವನು ಪರಿಗಣಿಸಿದಲ್ಲಿ, ಯಾವೊಬ್ಬ ವ್ಯಾಪಾರಿಯ ಸ್ವಾಧೀನದಿಂದ ಸರಕುಗಳ ಮಾದರಿಗಳನ್ನು ತೆಗೆದುಕೊಳ್ಳುವುದು ಮತ್ತು ಹಾಗೆ ತೆಗೆದುಕೊಂಡ ಯಾವುದೇ ಮಾದರಿಗಳಿಗಾಗಿ ಒಂದು ಸ್ವೀಕೃತಿ ಪತ್ರವನ್ನು ನೀಡುವುದು, ಮತ್ತು ಅಪರಾಧವು ಕಂಡುಬಂದ ಹೊರತು ಆಯುಕ್ತನು ಮಾದರಿಗಳನ್ನು ವ್ಯಾಪಾರಿಗೆ ಹಿಂತಿರುಗಿಸತಕ್ಕದ್ದು ಅಥವಾ ಆ ವ್ಯಾಪಾರಿಯ ಸಮ್ಮತಿಯೊಂದಿಗೆ ವಿಲೆ ಮಾಡತಕ್ಕದ್ದು.
- (ಜೆ) ಒಬ್ಬ ವ್ಯಾಪಾರಿಯ ಅಥವಾ ಒಬ್ಬ ವ್ಯಾಪಾರಿಯ ಪರವಾಗಿ ಯಾವೊಬ್ಬ ವ್ಯಕ್ತಿಯ ಸ್ವಾಧೀನತೆಯಲ್ಲಿವೆಯೆಂದು ಕಂಡುಬಂದ ಮತ್ತು ಅವನ ವ್ಯವಹಾರದ ಕ್ರಮದಲ್ಲಿ ನಿರ್ವಹಿಸಲಾಗುತ್ತಿದ್ದ ಲೆಕ್ಕಪತ್ರಗಳು, ದಾಖಲೆಗಳು ಅಥವಾ ದಸ್ತಾವೇಜುಗಳಲ್ಲಿ ಅವನ ಲೆಕ್ಕಕ್ಕೆ ತೆಗೆದುಕೊಳ್ಳದಿದ್ದ, ತೆರಿಗೆಗೆ ಬದ್ಧವಾದ ಯಾವುದೇ ದಾಸ್ತಾನನ್ನು ವಶಕ್ಕೆ ತೆಗೆದುಕೊಳ್ಳುವುದು, ಆದರೆ, ಅವುಗಳ ಮೌಲ್ಯವು, ಅವನ ತೆರಿಗೆ ಬದ್ಧತೆ ಮತ್ತು ಬಡ್ಡಿಯೂ ಸೇರಿದಂತೆ ಯಾವುದೇ ದಂಡ ಇವುಗಳನ್ನು ಮೀರತಕ್ಕದ್ದಲ್ಲ ಮತ್ತು ಹಾಗೆ ವಶಕ್ಕೆ ತೆಗೆದುಕೊಂಡ ಸರಕುಗಳ ಒಂದು ಪಟ್ಟಿಯನ್ನು ಅಂಥ ಅಧಿಕಾರಿಯು ತಯಾರಿಸತಕ್ಕದ್ದು ಮತ್ತು ಅದರ ಒಂದು

ಪ್ರತಿಯನ್ನು ವ್ಯಾಪಾರಿಗೆ ಅಥವಾ ಯಾರ ಅಭಿರಕ್ಷೆಯಿಂದ ವಶಕ್ಕೆ ತೆಗೆದುಕೊಳ್ಳಲಾಯಿತೋ ಆ ಸರಕುಗಳನ್ನು ಯಾವೊಬ್ಬ ಇತರ ವ್ಯಕ್ತಿಗೆ ನೀಡತಕ್ಕದ್ದು.

(ಕೆ) ಮೇಲಿನ (1)ನೇ ಉಪಪ್ರಕರಣದ ಅಡಿಯಲ್ಲಿ ಲೆಕ್ಕಪತ್ರಗಳು, ದಾಖಲೆಗಳು ಅಥವಾ ದಸ್ತಾವೇಜುಗಳನ್ನು ಅಥವಾ (3)ನೇ ಉಪ-ಪ್ರಕರಣದ ಅಡಿಯಲ್ಲಿ ಸರಕುಗಳನ್ನು ವಶಕ್ಕೆ ತೆಗೆದುಕೊಳ್ಳುವುದು ಸಾಧ್ಯವಾಗದಿರುವ ಸಂದರ್ಭಗಳಲ್ಲಿ ಸಂಬಂಧಪಟ್ಟ ಅಧಿಕಾರಿಯು, ಅವುಗಳ ಮಾಲೀಕ ಅಥವಾ ನಿಕಟ ಸ್ವಾಧೀನತೆ ಹೊಂದಿರುವ ಅಥವಾ ನಿಯಂತ್ರಣ ಹೊಂದಿರುವ ವ್ಯಕ್ತಿಗೆ, ಅಂಥ ಅಧಿಕಾರಿಯ ಪೂರ್ವಾನುಮತಿ ಪಡೆದ ಹೊರತು ಅವುಗಳನ್ನು ತೆಗೆದುಹಾಕತಕ್ಕದ್ದಲ್ಲ, ಬಿಟ್ಟುಕೊಡತಕ್ಕದ್ದಲ್ಲ, ಅಥವಾ ಅನ್ಯಥಾ ವ್ಯವಹರಿಸತಕ್ಕದ್ದಲ್ಲವೆಂಬ ಆದೇಶವನ್ನು ಜಾರಿಮಾಡುವುದು ಮತ್ತು ಅವನು ಅಂಥ ಆದೇಶವನ್ನು ಜಾರಿಗೊಳಿಸಿದ ತರುವಾಯ, ಆದೇಶದಲ್ಲಿ ಉಲ್ಲೇಖಿಸಿದ ವಸ್ತುಗಳನ್ನು ಪಡೆದುಕೊಳ್ಳುವುದಕ್ಕಾಗಿ ಅವಶ್ಯಕವೆಂದು ಭಾವಿಸಬಹುದಾದ ಅಂಥ ಕ್ರಮಗಳನ್ನು ಕೈಗೊಳ್ಳುವುದು.

(ಎಲ್) ಮೇಲ್ಕಂಡ 38ನೇ ಪ್ರಕರಣದ (5)ನೇ ಉಪ-ಪ್ರಕರಣದಲ್ಲಿ ನಿರ್ದಿಷ್ಟಪಡಿಸಲಾದಂತೆ ರಕ್ಷಣಾತ್ಮಕ ತೆರಿಗೆ ನಿರ್ಧರಣೆಯನ್ನು ನೀಡುವುದು.

(2) ಮೇಲಿನ 31 ಮತ್ತು 33ನೇ ಪ್ರಕರಣಗಳ ಅಡಿಯಲ್ಲಿನ ದಾಖಲೆಗಳು ಮತ್ತು ಲೆಕ್ಕಪತ್ರಗಳನ್ನು ಎಲೆಕ್ಟ್ರಾನಿಕ್ ಉಪಕರಣಗಳ ಮೂಲಕ ನಿರ್ವಹಿಸಲಾಗಿದ್ದಲ್ಲಿ, ವ್ಯಾಪಾರಿಯು, ಅಂಥ ಲೆಕ್ಕ ಪತ್ರಗಳು ಮತ್ತು ದಾಖಲೆಗಳಿಗೆ ಸಂಬಂಧಿಸಿದಂತೆ ಮೇಲ್ಕಂಡ (1)ನೇ ಉಪ-ಪ್ರಕರಣದ ಅಡಿಯಲ್ಲಿ ಪ್ರಾಧಿಕೃತನಾದ ಅಧಿಕಾರಿಯು ಆಗತ್ಯಪಡಿಸಬಹುದಾದಂತೆ ಅವುಗಳನ್ನು ಪರಿಶೀಲಿಸಲು ಅವಕಾಶ ನೀಡತಕ್ಕದ್ದು.

(3) ಮೇಲಿನ ಉಪ-ಪ್ರಕರಣದ (ಡಿ) ಯಿಂದ (ಜಿ), (ಐ) ಮತ್ತು (ಜೆ) ಖಂಡಗಳ ಅಡಿಯಲ್ಲಿ ಅಧಿಕಾರಿಗೆ ಪ್ರದತ್ತವಾದ ಅಧಿಕಾರಗಳನ್ನು ದಂಡ ಪ್ರಕ್ರಿಯಾ ಸಂಹಿತೆ, 1973ರ (1974ರ ಕೇಂದ್ರ ಅಧಿನಿಯಮ 2) ಉಪಬಂಧಗಳಿಗನುಸಾರವಾಗಿ ಆತನು ಚಲಾಯಿಸತಕ್ಕದ್ದು ಮತ್ತು ವ್ಯಾಪಾರಿಯ ವಾಸ ಸ್ಥಳದ ಪ್ರವೇಶಕ್ಕೆ ಅಧಿಕಾರವನ್ನು, ಜಂಟಿ ಆಯುಕ್ತನ ದರ್ಜೆಗೆ ಕಡಿಮೆಯಲ್ಲದ ದರ್ಜೆಯ ಒಬ್ಬ ಅಧಿಕಾರಿಯು ಪ್ರಾಧಿಕೃತಗೊಳಿಸತಕ್ಕದ್ದು.

(4) ಮೇಲ್ಕಂಡ (1)ನೇ ಉಪ-ಪ್ರಕರಣದ ಅಡಿಯಲ್ಲಿ, ಕಂಪ್ಯೂಟರ್ ಹಾರ್ಡ್‌ವೇರ್ ಮತ್ತು ಸಾಫ್ಟ್‌ವೇರ್ ಮತ್ತು ಇತರ ದಸ್ತಾವೇಜುಗಳೂ ಒಳಗೊಂಡಂತೆ ವಶಕ್ಕೆ ತೆಗೆದುಕೊಳ್ಳಲಾದ ಲೆಕ್ಕಪತ್ರಗಳು, ರಿಜಿಸ್ಟರುಗಳು, ದಾಖಲೆಗಳನ್ನು ಅಂಥ ಅಧಿಕಾರಿಯು ಅವುಗಳನ್ನು ವಶಕ್ಕೆ ತೆಗೆದುಕೊಂಡ ದಿನಾಂಕದಿಂದ ಒಂದು ನೂರಾ ಎಂಭತ್ತು ದಿನಗಳನ್ನು ಮೀರಿದ ಅವಧಿಗಾಗಿ, ಆದರೆ, ಸದರಿ ಅವಧಿಯನ್ನು ಮೀರಿ ಅವುಗಳನ್ನು ತನ್ನಲ್ಲಿ ಉಳಿಸಿಕೊಳ್ಳುವುದಕ್ಕೆ ಅವನಿಂದ ಲಿಖಿತದಲ್ಲಿ ದಾಖಲಿಸಿದ ಕಾರಣಗಳಿದ್ದ ಹೊರತು ಮತ್ತು ಅದಕ್ಕೆ ತನ್ನ ನಿಕಟಪೂರ್ವದ ಹಿರಿಯ ಅಧಿಕಾರಿಯ ಅನುಮೋದನೆಯನ್ನು ಪಡೆದಿದ್ದ ಹೊರತು ತನ್ನಲ್ಲಿ ಇಟ್ಟುಕೊಳ್ಳತಕ್ಕದ್ದಲ್ಲ ಮತ್ತು ಯಾವುದೇ ಸಂದರ್ಭದಲ್ಲಿ ಅಂಥ ಅನುಮೋದನೆಯು ಒಂದು ಬಾರಿಗೆ ಅರವತ್ತು ದಿನಗಳನ್ನು ಮೀರತಕ್ಕದ್ದಲ್ಲ.

(5) ವ್ಯವಹಾರದ ಯಾವುದೇ ಸ್ಥಳದಲ್ಲಿ ಕಂಡುಬಂದ ಸರಕುಗಳು, ಲೆಕ್ಕಪತ್ರಗಳು, ರಿಜಿಸ್ಟರುಗಳು ಅಥವಾ ದಸ್ತಾವೇಜುಗಳಿಗೆ ಸಂಬಂಧಪಟ್ಟಂತೆ ಅವನ ವ್ಯವಹಾರವು ಆ ಸ್ಥಳದಲ್ಲಿ ನಡೆಯುತ್ತಿದೆ ಎಂಬುದಕ್ಕೆ ವಿರುದ್ಧವಾದುದನ್ನು ವ್ಯಾಪಾರಿಯು ರುಜುವಾತು ಪಡಿಸಿದ ಹೊರತು ಅವುಗಳು ಆ ವ್ಯವಹಾರಕ್ಕೆ ಸಂಬಂಧಪಟ್ಟಿವೆ ಎಂಬ ಪೂರ್ವಭಾವನೆ ಇರತಕ್ಕದ್ದು.

(6) ಮೇಲಿನ (1)ನೇ ಉಪ-ಪ್ರಕರಣದ (ಜೆ) ಖಂಡದ ಅಡಿಯಲ್ಲಿ ಸರಕುಗಳನ್ನು ಮುಟ್ಟುಗೋಲು ಹಾಕಿಕೊಂಡುದರ ವಿರುದ್ಧ ಮುಟ್ಟುಗೋಲು ಹಾಕಿಕೊಂಡ ಸರಕುಗಳ ವ್ಯಾಪಾರಿ ಅಥವಾ ವ್ಯಕ್ತಿಯು ಅಪೀಲನ್ನು ಸಲ್ಲಿಸಲು ಏಳು ದಿನಗಳ ಅವಕಾಶವಿರತಕ್ಕದ್ದು.

(7) ಮೇಲಿನ (6)ನೇ ಉಪ-ಪ್ರಕರಣಕ್ಕೆ ಒಳಪಟ್ಟು, ನಿಯಮಿಸಲಾದ ಅವಧಿಯ ಮುಕ್ತಾಯದ ತರುವಾಯ, ಯಾವುದೇ ನಿರ್ಧರಣೆಯನ್ನು ಮಾಡಿದ ತೆರಿಗೆಯನ್ನು ಅಥವಾ ಬಾಕಿ ಇರುವ ದಂಡ ಅಥವಾ ಬಡ್ಡಿಯನ್ನು ಸಂದಾಯ ಮಾಡದಿದ್ದಲ್ಲಿ, ಅಧಿಕಾರಿಯು, ಸರಕುಗಳನ್ನು ಸಾರ್ವಜನಿಕ ಹರಾಜಿನ ಮೂಲಕ ವಿಲೆ ಮಾಡತಕ್ಕದ್ದು ಮತ್ತು ಮಾರಾಟದಿಂದ ಬಂದ ಅಂಥ ಮೊಬಲಗನ್ನು ಬಾಕಿ ಮೊಬಲಗಿಗೆ ಹೊಂದಾಣಿಕೆ ಮಾಡತಕ್ಕದ್ದು ಮತ್ತು ಹೆಚ್ಚುವರಿಯಾದ ಮೊಬಲಗನ್ನು, ರಾಜ್ಯದಿಂದ ಭರಿಸಲಾದ ವೆಚ್ಚಗಳನ್ನು ಕಡಿತಗೊಳಿಸಿದ ತರುವಾಯ, ನಿಯಮಿಸಲಾದ ರೀತಿಯಲ್ಲಿ ಮರುಸಂದಾಯ ಮಾಡತಕ್ಕದ್ದು.

53. ಚೆಕ್‌ಪೋಸ್ಟ್‌ಗಳ ಸ್ಥಾಪನೆ ಮತ್ತು ಸಾಗಣೆಯಲ್ಲಿರುವ ಸರಕುಗಳ ಪರಿಶೀಲನೆ.- (1) ರಾಜ್ಯದಲ್ಲಿನ ಯಾವುದೇ ಸ್ಥಳ ಅಥವಾ ಸ್ಥಳಗಳಲ್ಲಿ, ಈ ಅಧಿನಿಯಮದ ಅಡಿಯಲ್ಲಿ ತೆರಿಗೆಯನ್ನು ತಪ್ಪಿಸುವುದನ್ನು ತಡೆಹಿಡಿಯುವ ಅಥವಾ ಪ್ರತಿಬಂಧಿಸುವ ದೃಷ್ಟಿಯಿಂದ ರಾಜ್ಯ ಸರ್ಕಾರ ಅಥವಾ ಆಯುಕ್ತನು ಅವಶ್ಯಕವೆಂದು ಪರಿಗಣಿಸಿದಲ್ಲಿ ಅದು ಅಥವಾ ಅವನು, ಅಧಿಸೂಚಿಸಬಹುದಾದಂತೆ ಅಂಥ ಸ್ಥಳ ಅಥವಾ ಸ್ಥಳಗಳಲ್ಲಿ ಚೆಕ್‌ಪೋಸ್ಟ್‌ನ್ನು ಅಥವಾ ಸುಂಕದ ಕಟ್ಟೆಯನ್ನು ಅಥವಾ ಅವೆರಡನ್ನು ಸ್ಥಾಪಿಸುವಂತೆ ಅಧಿಸೂಚನೆಯ ಮೂಲಕ, ನಿರ್ದೇಶಿಸಬಹುದು.

(2) ಒಂದು ಸರಕು ವಾಹನ ಅಥವಾ ನಾವೆ, ಹಡಗು ಅಥವಾ ಅಂಥದೇ ನೌಕೆಯ ಮಾಲೀಕ ಅಥವಾ ಪ್ರಭಾರ ಹೊಂದಿದ ವ್ಯಕ್ತಿಯು,-

(ಎ) ತನ್ನ ಜೊತೆಯಲ್ಲಿ ಸಂದರ್ಭಾನುಸಾರ ಸರಕು ವಾಹನದ ದಾಖಲೆ, ಟ್ರಿಪ್‌ಶೀಟ್ ಅಥವಾ ಲಾಗ್ ಪುಸ್ತಕವನ್ನು ಒಯ್ಯತಕ್ಕದ್ದು; ಮತ್ತು

- (ಬಿ) ಸರಕುಗಳ ವಾಹನ ಅಥವಾ ನಾವೆ, ಹಡಗು ಅಥವಾ ಅಂಥದೇ ನೌಕೆಯಲ್ಲಿ ಸಾಗಿಸುತ್ತಿರುವ ಸರಕುಗಳಿಗೆ ಸಂಬಂಧಪಟ್ಟಂತೆ, ನಿಯಮಿಸಬಹುದಾದಂತೆ ತೆರಿಗೆ ಬೆಲೆಪಟ್ಟಿ ಅಥವಾ ಮಾರಾಟದ ಬಿಲ್ಲು ಅಥವಾ ರವಾನೆ ಚೀಟಿ ಅಥವಾ ಅಂಥ ಇತರ ದಸ್ತಾವೇಜುಗಳನ್ನು ತನ್ನ ಜೊತೆಯಲ್ಲಿ ತೆಗೆದುಕೊಂಡು ಒಯ್ಯತಕ್ಕದ್ದು; ಮತ್ತು
- (ಸಿ) ಚೆಕ್‌ಪೋಸ್ಟಿನ ಅಥವಾ ಸುಂಕದ ಕಟ್ಟೆಯ ಪ್ರಭಾರದಲ್ಲಿರುವ ಯಾವೊಬ್ಬ ಅಧಿಕಾರಿಯ ಅಥವಾ ಇದಕ್ಕಾಗಿಯೇ ರಾಜ್ಯ ಸರ್ಕಾರದಿಂದ ಪ್ರಾಧಿಕೃತನಾಗಬಹುದಾದ ಯಾವೊಬ್ಬ ಇತರ ಅಧಿಕಾರಿಯ ಎದುರಿಗೆ, (ಎ) ಮತ್ತು (ಬಿ) ಉಪಖಂಡಗಳಲ್ಲಿ ಉಲ್ಲೇಖಿಸಲಾದ ದಸ್ತಾವೇಜುಗಳನ್ನು ಹಾಜರುಪಡಿಸತಕ್ಕದ್ದು ಮತ್ತು ಅದರ ಮೇಲೆ ಅಂಥ ಅಧಿಕಾರಿಯ ಮೊಹರನ್ನು ಪಡೆಯತಕ್ಕದ್ದು ಮತ್ತು ಮಾರಾಟದ ಬಿಲ್ಲಿಗೆ ಸಂಬಂಧಪಟ್ಟಂತೆ ಅದರ ಒಂದು ಪ್ರತಿಯನ್ನು ನೀಡತಕ್ಕದ್ದು ಮತ್ತು ರವಾನೆ ಚೀಟಿಗೆ ಸಂಬಂಧಪಟ್ಟಂತೆ ಮೂಲಪ್ರತಿಯೆಂದು ಗುರುತಿಸಲಾದ ಒಂದು ಪ್ರತಿಯನ್ನು ಅಂಥ ಅಧಿಕಾರಿಗೆ ನೀಡತಕ್ಕದ್ದು ಮತ್ತು ಇನ್ನೊಂದು ಪ್ರತಿಯನ್ನು ಸರಕುಗಳ ಸಾಗಣೆಯು ಕೊನೆಗೊಳ್ಳುವವರೆಗೆ ತನ್ನಲ್ಲಿ ಉಳಿಸಿಕೊಳ್ಳತಕ್ಕದ್ದು; ಮತ್ತು
- (ಡಿ) ರಾಜ್ಯದ ಗಡಿಯನ್ನು ಪ್ರವೇಶಿಸಿದ ಮೇಲೆ, ಅಲ್ಲಿರುವ ಮೊದಲನೇ ಚೆಕ್‌ಪೋಸ್ಟ್ ಅಥವಾ ಸುಂಕದ ಕಟ್ಟೆಯಲ್ಲಿ ವರದಿ ಮಾಡಿಕೊಳ್ಳತಕ್ಕದ್ದು ಮತ್ತು ರಾಜ್ಯದ ಗಡಿಯನ್ನು ಬಿಡುವಾಗ ಕೊನೆಯಲ್ಲಿ ಸ್ಥಾಪನೆಗೊಂಡ ಚೆಕ್‌ಪೋಸ್ಟ್ ಅಥವಾ ಸುಂಕದ ಕಟ್ಟೆಯಲ್ಲಿ ವರದಿ ಮಾಡಿಕೊಳ್ಳತಕ್ಕದ್ದು ಮತ್ತು ಚೆಕ್‌ಪೋಸ್ಟ್‌ನ ಅಥವಾ ಸುಂಕದ ಕಟ್ಟೆಯ ಪ್ರಭಾರದಲ್ಲಿರುವ ಯಾವೊಬ್ಬ ಅಧಿಕಾರಿಯ ಅಥವಾ ಈ ಬಗ್ಗೆ ರಾಜ್ಯ ಸರ್ಕಾರದಿಂದ ಪ್ರಾಧಿಕೃತನಾಗಿರಬಹುದಾದ ಯಾವೊಬ್ಬ ಇತರ ಅಧಿಕಾರಿಯ ಎದುರಿಗೆ, ಸರಕುಗಳ ವಾಹನ ಅಥವಾ ನಾವೆ, ಹಡಗು ಅಥವಾ ಅಂಥದೇ ನೌಕೆಯಲ್ಲಿ ತೆಗೆದುಕೊಂಡು ಹೋಗುವ ಸರಕುಗಳಿಗೆ ಸಂಬಂಧಪಟ್ಟಂತೆ ನಿಯಮಿಸಬಹುದಾದಂತೆ ಅಂಥ ವಿವರಗಳನ್ನೊಳಗೊಂಡ ಒಂದು ಘೋಷಣಾ ಪತ್ರವನ್ನು ನೀಡತಕ್ಕದ್ದು; ಮತ್ತು
- (ಇ) ಚೆಕ್‌ಪೋಸ್ಟ್ ಅಥವಾ ಸುಂಕದ ಕಟ್ಟೆಯ ಪ್ರಭಾರದಲ್ಲಿರುವ ಅಧಿಕಾರಿಯು ಅಥವಾ ಮೇಲೆ ಹೇಳಲಾದಂತೆ ಪ್ರಾಧಿಕೃತನಾದ ಅಧಿಕಾರಿಯು ಅಗತ್ಯಪಡಿಸಬಹುದಾದಷ್ಟು ಸಮಯದವರೆಗೆ ವಾಹನ ಅಥವಾ ನಾವೆ, ಹಡಗು ಅಥವಾ ಅಂಥದೇ ನೌಕೆಯಲ್ಲಿನ ಸರಕುಗಳನ್ನು ಪರೀಕ್ಷಿಸಲು ಮತ್ತು ಸರಕುಗಳನ್ನು ತೆಗೆದುಕೊಂಡು ಹೋಗುತ್ತಿರುವುದಕ್ಕೆ ಸಂಬಂಧಪಟ್ಟಂತೆ ಅಂಥ ಚಾಲಕನ ಅಥವಾ ಪ್ರಭಾರದಲ್ಲಿರುವ ಇತರ ವ್ಯಕ್ತಿಯ ಸ್ವಾಧೀನದಲ್ಲಿರುವ ಎಲ್ಲ ದಾಖಲೆಗಳನ್ನು ಪರಿಶೀಲಿಸಲು ಸಂದರ್ಭಾನುಸಾರ ವಾಹನ ಅಥವಾ ನಾವೆ, ಹಡಗು ಅಥವಾ ಅಂಥದೇ ನೌಕೆಯನ್ನು ನಿಲ್ಲಿಸತಕ್ಕದ್ದು ಮತ್ತು ಹಾಗೆ ಅಗತ್ಯಪಡಿಸಲಾದಲ್ಲಿ, ತನ್ನ ಹೆಸರು ಮತ್ತು ವಿಳಾಸ ಮತ್ತು ವಾಹನದ ಅಥವಾ ನಾವೆಯ, ಹಡಗಿನ ಅಥವಾ ಅಂಥದೇ ನೌಕೆಯ ಮಾಲೀಕನ ಹೆಸರು ಮತ್ತು ವಿಳಾಸವನ್ನು ನೀಡತಕ್ಕದ್ದು.
- (3) ಚೆಕ್‌ಪೋಸ್ಟ್ ಅಥವಾ ಸುಂಕದ ಕಟ್ಟೆಯನ್ನು ಹೊರತುಪಡಿಸಿ ಇತರ ಯಾವುದೇ ಸ್ಥಳದಲ್ಲಿ, ಪ್ರಾಧಿಕೃತನಾದ ಅಧಿಕಾರಿಯು ಯಾವುದೇ ಸರಕು ವಾಹನವನ್ನು ತಡೆದು ನಿಲ್ಲಿಸಿದಾಗ, ಅಂಥ ಅಧಿಕಾರಿಯು, ಅವನು ಅವಶ್ಯಕವೆಂದು ಪರಿಗಣಿಸಿದಲ್ಲಿ, ಸರಕು ವಾಹನವನ್ನು ಹತ್ತಿರದಲ್ಲಿರುವ ಚೆಕ್‌ಪೋಸ್ಟ್ ಅಥವಾ ಪೊಲೀಸ್ ಠಾಣೆಗೆ ತೆಗೆದುಕೊಂಡು ಹೋಗುವಂತೆ ಅದರ ಮಾಲೀಕ ಅಥವಾ ಅದರ ಪ್ರಭಾರದಲ್ಲಿರುವ ವ್ಯಕ್ತಿಗೆ ಆದೇಶಿಸಬಹುದು ಮತ್ತು ಸರಕು ವಾಹನದ ಅಂಥ ಮಾಲೀಕ ಅಥವಾ ಪ್ರಭಾರದಲ್ಲಿರುವ ವ್ಯಕ್ತಿಯು ಅಂಥ ನಿರ್ದೇಶನವನ್ನು ಪಾಲಿಸತಕ್ಕದ್ದು.
- (4) (ಎ) ರವಾನೆಗಾಗಿ ಸರಕುಗಳನ್ನು ಸಾಗಣೆದಾರನಿಗೆ ಅಥವಾ ಇತರ ಸರಕು ರಕ್ಷಕನಿಗೆ ಒಪ್ಪಿಸಿದಲ್ಲಿ, ಸರಕುಗಳ ಸಾಗಣೆಯು, ಅಂಥ ಒಪ್ಪಿಸುವಿಕೆಯ ಸಮಯದಲ್ಲಿ ಪ್ರಾರಂಭವಾಗಿದೆಯೆಂದು ಮತ್ತು ಒಪ್ಪಿಸಿದ ಸರಕುಗಳನ್ನು ಅಂಥ ಸಾಗಣೆದಾರ ಅಥವಾ ಸರಕು ರಕ್ಷಕನಿಂದ ವಶಕ್ಕೆ ತೆಗೆದುಕೊಂಡ ಸಮಯದಲ್ಲಿ ಕೊನೆಗೊಂಡಿದೆ ಎಂದು ಭಾವಿಸತಕ್ಕದ್ದು. ಅವನಿಂದ ಒಪ್ಪಿಸಲಾದ ಸರಕುಗಳನ್ನು ತೆಗೆದುಕೊಳ್ಳುವುದಕ್ಕೆ ಮೊದಲು, ಸಾಗಣೆಗಾಗಿ ಸರಕುಗಳನ್ನು ಪಡೆದ ಸಾಗಾಣಿಕೆದಾರ ಅಥವಾ ಸರಕು ರಕ್ಷಕನು ಸದರಿ ಸರಕುಗಳನ್ನು ಯಾವುದೇ ಕಚೇರಿ, ಅಂಗಡಿ, ಗೋದಾಮು, ನೌಕೆ, ವಾಹನ, ವ್ಯವಹಾರದ ಯಾವುದೇ ಇತರ ಸ್ಥಳ ಅಥವಾ ಯಾವುದೇ ಕಟ್ಟಡ ಅಥವಾ ಸ್ಥಳದಲ್ಲಿ ಇಟ್ಟಲ್ಲಿ, ಈ ಮೊದಲು ಹೇಳಿದಂತೆ ಯಾವೊಬ್ಬ ಪ್ರಾಧಿಕೃತ ಅಧಿಕಾರಿಯು, ಅಂಥ ಕಚೇರಿ, ಅಂಗಡಿ, ಗೋದಾಮು, ನೌಕೆ, ಧಾರಕ, ವಾಹನ, ವ್ಯಾಪಾರದ ಇತರ ಸ್ಥಳ ಅಥವಾ ಕಟ್ಟಡ ಅಥವಾ ಸ್ಥಳವನ್ನು ಪ್ರವೇಶಿಸುವ ಮತ್ತು ಪರಿಶೀಲಿಸುವ ಮತ್ತು ಸರಕುಗಳನ್ನು ಪರೀಕ್ಷಿಸುವ ಅಧಿಕಾರ ಹೊಂದಿರತಕ್ಕದ್ದು ಮತ್ತು ಅಂಥ ಸರಕುಗಳಿಗೆ ಸಂಬಂಧಪಟ್ಟ ಎಲ್ಲಾ ಸರಕುಗಳನ್ನು ಪರಿಶೀಲಿಸತಕ್ಕದ್ದು.
- (ಬಿ) ಸಾಗಾಣಿಕೆದಾರನು ಅಥವಾ ಸರಕು ರಕ್ಷಕನು ಅಥವಾ ಸರಕುಗಳ ಮತ್ತು ದಾಖಲೆಗಳ ಪ್ರಭಾರದಲ್ಲಿರುವ ವ್ಯಕ್ತಿಯು, ಅಂಥ ಪರೀಕ್ಷೆ ಅಥವಾ ಪರಿಶೀಲನೆಗಾಗಿ ಎಲ್ಲಾ ಅನುಕೂಲತೆಗಳನ್ನು ನೀಡತಕ್ಕದ್ದು ಮತ್ತು ಹಾಗೆ ಅಗತ್ಯಪಡಿಸಿದಲ್ಲಿ (2)ನೇ ಉಪ-ಪ್ರಕರಣದಲ್ಲಿ ಉಲ್ಲೇಖಿಸಲಾದ ಮಾರಾಟದ ಬಿಲ್ಲು ಅಥವಾ ರವಾನೆ ಚೀಟಿ ಅಥವಾ ಇತರ ದಸ್ತಾವೇಜುಗಳನ್ನು, ಸರಕುಗಳಿಗೆ ಸಂಬಂಧಪಟ್ಟಂತೆ ನಿಯಮಿಸಬಹುದಾದಂತೆ ಅಂಥ ವಿವರಗಳನ್ನು ಅವನ ಹೆಸರು ಮತ್ತು ವಿಳಾಸದೊಂದಿಗೆ ಮತ್ತು ಸಾಗಣಿಕೆದಾರ ಅಥವಾ ಸರಕು ರಕ್ಷಕ ಮತ್ತು ಸರಕು ಪಡೆಯುವವನ ಹೆಸರು ಮತ್ತು ವಿಳಾಸವನ್ನು ಒಳಗೊಂಡ ಒಂದು ಘೋಷಣಾ ಪತ್ರದೊಡನೆ ಹಾಜರುಪಡಿಸತಕ್ಕದ್ದು.
- (ಸಿ) (ಎ) ಖಂಡದಿಂದ ಪ್ರದತ್ತವಾದ ಅಧಿಕಾರಗಳು ಈ ಮುಂದಿನವುಗಳನ್ನು ಸಹ ಒಳಗೊಂಡಿರತಕ್ಕದ್ದು, ಎಂದರೆ,-

- (i) ಸಾಗಾಣಿಕೆದಾರ ಅಥವಾ ಸರಕು ರಕ್ಷಕ ಅಥವಾ ವ್ಯವಹಾರ ಸ್ಥಳದ ಪ್ರಭಾರದಲ್ಲಿರುವ ವ್ಯಕ್ತಿಯು, ಆವರಣವನ್ನು ಬಿಟ್ಟಿದ್ದಲ್ಲಿ ಅಥವಾ ಅವನು ಲಭ್ಯವಿರದಿದ್ದಲ್ಲಿ ಅಥವಾ ಯಾವುದೇ ಪೆಟ್ಟಿಗೆ ಅಥವಾ ಧಾರಕ, ಗೋದಾಮು ಅಥವಾ ಕಟ್ಟಡ ಅಥವಾ ಗೋದಾಮಿನ ಅಥವಾ ಕಟ್ಟಡದ ಯಾವುದೇ ಭಾಗವನ್ನು ಹಾಗೆ ತೆರೆಯುವಂತೆ ಕೇಳಿದಾಗ ತೆರೆಯಲು ತಪ್ಪಿದಲ್ಲಿ ಅಥವಾ ತಿರಸ್ಕರಿಸಿದಲ್ಲಿ, ಯಾವುದೇ ಪೆಟ್ಟಿಗೆ, ಧಾರಕ ಅಥವಾ ನೌಕೆ, ಗೋದಾಮು ಅಥವಾ ಕಟ್ಟಡ ಅಥವಾ ಗೋದಾಮಿನ ಅಥವಾ ಕಟ್ಟಡದ ಯಾವುದೇ ಭಾಗದಲ್ಲಿ ಲೆಕ್ಕಪತ್ರಗಳು ಅಥವಾ ತೆರಿಗೆಗೆ ಒಳಪಟ್ಟ ಸರಕುಗಳನ್ನು ಇಡಲಾಗಿದೆ ಅಥವಾ ಸಂಗ್ರಹಿಸಲಾಗಿದೆ ಎಂಬುದಾಗಿ ಸಂಶಯ ಉಂಟಾದಲ್ಲಿ ಅವುಗಳನ್ನು ಮೊಹರು ಮಾಡುವ ಅಧಿಕಾರ, ಮತ್ತು
- (ii) ಸಾಗಣೆದಾರ ಅಥವಾ ಸರಕು ರಕ್ಷಕ ಅಥವಾ ವ್ಯವಹಾರ ಸ್ಥಳದ ಪ್ರಭಾರದಲ್ಲಿರುವ ವ್ಯಕ್ತಿಯು, ಆವರಣವನ್ನು ಬಿಟ್ಟಿದ್ದರೆ ಅಥವಾ ಅವನಿಗೆ ಯಾವುದೇ ಪೆಟ್ಟಿಗೆ ಅಥವಾ ಧಾರಕ, ಗೋದಾಮು ಅಥವಾ ಕಟ್ಟಡ ಅಥವಾ ಗೋದಾಮಿನ ಅಥವಾ ಕಟ್ಟಡದ ಭಾಗವನ್ನು ತೆರೆಯಲು ಅವಕಾಶವನ್ನು ಕೊಟ್ಟ ತರುವಾಯ, ಹಾಗೆ ತೆರೆಯಲು ವಿಫಲನಾದಲ್ಲಿ ಯಾವುದೇ ಪೆಟ್ಟಿಗೆ, ಧಾರಕ, ಗೋದಾಮು ಅಥವಾ ಕಟ್ಟಡದ ಅಥವಾ ಗೋದಾಮು ಅಥವಾ ಕಟ್ಟಡದ ಭಾಗವನ್ನು ಒಡೆದು ತೆರೆಯುವ ಅಧಿಕಾರ.
- (ಡಿ) (ಸಿ) ಉಪ ಖಂಡದ (ii)ನೇ ಬಾಬಿನ ಅಡಿಯಲ್ಲಿ ಕಾರ್ಯನಿರ್ವಹಿಸುತ್ತಿರುವ ಅಧಿಕಾರಿಯು, ಅಂಥ ಪೆಟ್ಟಿಗೆ, ಧಾರಕ, ಗೋದಾಮು ಅಥವಾ ಕಟ್ಟಡ ಅಥವಾ ಗೋದಾಮಿನ ಅಥವಾ ಕಟ್ಟಡದ ಭಾಗದಲ್ಲಿ ಕಂಡುಬಂದ ಸರಕುಗಳ ಅಥವಾ ದಸ್ತಾವೇಜುಗಳ ಒಂದು ಪಟ್ಟಿಯನ್ನು ತಯಾರಿಸತಕ್ಕದ್ದು.
- (5) (ಎ) ಒಬ್ಬ ಸಾಗಾಣಿಕೆದಾರನು ಅಥವಾ ಸರಕು ರಕ್ಷಕನು ರವಾನೆಗಾಗಿ ಅವನಿಗೆ ನೀಡಲಾದ ಸರಕುಗಳನ್ನು ಇಡುವ ಯಾವುದೇ ಕಚೇರಿ, ಅಂಗಡಿ, ಗೋದಾಮು, ನೌಕೆ, ಧಾರಕ, ವಾಹನ, ವ್ಯವಹಾರದ ಯಾವುದೇ ಇತರೆ ಸ್ಥಳದಲ್ಲಿ ಅಥವಾ ಯಾವುದೇ ಕಟ್ಟಡ ಅಥವಾ ಸ್ಥಳವನ್ನು ಪ್ರವೇಶಿಸಲು ಮತ್ತು ಶೋಧಿಸಲು ಪ್ರಾಧಿಕೃತನಾದ ಯಾವೊಬ್ಬ ಅಧಿಕಾರಿಗೆ, ಯಾವುದೇ ತೆರಿಗೆಯ ಸಂದಾಯವನ್ನು ತಪ್ಪಿಸುವಲ್ಲಿ ಸರಕುಗಳ ಮಾಲೀಕನೊಂದಿಗೆ ಅಂಥ ಸಾಗಾಣಿಕೆದಾರನು ಅಥವಾ ಸರಕು ರಕ್ಷಕನು ಷಾಮೀಲಾಗಿದ್ದಾನೆಂದು ಸಂಶಯಪಡಲು ಕಾರಣಗಳಿದ್ದಲ್ಲಿ, ಅವನು ಕಾರಣಗಳನ್ನು ಲಿಖಿತದಲ್ಲಿ ದಾಖಲಿಸಿ, ತಾನು ಅವಶ್ಯಕವೆಂದು ಪರಿಗಣಿಸಬಹುದಾದಂತೆ ಸರಕು ರಕ್ಷಕ ಅಥವಾ ಸಾಗಾಣಿಕೆದಾರನ ಲೆಕ್ಕ ಪತ್ರಗಳನ್ನು, ರಿಜಿಸ್ಟರುಗಳನ್ನು ಅಥವಾ ಇತರೆ ದಾಖಲೆಗಳನ್ನು ವಶಕ್ಕೆ ತೆಗೆದುಕೊಳ್ಳತಕ್ಕದ್ದು ಮತ್ತು ಅದಕ್ಕಾಗಿ ರಸೀದಿಯೊಂದನ್ನು ನೀಡತಕ್ಕದ್ದು. ವಶಕ್ಕೆ ತೆಗೆದುಕೊಳ್ಳಲಾದ ಲೆಕ್ಕಪತ್ರಗಳು, ರಿಜಿಸ್ಟರುಗಳು, ದಾಖಲೆಗಳು ಮತ್ತು ಇತರ ದಸ್ತಾವೇಜುಗಳನ್ನು ಈ ಅಧಿನಿಯಮದ ಅಡಿಯಲ್ಲಿ ಅವುಗಳ ಪರಿಶೀಲನೆಗಾಗಿ ಮತ್ತು ಯಾವುದೇ ವಿಚಾರಣೆ ಅಥವಾ ವ್ಯವಹಾರಣೆಗಾಗಿ ಅವಶ್ಯಕವಿರಬಹುದಾದಷ್ಟು ಸಮಯದವರೆಗೆ ಮಾತ್ರ ಅಂಥ ಅಧಿಕಾರಿಯು ತನ್ನಲ್ಲಿ ಉಳಿಸಿಕೊಳ್ಳತಕ್ಕದ್ದು.
- (ಬಿ) ಹಾಗೆ ವಶಕ್ಕೆ ತೆಗೆದುಕೊಳ್ಳಲಾದ ಲೆಕ್ಕಪತ್ರಗಳು, ರಿಜಿಸ್ಟರುಗಳು, ದಾಖಲೆಗಳು ಮತ್ತು ದಸ್ತಾವೇಜುಗಳನ್ನು ಅಂಥ ಅಧಿಕಾರಿಯು ವಶಕ್ಕೆ ತೆಗೆದುಕೊಂಡ ದಿನಾಂಕದಿಂದ ಒಂದು ನೂರಾ ಎಂಭತ್ತು ದಿನಗಳನ್ನು ಮೀರದ ಅವಧಿಗಾಗಿ, ಆದರೆ, ಸದರಿ ಅವಧಿಯನ್ನು ಮೀರಿ ಅದನ್ನು ತನ್ನಲ್ಲಿ ಉಳಿಸಿಕೊಳ್ಳುವುದಕ್ಕೆ ಕಾರಣಗಳನ್ನು ಅವನು ಲಿಖಿತದಲ್ಲಿ ದಾಖಲಿಸಿದ ಹೊರತು ಮತ್ತು ಅದಕ್ಕೆ ತನ್ನ ನಿಕಟ ಪೂರ್ವ ಹಿರಿಯ ಪ್ರಾಧಿಕಾರಿಯ ಅನುಮೋದನೆಯನ್ನು ಪಡೆದ ಹೊರತು, ತನ್ನಲ್ಲಿ ಇಟ್ಟುಕೊಳ್ಳತಕ್ಕದ್ದಲ್ಲ ಮತ್ತು ಯಾವುದೇ ಸಂದರ್ಭದಲ್ಲಿ ಅಂಥ ಅನುಮೋದನೆಯು ಒಂದು ಬಾರಿಗೆ ಅರವತ್ತು ದಿನಗಳನ್ನು ಮೀರತಕ್ಕದ್ದಲ್ಲ.
- (ಸಿ) ಅಂಥ ಅಧಿಕಾರಿಯು, (ಎ) ಖಂಡದ ಅಡಿಯಲ್ಲಿ ವಶಕ್ಕೆ ತೆಗೆದುಕೊಂಡ ಲೆಕ್ಕಪತ್ರಗಳು, ರಿಜಿಸ್ಟರುಗಳು, ದಾಖಲೆಗಳು ಮತ್ತು ಇತರ ದಸ್ತಾವೇಜುಗಳನ್ನು ಪರಿಶೀಲಿಸಿದ ತರುವಾಯ, ಯಾವೊಬ್ಬ ವ್ಯಾಪಾರಿಯು ತೆರಿಗೆಯ ಸಂದಾಯವನ್ನು ತಪ್ಪಿಸಲು ಪ್ರಯತ್ನಿಸಿರುವನೆಂದು ನಂಬಲು ಕಾರಣಗಳಿದ್ದಲ್ಲಿ, ಅವನು 38ನೇ ಪ್ರಕರಣದ (5)ನೇ ಉಪ-ಪ್ರಕರಣದ ಅನುಸಾರವಾಗಿ ಅಂಥ ವ್ಯಾಪಾರಿಯ ಮೇಲೆ ಒಂದು ರಕ್ಷಣಾತ್ಮಕ ತೆರಿಗೆ ನಿರ್ಧರಣೆಯನ್ನು ಜಾರಿಗೊಳಿಸಬಹುದು.
- (6) ಮೇಲಿನ (4) ಅಥವಾ (5)ನೇ ಉಪ-ಪ್ರಕರಣದ ಅಡಿಯಲ್ಲಿನ ಎಲ್ಲಾ ಶೋಧನೆಗಳು ಮತ್ತು ವಶಕ್ಕೆ ತೆಗೆದುಕೊಳ್ಳುವಿಕೆಗಳನ್ನು ದಂಡ ಪ್ರಕ್ರಿಯಾ ಸಂಹಿತೆ, 1973ರ (1974ರ ಕೇಂದ್ರ ಅಧಿನಿಯಮ 2) ಉಪಬಂಧಗಳ ಅನುಸಾರವಾಗಿ ಮಾಡತಕ್ಕದ್ದು.
- (7) ಯಾವೊಬ್ಬ ವ್ಯಕ್ತಿಯು, (4)ನೇ ಉಪ-ಪ್ರಕರಣದ (ಸಿ) ಖಂಡದ (i)ನೇ ಉಪಖಂಡದ ಅಡಿಯಲ್ಲಿ ಹಾಕಲಾದ ಯಾವುದೇ ಮೊಹರನ್ನು ಕೆಡಿಸತಕ್ಕದ್ದಲ್ಲ.
- (8) ಚೆಕ್‌ಪೋಸ್ಟ್ ಅಥವಾ ಸುಂಕದಕಟ್ಟೆಯ ಪ್ರಭಾರದಲ್ಲಿರುವ ಅಧಿಕಾರಿಯು ಅಥವಾ ಈ ಹಿಂದೆ ಹೇಳಿದಂತೆ ಪ್ರಾಧಿಕೃತ ಅಧಿಕಾರಿಯು, ಸರಕು ವಾಹನವನ್ನು ತಡೆಹಿಡಿದ ಮೇಲೆ ಅಥವಾ ಯಾವುದೇ ಗೋದಾಮಿನ ಪರಿಶೀಲನೆಯನ್ನು ಮಾಡಿದ ಮೇಲೆ, ಸಾಗಣೆಯಲ್ಲಿರುವ ಅಥವಾ ರವಾನೆಯಲ್ಲಿರುವ ಸರಕುಗಳ ಜೊತೆಗಿರುವ ದಸ್ತಾವೇಜುಗಳಲ್ಲಿ ನೀಡಲಾದ ವಿವರಗಳು ಸರಿಯಾಗಿವೆ ಎಂಬುದಕ್ಕೆ ಅಥವಾ ಸಾಕಷ್ಟಿವೆ ಎಂಬುದಕ್ಕೆ ಮತ್ತು (2)ನೇ ಉಪ-ಪ್ರಕರಣದ ಯಾವುದೇ ಉಲ್ಲಂಘನೆಗೆ ಸಂಬಂಧಪಟ್ಟಂತೆ ಮುಂದಿಟ್ಟ ಕಾರಣಗಳಿಗೆ ಸಂಬಂಧಪಟ್ಟಂತೆ ಅವಶ್ಯಕವಾದ ಮತ್ತಷ್ಟು ಪರಿಶೀಲನೆ ನಡೆಸುವ ಅಗತ್ಯವಿದೆ ಎಂಬುದಾಗಿ ಅಭಿಪ್ರಾಯಪಟ್ಟಲ್ಲಿ, ಅವನು

ವಿವರಗಳನ್ನು ತಾನೇ ಸ್ವತಃ ಪರಿಶೀಲಿಸಬಹುದು ಅಥವಾ ಯಾವೊಬ್ಬ ಇತರ ಅಧಿಕಾರಿಗೆ ವಿಷಯ ಉಲ್ಲೇಖದ ಮೂಲಕ ಪರಿಶೀಲಿಸಲು ಕಾರಣವಾಗತಕ್ಕದ್ದು ಮತ್ತು ಅಂಥ ಪರಿಶೀಲನೆಯನ್ನು ಸೂಕ್ತ ಸಮಯದಲ್ಲಿ ಪೂರ್ಣಗೊಳಿಸಲು ಸಾಧ್ಯವಾಗದಿದ್ದಲ್ಲಿ, ಅವನು ಲಿಖಿತದಲ್ಲಿ, ತನ್ನಿಂದ ಅಥವಾ ಪರಿಶೀಲನೆಗಾಗಿ ವಿಷಯವನ್ನು ಉಲ್ಲೇಖಿಸಿದ ಇತರ ಅಧಿಕಾರಿಯಿಂದ ಅನುಮತಿ ದೊರೆಯುವವರೆಗೆ ಸರಕು ವಾಹನದ ಅಥವಾ ಗೋದಾಮಿನ ಪ್ರಭಾರದಲ್ಲಿರುವ ಸಾಗಾಣಿಕೆದಾರನಿಗೆ ಅಥವಾ ವ್ಯಕ್ತಿಗೆ ಸರಕುಗಳನ್ನು ನೀಡತಕ್ಕದ್ದಲ್ಲ ಮತ್ತು ತಡೆದು ನಿಲ್ಲಿಸಿದ ವಾಹನ ಯಾವುದಾದರೂ ಇದ್ದಲ್ಲಿ ಅದು ಮುಂದಕ್ಕೆ ಹೋಗಲು ಅನುಮತಿ ನೀಡತಕ್ಕದ್ದು.

(9) ಮೇಲಿನ (8)ನೇ ಉಪ-ಪ್ರಕರಣದ ಅಡಿಯಲ್ಲಿ ಪರಿಶೀಲನೆಯನ್ನು, ಉಪ-ಪ್ರಕರಣದ ಅಡಿಯಲ್ಲಿ ನೀಡಲಾದ ನಿರ್ದೇಶನದ ದಿನಾಂಕದಿಂದ ಹದಿನೈದು ದಿನಗಳ ಅವಧಿಯೊಳಗೆ ಪೂರ್ಣಗೊಳಿಸತಕ್ಕದ್ದು ಮತ್ತು ಈ ಹಿಂದೆ ಹೇಳಿದ ಅವಧಿಯೊಳಗೆ ಅಂಥ ಪರಿಶೀಲನೆಯನ್ನು ಪೂರ್ಣಗೊಳಿಸದಿದ್ದಲ್ಲಿ, ಅಂಥ ನಿರ್ದೇಶನವನ್ನು ನೀಡಿದ ಅಧಿಕಾರಿಯು ಅಥವಾ ಸಂದರ್ಭಾನುಸಾರ ವಿಷಯವನ್ನು ಪರಿಶೀಲಿಸುವಂತೆ ಯಾರಿಗೆ ಉಲ್ಲೇಖಿಸಲಾಗಿದೆಯೋ ಆ ಅಧಿಕಾರಿಯು, ಪರಿಶೀಲನೆಯನ್ನು ಪೂರ್ಣಗೊಳಿಸುವುದಕ್ಕಾಗಿ ಅಂಥ ಅವಧಿಯ ವಿಸ್ತರಣೆಗೆ ನಿಕಟ ಹಿರಿಯ ಪ್ರಾಧಿಕಾರಿಯ ಲಿಖಿತ ಅನುಮತಿಯನ್ನು ಪಡೆಯತಕ್ಕದ್ದು. ಆದಾಗ್ಯೂ, ಅಂಥ ವಿಸ್ತರಣೆಯನ್ನು ಒಂದು ಸಲಕ್ಕೆ ಹದಿನೈದು ದಿನಗಳಿಗೆ ಮೀರಿದ ಅವಧಿಗಾಗಿ ಅನುಮತಿಸತಕ್ಕದ್ದಲ್ಲ.

(10) ಅಂಥ ಅಧಿಕಾರಿಯು ಅಥವಾ ವಿಷಯವನ್ನು ಯಾರಿಗೆ ಉಲ್ಲೇಖಿಸಲಾಗಿದೆಯೋ ಆ ಇತರ ಅಧಿಕಾರಿಯು, ಅಂಥ ಪರಿಶೀಲನೆಯ ಮೇಲೆ (2)ನೇ ಉಪ-ಪ್ರಕರಣದಲ್ಲಿರುವುದನ್ನು ಪಾಲಿಸದಿರುವುದು (12)ನೇ ಉಪಪ್ರಕರಣದ ಅಡಿಯಲ್ಲಿ ದಂಡನೀಯವಾಗುತ್ತದೆ ಎಂದು ಅಭಿಪ್ರಾಯಪಟ್ಟಲ್ಲಿ ಅವನು, ಈ ಪ್ರಕರಣದ (12) ಮತ್ತು (14)ನೇ ಉಪ-ಪ್ರಕರಣಗಳಲ್ಲಿ ಹೇಳಿರುವಂತೆ ವಾಹನ ಅಥವಾ ಗೋದಾಮಿನ ಪ್ರಭಾರದಲ್ಲಿರುವ ವ್ಯಕ್ತಿಯ ಅಭಿರಕ್ಷೆಯಲ್ಲಿರುವ ಅಂಥ ಸರಕುಗಳ ಸಂಬಂಧದಲ್ಲಿ ಮುಂದುವರಿಯಬಹುದು.

(11) ಈ ಪ್ರಕರಣದ ಯಾವುದೇ ಉಪಬಂಧಗಳ ಉಲ್ಲಂಘನೆಗಾಗಿ, ಚೆಕ್‌ಪೋಸ್ಟ್‌ನ ಪ್ರಭಾರದಲ್ಲಿರುವ ಅಧಿಕಾರಿ ಅಥವಾ ಯಾವೊಬ್ಬ ಪ್ರಾಧಿಕೃತ ಅಧಿಕಾರಿಯು ಒಂದು ನೋಟೀಸನ್ನು ಜಾರಿಗೊಳಿಸಿದಲ್ಲಿ, ಅಂಥ ನೋಟೀಸಿಗನುಸಾರವಾಗಿ ಹೆಚ್ಚಿನ ವ್ಯವಹರಣೆಗಳನ್ನು, ಅಂಥ ಷರತ್ತುಗಳಿಗೆ ಒಳಪಟ್ಟು ಮತ್ತು ನಿಯಮಿಸಬಹುದಾದಂತೆ ಅಂಥ ರೀತಿಯಲ್ಲಿ, ಆಯುಕ್ತನಿಂದ ಇದಕ್ಕಾಗಿಯೇ ಪ್ರಾಧಿಕೃತನಾದ ಯಾವೊಬ್ಬ ಇತರ ಅಧಿಕಾರಿಯು, ಅವು ಬಾಕಿ ಇರುವ ಹಂತದಿಂದ ಮುಂದುವರಿಸಬಹುದು.

(12) (ಎ) ಚೆಕ್‌ಪೋಸ್ಟ್‌ನ ಅಥವಾ ಸುಂಕದ ಕಟ್ಟೆಯ ಪ್ರಭಾರದಲ್ಲಿರುವ ಅಧಿಕಾರಿ ಅಥವಾ ಯಾವೊಬ್ಬ ಇತರ ಅಧಿಕಾರಿಯು (2)ನೇ ಉಪ-ಪ್ರಕರಣದ ಉಪಬಂಧಗಳ ಯಾವುದೇ ಉಲ್ಲಂಘನೆಗೆ ಅಥವಾ ಪಾಲಿಸದಿರುವುದಕ್ಕೆ ಸಂಬಂಧಪಟ್ಟಂತೆ, ಸಾಕಷ್ಟು ಕಾರಣಗಳನ್ನು ಒದಗಿಸದಿದ್ದಾಗ ಈ ಮುಂದಿನಂತೆ ದಂಡವನ್ನು ವಿಧಿಸಬಹುದು, ಅದು,-

- (i) ಈ ಅಧಿನಿಯಮದ ಅಡಿಯಲ್ಲಿ ನೋಂದಾಯಿತನಾದ ಒಬ್ಬ ವ್ಯಾಪಾರಿಯು ತಾನು ಸರಕುಗಳನ್ನು ಕಳುಹಿಸುವವನು ಅಥವಾ ಸರಕುಗಳನ್ನು ಪಡೆಯುವವನು ಎಂಬುದಾಗಿ ಅವನು ಒಪ್ಪಿದಲ್ಲಿ, (2)ನೇ ಉಪ-ಪ್ರಕರಣದ (ಇ) ಖಂಡದ ಮತ್ತು (ಡಿ) ಖಂಡದ ಉಲ್ಲಂಘನೆಯಲ್ಲಿ ಸಾಗಣೆಯಲ್ಲಿರುವ ಸರಕುಗಳಿಗೆ ಸಂಬಂಧಪಟ್ಟಂತೆ ವಿಧಿಸಬಹುದಾದ ದಂಡವು ಅವುಗಳಿಗೆ ವಿಧಿಸಬಹುದಾದ ತೆರಿಗೆ ಮೊಬಲಗಿಗಿಂತ ಕಡಿಮೆ ಇರತಕ್ಕದ್ದಲ್ಲ ಆದರೆ, ಅಂಥ ತೆರಿಗೆಯ ಮೊಬಲಗಿನ ಒಂದೂವರೆ ಪಟ್ಟನ್ನು ಮೀರತಕ್ಕದ್ದಲ್ಲ;
- (ii) (1)ನೇ ಬಾಬಿನ ಅಡಿಯಲ್ಲಿ ಬರುವವುಗಳ ಹೊರತಾದ ಸಂದರ್ಭಗಳಲ್ಲಿ, ಇತರ ಸಂದರ್ಭಗಳಲ್ಲಿ, ವಿಧಿಸಬಹುದಾದ ದಂಡವು, ಸಾಗಣೆಯಲ್ಲಿರುವ ಸರಕುಗಳ ಸಂಬಂಧದಲ್ಲಿ ವಿಧಿಸಬಹುದಾದ ತೆರಿಗೆಯ ಮೊಬಲಗಿನ ಎರಡರಷ್ಟಕ್ಕೆ ಕಡಿಮೆ ಇರತಕ್ಕದ್ದಲ್ಲ, ಆದರೆ, ತೆರಿಗೆಯ ಮೊಬಲಗಿನ ಮೂರುಪಟ್ಟನ್ನು ಮೀರತಕ್ಕದ್ದಲ್ಲ.

(ಬಿ) ವಿಧಿಸಬಹುದಾದ ದಂಡದ ಮೊಬಲಗು, ಸರಕುಗಳ ಮೌಲ್ಯಕ್ಕಿಂತ ಹೆಚ್ಚಿನದಾಗಿದ್ದರೆ, ವಿಧಿಸಬಹುದಾದ ದಂಡದ ಮೊಬಲಗನ್ನು ಅಂಥ ಮೌಲ್ಯಕ್ಕೆ ಸೀಮಿತಗೊಳಿಸತಕ್ಕದ್ದು.

(ಸಿ) ಮೇಲಿನ (10)ನೇ ಉಪ-ಪ್ರಕರಣದ ಅಡಿಯಲ್ಲಿನ ವ್ಯವಹರಣೆಗಳಲ್ಲಿ, ವಿಧಿಸಲಾದ ದಂಡವನ್ನು ಸಂದಾಯ ಮಾಡದಿದ್ದಲ್ಲಿ, ಸಾಗಾಣಿಕೆದಾರ ಅಥವಾ ಸರಕು ರಕ್ಷಕ ಅಥವಾ ಸರಕು ವಾಹನಗಳ ಪ್ರಭಾರದಲ್ಲಿರುವ ವ್ಯಕ್ತಿಯು ಜಂಟಿಯಾಗಿ ಮತ್ತು ಪ್ರತ್ಯೇಕವಾಗಿ ಸಂದಾಯ ಮಾಡಲು ಬದ್ಧನಾಗತಕ್ಕದ್ದು.

(ಡಿ) ಈ ಉಪ-ಪ್ರಕರಣದ ಅಡಿಯಲ್ಲಿನ ಯಾವುದೇ ದಂಡವನ್ನು ವಿಧಿಸುವುದಕ್ಕೆ ಮೊದಲು, ಅಧಿಕಾರಿಯು, ಸರಕುಗಳ ವಾಹನ ಅಥವಾ ನಾವೆ, ಹಡಗು ಅಥವಾ ಅಂಥದೇ ನೌಕೆಯ ಪ್ರಭಾರದಲ್ಲಿರುವ ವ್ಯಕ್ತಿಗೆ, ಸಾಗಾಣಿಕೆದಾರನಿಗೆ, ಸರಕು ರಕ್ಷಕನಿಗೆ ಅಥವಾ ಸಂದರ್ಭಾನುಸಾರ, ಈ ಅಧಿನಿಯಮದ ಅಡಿಯಲ್ಲಿ ನೋಂದಾಯಿತವಾದ ವ್ಯಾಪಾರಿಗೆ, ಅಹವಾಲು ಹೇಳಿಕೊಳ್ಳಲು ಸೂಕ್ತ ಅವಕಾಶವನ್ನು ನೀಡತಕ್ಕದ್ದು.

(13) ರಾಜ್ಯದಲ್ಲಿ ಬಟವಾಡೆ ಮಾಡಲಾಗುವ ಸರಕುಗಳ ಗಮ್ಯ ಸ್ಥಾನವು, ಸರಕುಗಳ ವಾಹನ ಅಥವಾ ನಾವೆ, ಹಡಗು ಅಥವಾ ಅಂಥದೇ ನೌಕೆಯನ್ನು ತಡೆದು ನಿಲ್ಲಿಸಿದ ಸ್ಥಳವು ಚೆಕ್‌ಪೋಸ್ಟ್‌ನ ಅಥವಾ ಸುಂಕದ ಕಟ್ಟೆಯ ಅಥವಾ ಇತರ ಯಾವುದೇ ಸ್ಥಳದಿಂದ ಒಂದು ನೂರು ಕಿಲೋಮೀಟರಿಗೆ ಕಡಿಮೆ ಇರದಿದ್ದಲ್ಲಿ, (12)ನೇ ಉಪ-ಪ್ರಕರಣದ ಅಡಿಯಲ್ಲಿ ಪ್ರಾರಂಭಿಸಲಾದ ವ್ಯವಹರಣೆಗಳ ವಿರುದ್ಧ ಕಾರಣವನ್ನು ತೋರಿಸಲು ಸಂಬಂಧಪಟ್ಟ ವ್ಯಕ್ತಿಗೆ ಹತ್ತು ದಿನಗಳಿಗಿಂತ ಕಡಿಮೆಯಲ್ಲದ ಅವಧಿಯನ್ನು ನೀಡತಕ್ಕದ್ದು.

(14) (ಎ) ವಿಧಿಸಲಾದ ದಂಡವನ್ನು ಸಂದಾಯ ಮಾಡದಿದ್ದಲ್ಲಿ, ದಂಡವನ್ನು ವಿಧಿಸುವ ಅಧಿಕಾರಿಯು, ವಿಧಿಸಲಾದ ದಂಡದ ಮೊಬಲಗನ್ನು ಭರಿಸಲು ಸಾಕಷ್ಟು ಇದೆ ಎಂದು ಅವನು ಅಭಿಪ್ರಾಯಪಡುವಷ್ಟು ಪ್ರಮಾಣದ ಸರಕುಗಳನ್ನು ಸ್ವಾಧೀನಪಡಿಸಿಕೊಳ್ಳಲು ಮತ್ತು

ವಿಧಿಸಲಾದ ದಂಡವನ್ನು ಸಂದಾಯ ಮಾಡುವವರೆಗೆ ಅಥವಾ ಹತ್ತು ದಿನಗಳವರೆಗೆ, ಇವುಗಳಲ್ಲಿ ಯಾವುದು ಮೊದಲೋ ಅಲ್ಲಿಯವರೆಗೆ ಅದನ್ನು ತನ್ನಲ್ಲಿ ಇಟ್ಟುಕೊಳ್ಳಲು ಅಧಿಕಾರ ಹೊಂದಿರತಕ್ಕದ್ದು.

(ಬಿ) ಸರಕು ವಾಹನವು, ದ್ರವ ರೂಪದ ಅಥವಾ ಅನಿಲ ರೂಪದ ವಸ್ತುವನ್ನು ಸಾಗಿಸುತ್ತಿರುವ ಒಂದು ಟ್ಯಾಂಕರ್ ಆಗಿದ್ದಲ್ಲಿ ಅಥವಾ ಅದು ಏಕ ಘಟಕ ರೂಪದಲ್ಲಿರುವ ಭಾಗ ಅಥವಾ ಭಾಗಗಳನ್ನಾಗಿ ಪ್ರತ್ಯೇಕಿಸಲಾಗದಿರುವ ವಸ್ತು ರೂಪದಲ್ಲಿದ್ದ ಕಾರಣಗಳಿಗಾಗಿ ವಿಧಿಸಲಾದ ದಂಡದ ಮೊಬಲಗನ್ನು ಭರಿಸಲು ಸಾಕಷ್ಟಾಗುವ ಸರಕುಗಳನ್ನು ಮಾತ್ರ ಸ್ವಾಧೀನಕ್ಕೆ ತೆಗೆದುಕೊಳ್ಳುವುದು ವಾಸ್ತವವಾಗಿ ಕಾರ್ಯಸಾಧ್ಯವಾಗದಿದ್ದಲ್ಲಿ, ದಂಡವನ್ನು ವಿಧಿಸುವ ಅಧಿಕಾರಿಯು, ಸಂದರ್ಭಾನುಸಾರ ಸರಕುಗಳ ವಾಹನವನ್ನು ಅಥವಾ ಸಂಪೂರ್ಣ ಸರಕುಗಳನ್ನು ಸ್ವಾಧೀನಕ್ಕೆ ತೆಗೆದುಕೊಳ್ಳುವ ಅಧಿಕಾರ ಹೊಂದಿರತಕ್ಕದ್ದು ಮತ್ತು ವಿಧಿಸಲಾದ ದಂಡವನ್ನು ಸಂದಾಯ ಮಾಡುವವರೆಗೆ ಅಥವಾ ಹತ್ತು ದಿನಗಳವರೆಗೆ, ಇವೆರಡರಲ್ಲಿ ಯಾವುದು ಮೊದಲೋ ಅಲ್ಲಿಯವರೆಗೆ ಅದನ್ನು ತನ್ನಲ್ಲಿ ಉಳಿಸಿಕೊಳ್ಳತಕ್ಕದ್ದು.

(ಸಿ) ಹತ್ತು ದಿನಗಳ ಅವಧಿಯು ಮುಕ್ತಾಯಗೊಂಡ ತರುವಾಯ, ದಂಡವನ್ನು ಸಂದಾಯ ಮಾಡದಿದ್ದಲ್ಲಿ, ಅಧಿಕಾರಿಯು, ಸರಕುಗಳನ್ನು ಸಾರ್ವಜನಿಕ ಹರಾಜಿನ ಮೂಲಕ ವಿಲೇ ಮಾಡತಕ್ಕದ್ದು ಮತ್ತು ಮಾರಾಟದಿಂದ ಬಂದ ಮೊಬಲಗನ್ನು ದಂಡಕ್ಕಾಗಿ ಹೊಂದಾಣಿಕೆ ಮಾಡತಕ್ಕದ್ದು ಮತ್ತು ಉಳಿದ ಹೆಚ್ಚುವರಿ ಮೊಬಲಗನ್ನು, ರಾಜ್ಯ ಸರ್ಕಾರವು ಭರಿಸಿದ ವೆಚ್ಚವನ್ನು ಕಳೆದ ತರುವಾಯ ನಿಯಮಿಸಲಾದ ರೀತಿಯಲ್ಲಿ ಮರು ಸಂದಾಯ ಮಾಡತಕ್ಕದ್ದು.

(ಡಿ) ಸಂದರ್ಭಾನುಸಾರ ಸರಕುಗಳನ್ನು ಅಥವಾ ಸರಕು ವಾಹನವನ್ನು ಸ್ವಾಧೀನಪಡಿಸಿಕೊಳ್ಳುವುದಕ್ಕೆ ಮೊದಲು ಅಥವಾ ಸ್ವಾಧೀನಕ್ಕೆ ತೆಗೆದುಕೊಂಡ ತರುವಾಯ ಹತ್ತು ದಿನಗಳೊಳಗೆ, ಸರಕು ವಾಹನದ ಮಾಲೀಕ ಅಥವಾ ಪ್ರಭಾರದಲ್ಲಿರುವ ವ್ಯಕ್ತಿಯು ಅಥವಾ ಈ ಅಧಿನಿಯಮದ ಅಡಿಯಲ್ಲಿ ನೋಂದಾಯಿತನಾದ ವ್ಯಾಪಾರಿಯು, ದಂಡದ ಮೊಬಲಗಿಗಾಗಿ ದಂಡ ವಸೂಲಾಗುವವರೆಗೆ ಅಥವಾ 62ನೇ ಪ್ರಕರಣದ ಅಡಿಯಲ್ಲಿ ಮಾಡಿದ ಅಪೀಲು ಯಾವುದಾದರೂ ಇದ್ದಲ್ಲಿ ಅದು ವಿಲೇಯಾಗುವವರೆಗೆ ಮಾನ್ಯತೆ ಹೊಂದಿರುವ ಬ್ಯಾಂಕ್ ಖಾತೆಯೊಂದನ್ನು ಒದಗಿಸಿದ್ದರೆ ಅಂಥ ಸ್ವಾಧೀನತೆಯನ್ನು ತೆಗೆದುಕೊಳ್ಳುವ ಅಧಿಕಾರಿಯು ಸರಕುಗಳು ಅಥವಾ ಸರಕು ವಾಹನವನ್ನು ಅಂಥ ಬ್ಯಾಂಕ್ ಖಾತೆಯನ್ನು ನೀಡಿದ ವ್ಯಕ್ತಿಗೆ ಕೊಡಲೇ ಹಿಂತಿರುಗಿಸತಕ್ಕದ್ದು.

(ಇ) ಕೆಟ್ಟು ಹೋಗುವ ಸರಕುಗಳ ಸಂಬಂಧದಲ್ಲಿ, ಅಧಿಕಾರಿಯು, ಹತ್ತು ದಿನಗಳ ಅವಧಿಯು ಮುಕ್ತಾಯವಾಗುವುದಕ್ಕೆ ಮೊದಲು, ಅಂಥ ವಿಲೇಯ ಅವಶ್ಯಕವೆಂದು ಅಭಿಪ್ರಾಯಪಟ್ಟಲ್ಲಿ ಅವುಗಳನ್ನು ವಿಲೇ ಮಾಡಬಹುದು.

(15) ಈ ಪ್ರಕರಣದ ಅಡಿಯಲ್ಲಿ ದಂಡ ವಿಧಿಸುವಿಕೆಯಿಂದ ಬಾಧಿತನಾದ ಯಾವೊಬ್ಬ ವ್ಯಕ್ತಿಯು, ತನ್ನ ಮೇಲೆ ಜಾರಿಗೊಳಿಸಿದ ದಂಡದ ಆದೇಶದ ದಿನಾಂಕದಿಂದ ಮೂವತ್ತು ದಿನಗಳೊಳಗೆ ನಿಯಮಿಸಲಾದ ಪ್ರಾಧಿಕಾರಕ್ಕೆ ಅಪೀಲು ಮಾಡಿಕೊಳ್ಳಬಹುದು.

54. ರಾಜ್ಯದ ಮೂಲಕ ರಸ್ತೆ ಮಾರ್ಗವಾಗಿ ಸರಕುಗಳ ಸಾಗಣೆ ಮತ್ತು ಸಾಗಣೆ ಪಾಸ್ ನೀಡುವುದು.- (1) ಈ ಅಧಿನಿಯಮದ ಅಡಿಯಲ್ಲಿ ತೆರಿಗೆ ಗುರಿಯಾಗುವ ಸರಕುಗಳನ್ನು ಕೊಂಡೊಯ್ಯುತ್ತಿರುವ ಒಂದು ವಾಹನವು,

(ಎ) ರಾಜ್ಯದ ಹೊರಗಿನ ಯಾವುದೇ ಸ್ಥಳದಿಂದ ಮತ್ತು ರಾಜ್ಯದ ಹೊರಗಿನ ಯಾವುದೇ ಸ್ಥಳಕ್ಕಾಗಿ ರಾಜ್ಯದ ಮೂಲಕ ಹಾದು ಹೋದರೆ; ಅಥವಾ

(ಬಿ) ದೇಶದ ಹೊರಗಿನ ಯಾವುದೇ ಸ್ಥಳದಿಂದ ರಾಜ್ಯಕ್ಕೆ ಆಮದು ಮಾಡಿಕೊಂಡರೆ ಮತ್ತು ಅಂಥ ಸರಕುಗಳನ್ನು ರಾಜ್ಯದ ಹೊರಗಿನ ಯಾವುದೇ ಸ್ಥಳಕ್ಕೆ ಕೊಂಡೊಯ್ದರೆ;

- ಅಂಥ ವಾಹನದ ಚಾಲಕ ಅಥವಾ ಅದರ ಪ್ರಭಾರದಲ್ಲಿರುವ ಯಾವೊಬ್ಬ ಇತರ ವ್ಯಕ್ತಿಯು ಅವಶ್ಯಕವಿರುವ ಮಾಹಿತಿಯನ್ನು ಒದಗಿಸತಕ್ಕದ್ದು ಮತ್ತು ನಿಯಮಿಸಬಹುದಾದ ಅಂಥ ವಿವರಗಳನ್ನು ಒಳಗೊಂಡ ಒಂದು ಸಾಗಣೆ ಪಾಸನ್ನು ದ್ವಿಪ್ರತಿಯಲ್ಲಿ, ಅವನು ರಾಜ್ಯದೊಳಗೆ ಪ್ರವೇಶಿಸಿದ ತರುವಾಯ ಅಥವಾ ಸಂದರ್ಭಾನುಸಾರ ರಾಜ್ಯದಿಂದ ಸಾಗಣೆಯು ಪ್ರಾರಂಭಗೊಂಡ ತರುವಾಯ ಮೊದಲನೇ ಚೆಕ್‌ಪೋಸ್ಟ್ ಅಥವಾ ಸುಂಕದ ಕಟ್ಟೆಯ ಅಥವಾ ಸರಕು ವಾಹನವು ರಾಜ್ಯದೊಳಕ್ಕೆ ಪ್ರವೇಶಿಸಿದ ತರುವಾಯ ತಡೆದು ನಿಲ್ಲಿಸಿದ ಮೇಲೆ ಅಥವಾ ಸಂದರ್ಭಾನುಸಾರ ಸಾಗಣೆ ಪ್ರಾರಂಭಗೊಂಡ ತರುವಾಯ, 52ನೇ ಪ್ರಕರಣದ (3)ನೇ ಉಪಪ್ರಕರಣದ ಉದ್ದೇಶಗಳಿಗಾಗಿ ಪ್ರಾಧಿಕೃತನಾದ ಅಧಿಕಾರಿಯಿಂದ ಪಡೆದುಕೊಳ್ಳತಕ್ಕದ್ದು.

(2) ಚಾಲಕ ಅಥವಾ ವಾಹನದ ಪ್ರಭಾರದಲ್ಲಿರುವ ವ್ಯಕ್ತಿಯು, ಅವನು ರಾಜ್ಯದಿಂದ ಹೊರಗೆ ಹೋಗುವುದಕ್ಕೆ ಮೊದಲು ಕೊನೆಯ ಚೆಕ್‌ಪೋಸ್ಟ್ ಅಥವಾ ಸುಂಕದ ಕಟ್ಟೆಯ ಪ್ರಭಾರದಲ್ಲಿರುವ ಅಧಿಕಾರಿಗೆ (1)ನೇ ಉಪ-ಪ್ರಕರಣದ ಅಡಿಯಲ್ಲಿ ಪಡೆದ ಸಾಗಣೆ ಪಾಸಿನ ಒಂದು ಪ್ರತಿಯನ್ನು ಗೊತ್ತುಪಡಿಸಿದ ಸಮಯದೊಳಗೆ ನೀಡತಕ್ಕದ್ದು.

(3) (ಎ) ಯಾವುದೇ ಕಾರಣಕ್ಕಾಗಿ ಸರಕು ವಾಹನದಲ್ಲಿ ಸಾಗಿಸುತ್ತಿರುವ ಸರಕುಗಳನ್ನು ರಾಜ್ಯದೊಳಗೆ ಪ್ರವೇಶಿಸಿದ ತರುವಾಯ ಅಥವಾ ಸಂದರ್ಭಾನುಸಾರ ಸಾಗಣೆಯು ಮುಂದುವರೆಯಲು ಪ್ರಾರಂಭವಾದ ತರುವಾಯ, ಸಾಗಣೆ ಪಾಸಿನಲ್ಲಿ ಗೊತ್ತುಪಡಿಸಲಾದ ಸಮಯದೊಳಗೆ ರಾಜ್ಯದಿಂದ ಹೊರಕ್ಕೆ ಸಾಗಿಸದಿದ್ದರೆ, ಸರಕುಗಳ ವಾಹನದ ಮಾಲೀಕನು, ಈ ಸಂಬಂಧದಲ್ಲಿ ಪ್ರಾಧಿಕೃತನಾದ ಅಧಿಕಾರಿಗೆ ಅಂಥ ವಿಳಂಬಕ್ಕೆ ಕಾರಣಗಳನ್ನು ಮತ್ತು ಅದಕ್ಕೆ ಸಂಬಂಧಪಟ್ಟಂತೆ ಯಾವುದಾದರೂ ಇತರೆ ವಿವರಗಳು ಇದ್ದಲ್ಲಿ ಅವುಗಳನ್ನು ನೀಡತಕ್ಕದ್ದು ಮತ್ತು ಅಂಥ ಅಧಿಕಾರಿಯು, ಸೂಕ್ತ ವಿಚಾರಣೆಯ ತರುವಾಯ, ಸಾಗಣೆ ಪಾಸನ್ನು ಸೂಕ್ತ ತಿದ್ದುಪಡಿ ಮಾಡುವ ಮೂಲಕ, ಹೊರಕ್ಕೆ ಹೋಗಬಹುದಾದ ಕಾಲಾವಧಿಯನ್ನು ವಿಸ್ತರಿಸತಕ್ಕದ್ದು.

(ಬಿ) ಒಂದು ವಾಹನದ ಮೂಲಕ ಸರಕುಗಳನ್ನು ಒಯ್ಯುತ್ತಿರುವಲ್ಲಿ, ಅವುಗಳು ರಾಜ್ಯದೊಳಗೆ ಪ್ರವೇಶಿಸಿದ ತರುವಾಯ ಅಥವಾ ಸಾಗಣೆಯು ಪ್ರಾರಂಭಗೊಂಡ ತರುವಾಯ, ಸಂದರ್ಭಾನುಸಾರ ಇತರ ಯಾವುದೇ ವಾಹನ ಅಥವಾ ಸಾರಿಗೆಯ ಮೂಲಕ ರಾಜ್ಯದಿಂದ

ಹೊರಕ್ಕೆ ಸರಕು ವರ್ಗಾವಣೆಯನ್ನು ಮಾಡುತ್ತಿರುವಲ್ಲಿ, ಆ ಸರಕುಗಳು ವಾಸ್ತವವಾಗಿ ರಾಜ್ಯದಿಂದ ಹೊರಕ್ಕೆ ಹೋಗಿವೆ ಎಂದು ರುಜುವಾತುಪಡಿಸುವ ಹೊಣೆಯು, ಪ್ರಾರಂಭದಲ್ಲಿ ಸರಕುಗಳನ್ನು ರಾಜ್ಯದೊಳಕ್ಕೆ ತಂದಿರುವ ವಾಹನದ ಮಾಲೀಕನ ಮೇಲಿರತಕ್ಕದ್ದು.

(4) ಚಾಲಕ ಅಥವಾ ವಾಹನದ ಪ್ರಭಾರದಲ್ಲಿರುವ ಇತರ ಯಾವೊಬ್ಬ ವ್ಯಕ್ತಿಯು, (2)ನೇ ಉಪ-ಪ್ರಕರಣವನ್ನು ಪಾಲಿಸದಿದ್ದಲ್ಲಿ, ಆ ಮೂಲಕ ಸಾಗಣೆ ಮಾಡಲಾದ ಸರಕುಗಳನ್ನು ವಾಹನದ ಮಾಲೀಕನು ರಾಜ್ಯದೊಳಗೆ ಮಾರಾಟ ಮಾಡಿರುವನೆಂದು ಪೂರ್ವಭಾವನೆ ಮಾಡತಕ್ಕದ್ದು ಮತ್ತು ಅವನು ತೆರಿಗೆ ನೀಡುವ ವ್ಯಕ್ತಿಯಾಗಿರಲಿ ಅಥವಾ ಆಗಿಲ್ಲದಿರಲಿ, ನಿಯಮಿಸಬಹುದಾದ ರೀತಿಯಲ್ಲಿ ಈ ಸಂಬಂಧದಲ್ಲಿ ಪ್ರಾಧಿಕೃತನಾದ ಅಧಿಕಾರಿಯು ಅವನನ್ನು ತೆರಿಗೆ ನಿರ್ಧರಣೆಗೆ ಗುರಿಪಡಿಸತಕ್ಕದ್ದು.

(5) ವಾಹನದ ಮಾಲೀಕನು, (1)ನೇ ಉಪ-ಪ್ರಕರಣದ ಅಡಿಯಲ್ಲಿ ಉಪಬಂಧಿಸಲಾದಂತೆ ಸಾಗಣೆ ಪಾಸ್ ಪಡೆದಿದ್ದು, ಅದನ್ನು (2)ನೇ ಉಪ-ಪ್ರಕರಣದ ಅಡಿಯಲ್ಲಿ ಉಪಬಂಧಿಸಲಾದಂತೆ ಒಪ್ಪಿಸಲು ವಿಫಲನಾದಲ್ಲಿ, ಅವನು ಸಾಗಣೆ ಮಾಡಿದ ಸರಕುಗಳ ಮೇಲೆ ಸಂದಾಯ ಮಾಡಲಾಗುವ ತೆರಿಗೆ ಮೊಬಲಗಿನ ಎರಡರಷ್ಟನ್ನು ಮೀರದ ಒಂದು ಮೊತ್ತವನ್ನು ದಂಡದ ರೂಪದಲ್ಲಿ ಸಂದಾಯ ಮಾಡಲು ಬದ್ಧನಾಗಿರತಕ್ಕದ್ದು.

(6) ಈ ಪ್ರಕರಣದ ಅಡಿಯಲ್ಲಿ ವಿಧಿಸಲಾದ ತೆರಿಗೆ ಮೊಬಲಗು ಮತ್ತು ದಂಡವನ್ನು ನಿಯಮಿಸಲಾದ ರೀತಿಯಲ್ಲಿ ವಸೂಲಿ ಮಾಡತಕ್ಕದ್ದು.

(7) ಮೇಲಿನ (4)ನೇ ಉಪ-ಪ್ರಕರಣದ ಅಡಿಯಲ್ಲಿ ತೆರಿಗೆ ನಿರ್ಧರಣೆಗೆ ಗುರಿಯಾದ ವಾಹನದ ಮಾಲೀಕನು, ಅಂಥ ತೆರಿಗೆ ನಿರ್ಧರಣೆಯ ತರುವಾಯ ರಾಜ್ಯದ ಹೊರಗಿನ ಯಾವುದೇ ಸ್ಥಳದಿಂದ ಅಥವಾ ಸಂದರ್ಭಾನುಸಾರ ರಾಜ್ಯದ ಒಳಗಿನಿಂದ ಸರಕು ವಾಹನದಲ್ಲಿ ಈ ಅಧಿನಿಯಮದ ಅಡಿಯಲ್ಲಿ ತೆರಿಗೆಗೆ ಗುರಿಯಾದ ಯಾವುದೇ ಸರಕುಗಳನ್ನು ಸಾಗಿಸುತ್ತಿದ್ದಲ್ಲಿ ಮತ್ತು ರಾಜ್ಯದ ಹೊರಗಿನ ಯಾವುದೇ ಇತರ ಸ್ಥಳಕ್ಕೆ ಹೋಗುತ್ತಿದ್ದಲ್ಲಿ ಮತ್ತು ರಾಜ್ಯದ ಮೂಲಕ ಹಾದುಹೋಗುತ್ತಿದ್ದಲ್ಲಿ, ನಿಯಮಿಸಲಾದ ಪ್ರಾಧಿಕಾರವು, ಈ ಅಧಿನಿಯಮದ ಅಡಿಯಲ್ಲಿ ಅಂಥ ಸರಕುಗಳ ಮೇಲೆ ವಿಧಿಸಲಾಗುವ ತೆರಿಗೆಯ ಎರಡು ಪಟ್ಟಿಗೆ ಸಮನಾದ ಮೊಬಲಗನ್ನು ಅಂಥ ಮಾಲೀಕನಿಂದ ಭದ್ರತೆಯಾಗಿ ಕೇಳಬಹುದು.

(8) ಮೇಲಿನ (7)ನೇ ಉಪ-ಪ್ರಕರಣದ ಅಡಿಯಲ್ಲಿ ಯಾವ ಸರಕು ವಾಹನದಲ್ಲಿ ಸರಕುಗಳನ್ನು ಕೊಂಡೊಯ್ಯಲು ಭದ್ರತಾ ಮೊಬಲಗನ್ನು ಸಂಗ್ರಹಿಸಲಾಗಿತ್ತೋ ಅದು ರಾಜ್ಯದ ಮೂಲಕ ಹಾದು ಹೋಗಿತ್ತು ಎಂಬುದರ ಬಗ್ಗೆ ನಿಯಮಿಸಲಾದ ಪ್ರಾಧಿಕಾರಕ್ಕೆ, ಮನವರಿಕೆಯಾದ ತರುವಾಯ, ಅದು ಅಂಥ ಭದ್ರತಾ ಮೊಬಲಗನ್ನು ಮಾಲೀಕನಿಗೆ ಮರುಪಾವತಿ ಮಾಡತಕ್ಕದ್ದು.

(9) ನಿಯಮಿಸಲಾದ ಪ್ರಾಧಿಕಾರವು, ಆದೇಶದ ಮೂಲಕ, ಅಂಥ ಮಾಲೀಕನು ಈ ಪ್ರಕರಣದ ಅಡಿಯಲ್ಲಿ ಸಂದಾಯ ಮಾಡಬೇಕಾದ ತೆರಿಗೆ ಅಥವಾ ದಂಡದ ಯಾವುದೇ ಮೊಬಲಗಿಗೆ, ಭದ್ರತಾ ಮೊಬಲಗಿನ ಪೂರ್ಣ ಅಥವಾ ಯಾವುದೇ ಭಾಗವನ್ನು ಹೊಂದಾಣಿಕೆ ಮಾಡಬಹುದು.

(10) ಒಬ್ಬ ವ್ಯಕ್ತಿಯು, ಒಂದು ವಾಹನದ ಮಾಲೀಕತ್ವ ಹೊಂದಿದ್ದು ಅದನ್ನು ಬೇರೊಬ್ಬ ವ್ಯಕ್ತಿಯು ಸರಕುಗಳ ವರ್ಗಾವಣೆಗಾಗಿ ಬಾಡಿಗೆಗೆ ಪಡೆದಿದ್ದ ಸಂದರ್ಭದಲ್ಲಿ ಈ ಪ್ರಕರಣದ ಉದ್ದೇಶಕ್ಕಾಗಿ ಆ ವಾಹನದ ಬಾಡಿಗೆದಾರನನ್ನು ವಾಹನದ ಮಾಲೀಕನೆಂಬುದಾಗಿ ಭಾವಿಸತಕ್ಕದ್ದು.

55. ಸರಕುಗಳ ಕಡಿಮೆ ಮೌಲ್ಯಮಾಪನ ಮಾಡಿದ ಸಂದರ್ಭದಲ್ಲಿ ದಂಡ.- (1) ಈ ಅಧಿನಿಯಮದ ಅಡಿಯಲ್ಲಿ ತೆರಿಗೆಗೆ ಬದ್ಧವಾದ ಸರಕುಗಳಿಗೆ ಸಂಬಂಧಪಟ್ಟಂತೆ, ಅವುಗಳನ್ನು ಸರಕು ವಾಹನ ಅಥವಾ ದೋಣಿ, ಹಡಗು ಅಥವಾ ಅಂಥದೇ ನೌಕೆಯಲ್ಲಿ ಕೊಂಡೊಯ್ಯುತ್ತಿದ್ದರೆ ಅಥವಾ ಯಾವೊಬ್ಬ ವ್ಯಾಪಾರಿಯು ಅಥವಾ ಅವನ ಪರವಾಗಿ ಇತರ ಯಾವೊಬ್ಬ ವ್ಯಕ್ತಿಯು ದಾಸ್ತಾನು ಹೊಂದಿದ್ದರೆ ಅಥವಾ ಯಾವೊಬ್ಬ ಸಾರಿಗೆದಾರನ ಅಭಿರಕ್ಷೆಯಲ್ಲಿದ್ದರೆ, ನಿಯಮಿಸಲಾದ ಪ್ರಾಧಿಕಾರ ಅಥವಾ 53ನೇ ಪ್ರಕರಣದ ಅಡಿಯಲ್ಲಿ ಪ್ರಾಧಿಕೃತನಾದ ಅಧಿಕಾರಿಯು, ಸಾಗಣೆಯಲ್ಲಿನ ಸರಕುಗಳ ಜೊತೆ ಇರುವ ದಸ್ತಾವೇಜಿನಲ್ಲಿ ಅಥವಾ ಖರೀದಿ ಬೆಲೆಪಟ್ಟಿಯಲ್ಲಿ ತೋರಿಸಿದ ಮೌಲ್ಯವು ಪ್ರಸಕ್ತ ಮಾರುಕಟ್ಟೆ ಬೆಲೆಗಿಂತ ಅಥವಾ ಗರಿಷ್ಠ ಚಿಲ್ಲರೆ ಬೆಲೆಗಿಂತ ಶೇಕಡಾ ಮೂವತ್ತು ಅಥವಾ ಅದಕ್ಕಿಂತ ಹೆಚ್ಚಿಗೆ ವ್ಯತ್ಯಾಸದಷ್ಟು ಕಡಿಮೆ ಇದೆ ಎಂದು ನಂಬಲು ಕಾರಣವಿದ್ದಲ್ಲಿ ಅಂಥ ಪ್ರಾಧಿಕಾರ ಅಥವಾ ಅಧಿಕಾರಿಗಳು ಕಾರಣಗಳನ್ನು ಲಿಖಿತದಲ್ಲಿ ದಾಖಲಿಸಿ ಮತ್ತು ಆ ವ್ಯಕ್ತಿಗೆ ಅಥವಾ ವ್ಯಾಪಾರಿಗೆ ತನ್ನ ಅಹವಾಲನ್ನು ಹೇಳಿಕೊಳ್ಳಲು ಸೂಕ್ತ ಅವಕಾಶವನ್ನು ಕೊಟ್ಟು ತರುವಾಯ, ಅಂಥ ಸರಕುಗಳ ಮೇಲೆ ಬಾಕಿ ಇರುವ ತೆರಿಗೆ ಮೊಬಲಗಿನ ಎರಡರಷ್ಟನ್ನು ಮೀರತಕ್ಕದ್ದಲ್ಲದ ಮೊಬಲಗನ್ನು ದಂಡವಾಗಿ ವಿಧಿಸಬಹುದು.

(2) ಈ ಪ್ರಕರಣದ ಅಡಿಯಲ್ಲಿ ವಿಧಿಸಲಾದ ತೆರಿಗೆಯ ಮತ್ತು ದಂಡದ ಮೊಬಲಗನ್ನು, 53ನೇ ಪ್ರಕರಣದ (14)ನೇ ಉಪ-ಪ್ರಕರಣದ ಅಡಿಯಲ್ಲಿ ನಿರ್ದಿಷ್ಟಪಡಿಸಿದ ರೀತಿಯಲ್ಲಿ ವಸೂಲಿ ಮಾಡತಕ್ಕದ್ದು.

(3) ಸಾಗಣೆಯಲ್ಲಿನ ಸರಕುಗಳ ಮೌಲ್ಯವು, ಅದನ್ನು ತಡೆದು ನಿಲ್ಲಿಸಿದ ಸಮಯದವರೆಗೆ ಭರಿಸಲಾದ ಸರಕುಗಳ ಸಾಗಣೆಯ ವೆಚ್ಚವೂ ಸೇರಿದಂತೆ, ಬೆಲೆಪಟ್ಟಿ, ಚಲನ್, ರವಾನೆ ಚೀಟಿ ಅಥವಾ ಸಂಬಂಧಪಟ್ಟ ಯಾವುದೇ ಇತರ ದಸ್ತಾವೇಜಿನಲ್ಲಿ ನಮೂದಿಸಿದಂತೆ ಒಟ್ಟು ಬೆಲೆಯಾಗಿರತಕ್ಕದ್ದು.

(4) ಬೆಲೆಪಟ್ಟಿ, ಚಲನ್, ರವಾನೆ ಚೀಟಿ ಅಥವಾ ಸಂಬಂಧಪಟ್ಟ ಇತರ ಯಾವುದೇ ದಸ್ತಾವೇಜಿನಲ್ಲಿ ತೋರಿಸಲಾದ ಬೆಲೆಯ ಸಂಬಂಧದಲ್ಲಿ ಕಡಿಮೆ ಮೌಲ್ಯಮಾಪನವಾಗಿದೆಯೇ ಅಥವಾ ಆಗಿಲ್ಲವೇ ಎಂದು ನಿರ್ಧರಿಸುವಲ್ಲಿ, (1)ನೇ ಉಪ-ಪ್ರಕರಣದ ಅಡಿಯಲ್ಲಿ ಅಧಿಕಾರವನ್ನು ಚಲಾಯಿಸುವ ಪ್ರಾಧಿಕಾರವು, ಪ್ಯಾಕ್ ಮಾಡಿದ ಸರಕುಗಳ ವ್ಯವಹಾರ ನಡೆಸುತ್ತಿರುವ ಮಾಲೀಕನ ಹೊರತಾದ, ಸರಕುಗಳ

ಮಾಲೀಕನ ಸಂದರ್ಭದಲ್ಲಿ ಪ್ರಸ್ತುತ ಇರುವ ಮಾರುಕಟ್ಟೆ ದರವನ್ನು ಅಥವಾ ಯೋಗ್ಯ ಮಾರುಕಟ್ಟೆ ಮೌಲ್ಯವನ್ನು ಅನ್ವಯಿಸತಕ್ಕದ್ದು ಮತ್ತು ಪ್ಯಾಕ್ ಮಾಡಿದ ಸರಕುಗಳ ವ್ಯವಹಾರವನ್ನು ನಡೆಸುವ ಒಬ್ಬ ಮಾಲೀಕನ ಸಂಬಂಧದಲ್ಲಿ ಗರಿಷ್ಠ ಚಿಲ್ಲರೆ ಬೆಲೆಯನ್ನು ಅನ್ವಯಿಸತಕ್ಕದ್ದು.

(5) ಈ ಪ್ರಕರಣದ ಅಡಿಯಲ್ಲಿ ತನ್ನನ್ನು ಬಾಧಿಸುವ ಒಂದು ಆದೇಶವನ್ನು ಆಕ್ಷೇಪಿಸುವ ಯಾವೊಬ್ಬ ವ್ಯಕ್ತಿಯು, ನಿಯಮಿಸಲಾದ ಪ್ರಾಧಿಕಾರಕ್ಕೆ ಅಪೀಲು ಮಾಡಿಕೊಳ್ಳಬಹುದು.

(6) ಅಂಥ ಅಪೀಲಿನ ಬಗ್ಗೆ, ಸಂದರ್ಭಾನುಸಾರ 62ನೇ ಪ್ರಕರಣದ ಅಥವಾ 64ನೇ ಪ್ರಕರಣದ ಅಡಿಯಲ್ಲಿ ಮಾಡಿದ ಒಂದು ಅಪೀಲು ಎಂಬಂತೆ ವ್ಯವಹರಿಸತಕ್ಕದ್ದು ಮತ್ತು ಆ ಪ್ರಕರಣದ ಎಲ್ಲಾ ಉಪಬಂಧಗಳು, ಅಂಥ ಅಪೀಲಿಗೆ ಯಥೋಚಿತ ವ್ಯತ್ಯಾಸಗಳೊಂದಿಗೆ ಅನ್ವಯವಾಗತಕ್ಕದ್ದು.

56. ಕೆಲವು ಏಜೆಂಟರು ಮಾಹಿತಿ ಒದಗಿಸಲು ಬದ್ಧತೆ.- (1) ರಾಜ್ಯದಲ್ಲಿ ತೆರಿಗೆ ವಿಧಿಸಬಹುದಾದ ಸರಕುಗಳ ಸಾಗಣೆಯ ವ್ಯವಹಾರದಲ್ಲಿ ತೊಡಗಿರುವ ಪ್ರತಿಯೊಬ್ಬ ವ್ಯಕ್ತಿ ಅಥವಾ ಒಂದು ಕ್ಲಿಯರಿಂಗ್ ಹೌಸ್ ಅಥವಾ ರವಾನೆ ಮಾಡುವ ಏಜೆನ್ಸಿ, ಅಥವಾ ಏಜೆನ್ಸಿ, ಸಾಗಣೆ ಏಜೆನ್ಸಿ, ಶಿಪ್ಪಿಂಗ್ ಏಜೆನ್ಸಿ, ಶಿಪ್ಪಿಂಗ್-ಔಟ್ ಏಜೆನ್ಸಿ ಅಥವಾ ಸ್ಟೀಮರ್ ಏಜೆನ್ಸಿ ಅಥವಾ ಏರ್‌ಕ್ಯಾರ್ಗೋ ಏಜೆನ್ಸಿ ಅಥವಾ ಕೊರಿಯರ್ ಏಜೆನ್ಸಿಯು, ಅವನಿಂದ ಅಥವಾ ಅದರಿಂದ ಕ್ಲಿಯರಿಂಗ್ ಮಾಡಲಾದ, ರವಾನಿಸಲಾದ, ಸಾಗಣೆ ಮಾಡಿದ ಅಥವಾ ಹಡಗಿನಲ್ಲಿ ಸಾಗಿಸಿದ, ಯಾವುವೇ ತೆರಿಗೆ ಸಂದಾಯ ಮಾಡಬೇಕಾದ ಸರಕುಗಳಿಗೆ ಸಂಬಂಧಿಸಿದ ಮಾಹಿತಿಯನ್ನು ನಿಯಮಿಸಲಾದ ಪ್ರಾಧಿಕಾರವು ಅಗತ್ಯಪಡಿಸಬಹುದಾದಂತೆ ಯಾವುದೇ ಅವಧಿಯಲ್ಲಿ ಅಥವಾ ಯಾವೊಬ್ಬ ವ್ಯಾಪಾರಿಗೆ ಸಂಬಂಧಪಟ್ಟಂತೆ ನಿಯಮಿಸಲಾದ ಪ್ರಾಧಿಕಾರಕ್ಕೆ ಒದಗಿಸತಕ್ಕದ್ದು.

(2) ಈ ಸಂಬಂಧದಲ್ಲಿ ನಿಯಮಿಸಲಾದ ಪ್ರಾಧಿಕಾರವು, ಮೇಲ್ಕಂಡ (1)ನೇ ಉಪ-ಪ್ರಕರಣದ ಅಡಿಯಲ್ಲಿ ಒದಗಿಸಲಾದ ಮಾಹಿತಿಯ ಖಚಿತತೆಯನ್ನು ಪರಿಶೀಲಿಸುವ ದೃಷ್ಟಿಯಿಂದ ಅಂಥ ವ್ಯಕ್ತಿ ಅಥವಾ ಏಜೆನ್ಸಿಯ ಸ್ವಾಧೀನದಲ್ಲಿನ ಲೆಕ್ಕಪುಸ್ತಕಗಳನ್ನು ಅಥವಾ ಇತರೆ ದಸ್ತಾವೇಜುಗಳನ್ನು ಕೇಳುವ ಮತ್ತು ಪರೀಕ್ಷಿಸುವ ಅಧಿಕಾರ ಹೊಂದಿರತಕ್ಕದ್ದು.

(3) ಯಾವುದೇ ಸಮಂಜಸ ಕಾರಣವಿಲ್ಲದೆ (1) ಮತ್ತು (2)ನೇ ಉಪ-ಪ್ರಕರಣಗಳ ಉಪಬಂಧಗಳನ್ನು ಪಾಲಿಸಲು ತಪ್ಪುವ ಯಾವೊಬ್ಬ ವ್ಯಕ್ತಿಯು 75ನೇ ಪ್ರಕರಣದ ಅಡಿಯಲ್ಲಿ ದಂಡಕ್ಕೆ ಬದ್ಧನಾಗಿರತಕ್ಕದ್ದು.

57. ಬ್ಯಾಂಕುಗಳಿಗೆ ಸಂಬಂಧಪಟ್ಟಂತೆ ವಿಶೇಷ ಸಾಕ್ಷ್ಯದ ಅಗತ್ಯತೆಗಳು.- ನಿಯಮಿಸಲಾದ ಪ್ರಾಧಿಕಾರವು, ಈ ಅಧಿನಿಯಮದ ಅಡಿಯಲ್ಲಿನ ಯಾವುದೇ ವ್ಯವಹರಣೆಗಳ ಉದ್ದೇಶಕ್ಕಾಗಿ ಯಾವುದೇ ಬ್ಯಾಂಕು ಅಥವಾ ಅದರ ಯಾವೊಬ್ಬ ಅಧಿಕಾರಿಯನ್ನು ಅಂಥ ಮಾಹಿತಿ, ದಸ್ತಾವೇಜು ಅಥವಾ ವಿವರಗಳನ್ನು ಒದಗಿಸುವಂತೆ ಅಗತ್ಯಪಡಿಸಬಹುದು ಮತ್ತು ಯಾವುದೇ ಸಮಂಜಸ ಕಾರಣವಿಲ್ಲದೇ ಅಂಥ ಅಗತ್ಯತೆಯನ್ನು ಪಾಲಿಸಲು ತಪ್ಪುವ ಯಾವೊಬ್ಬ ವ್ಯಕ್ತಿಯು 75ನೇ ಪ್ರಕರಣದ ಅಡಿಯಲ್ಲಿ ದಂಡಕ್ಕೆ ಬದ್ಧನಾಗಿರತಕ್ಕದ್ದು.

ಅಧ್ಯಾಯ - VI

ಪ್ರಾಧಿಕಾರಗಳು ಮತ್ತು ಅಪೀಲು ನ್ಯಾಯಾಧಿಕರಣ

58. ಆಯುಕ್ತ, ಅಪರ ಆಯುಕ್ತರು, ಜಂಟಿ ಆಯುಕ್ತರು, ಉಪ ಆಯುಕ್ತರು, ಸಹಾಯಕ ಆಯುಕ್ತರು, ರಾಜ್ಯ ಪ್ರತಿನಿಧಿಗಳು ಮತ್ತು ವಾಣಿಜ್ಯ ತೆರಿಗೆ ಅಧಿಕಾರಿಗಳು.- (1) ರಾಜ್ಯ ಸರ್ಕಾರವು, ಈ ಅಧಿನಿಯಮದ ಮೂಲಕ ಅಥವಾ ಅದರ ಅಡಿಯಲ್ಲಿ ಅಥವಾ ತತ್ಕಾಲದಲ್ಲಿ ಜಾರಿಯಲ್ಲಿರುವ ಇತರೆ ಯಾವುದೇ ಕಾನೂನಿನ ಮೂಲಕ ಅಥವಾ ಅದರ ಅಡಿಯಲ್ಲಿ ಅವು ಕ್ರಮವಾಗಿ ತಮಗೆ ಪ್ರದತ್ತವಾದ ಪ್ರಕಾರ್ಯಗಳನ್ನು ನಿರ್ವಹಿಸುವ ಉದ್ದೇಶಕ್ಕಾಗಿ ವಾಣಿಜ್ಯ ತೆರಿಗೆಗಳ ಒಬ್ಬ ಆಯುಕ್ತನನ್ನು ಮತ್ತು ತಾನು ಸೂಕ್ತವೆಂದು ಪರಿಗಣಿಸಬಹುದಾದಷ್ಟು ಸಂಖ್ಯೆಯ ಅಪರ ಆಯುಕ್ತರು, ಜಂಟಿ ಆಯುಕ್ತರು, ಉಪ-ಆಯುಕ್ತರು, ಸಹಾಯಕ ಆಯುಕ್ತರು, ರಾಜ್ಯ ಪ್ರತಿನಿಧಿಗಳು ಮತ್ತು ವಾಣಿಜ್ಯ ತೆರಿಗೆ ಅಧಿಕಾರಿಗಳನ್ನು ನೇಮಕಮಾಡಬಹುದು.

(2) ಆಯುಕ್ತನು, ರಾಜ್ಯ ಪ್ರತಿನಿಧಿಯ ಪ್ರಕಾರ್ಯಗಳನ್ನು ನಿರ್ವಹಿಸುವುದಕ್ಕೆ, ಸಹಾಯಕ ಆಯುಕ್ತನ ದರ್ಜೆಗೆ ಕಡಿಮೆಯಲ್ಲದ ದರ್ಜೆಯ ಒಬ್ಬ ಅಧಿಕಾರಿಯನ್ನು ಅಥವಾ ಒಬ್ಬ ನ್ಯಾಯವಾದಿ ಅಥವಾ ಒಬ್ಬ ಚಾರ್ಟೆಡ್ ಅಕೌಂಟೆಂಟ್ ಅಥವಾ ನಿಯಮಿಸಬಹುದಾದ ವಿಧಾನದಲ್ಲಿ, ಪಟ್ಟಿಯಲ್ಲಿ ಸೇರಿಸಲಾದ ಒಬ್ಬ ತೆರಿಗೆ ವೃತ್ತಿದಾರನನ್ನು ಪ್ರಾಧಿಕೃತಗೊಳಿಸಬಹುದು.

(3) ಅಪೀಲು ನ್ಯಾಯಾಧಿಕರಣದ ಮುಂದೆ ಇರುವ ವ್ಯವಹರಣೆಗಳಲ್ಲಿ, ರಾಜ್ಯ ಪ್ರತಿನಿಧಿಯು,-

(ಎ) ಅರ್ಜಿಗಳು, ಅಪೀಲುಗಳು ಮತ್ತು ಇತರ ದಸ್ತಾವೇಜುಗಳನ್ನು ತಯಾರಿಸಲು ಮತ್ತು ಸಹಿ ಮಾಡಲು;

(ಬಿ) ನ್ಯಾಯಾಧಿಕರಣದ ಮುಂದೆ ಹಾಜರಾಗಲು, ಪ್ರತಿನಿಧಿಸಲು, ಕಾರ್ಯನಿರ್ವಹಿಸಲು ಮತ್ತು ವಾದಿಸಲು;

(ಸಿ) ನೋಟೀಸುಗಳು ಮತ್ತು ಇತರ ವ್ಯವಹರಣೆಗಳನ್ನು ಸ್ವೀಕರಿಸಲು; ಮತ್ತು

(ಡಿ) ಸರ್ಕಾರದ ಪರವಾಗಿ ಅಥವಾ ಈ ಅಧಿನಿಯಮದ ಅಡಿಯಲ್ಲಿ ನೇಮಕಗೊಂಡ ಯಾವೊಬ್ಬ ಅಧಿಕಾರಿಯು, ಅಂಥ ವ್ಯವಹರಣೆಗಳಿಗೆ ಸಂಬಂಧಪಟ್ಟ ಇತರ ಎಲ್ಲಾ ಕಾರ್ಯಗಳನ್ನು ಮಾಡಲು

- ಸಕ್ಷಮನಾಗಿರತಕ್ಕದ್ದು.

59. ಅಧೀನ ಪ್ರಾಧಿಕಾರಗಳಿಗೆ ಸೂಚನೆಗಳು.- (1) ಸರ್ಕಾರ ಮತ್ತು ಆಯುಕ್ತನು, ಕಾಲಕಾಲಕ್ಕೆ, ಈ ಅಧಿನಿಯಮದ ನಿರ್ವಹಣೆಗಾಗಿ ತಾವು ಯುಕ್ತವೆಂದು ಭಾವಿಸಬಹುದಾದಂತೆ ಈ ಅಧಿನಿಯಮವನ್ನು ಜಾರಿಗೊಳಿಸುವಲ್ಲಿ ನಿಯೋಜಿತರಾದ ಎಲ್ಲಾ ಅಧಿಕಾರಿಗಳಿಗೆ ಹಾಗೂ ವ್ಯಕ್ತಿಗಳಿಗೆ ಅಂಥ ಆದೇಶಗಳು, ಸೂಚನೆಗಳು ಮತ್ತು ನಿರ್ದೇಶನಗಳನ್ನು ಹೊರಡಿಸಬಹುದು ಹಾಗೂ ಅಂಥ

ಅಧಿಕಾರಿಗಳು ಮತ್ತು ವ್ಯಕ್ತಿಗಳು ಸರ್ಕಾರದ ಹಾಗೂ ಆಯುಕ್ತನ ಅಂಥ ಆದೇಶಗಳನ್ನು, ಸೂಚನೆಗಳನ್ನು ಹಾಗೂ ನಿರ್ದೇಶನಗಳನ್ನು ಪಾಲಿಸತಕ್ಕದ್ದು ಮತ್ತು ಅನುಸರಿಸತಕ್ಕದ್ದು.

(2) ತನ್ನ ಅಪೀಲು ಪ್ರಕಾರ್ಯಗಳನ್ನು ಚಲಾಯಿಸುವಲ್ಲಿ ಯಾವುದೇ ಅಪೀಲು ಪ್ರಾಧಿಕಾರದ ವಿವೇಚನೆಯಲ್ಲಿ ಹಸ್ತಕ್ಷೇಪ ಮಾಡುವ ಅಂಥ ಆದೇಶಗಳು, ಸೂಚನೆಗಳು ಅಥವಾ ನಿರ್ದೇಶನಗಳನ್ನು (1)ನೇ ಉಪಪ್ರಕರಣದ ಅಡಿಯಲ್ಲಿ ಹೊರಡಿಸತಕ್ಕದ್ದಲ್ಲ.

(3) ಈ ಅಧಿನಿಯಮವನ್ನು ಜಾರಿಗೊಳಿಸುವಲ್ಲಿ ನಿಯೋಜಿತರಾದ ಎಲ್ಲಾ ಅಧಿಕಾರಿಗಳು ಹಾಗೂ ವ್ಯಕ್ತಿಗಳು, ಯಾವ ಅಪರ ಆಯುಕ್ತರ ಅಥವಾ ಜಂಟಿ ಆಯುಕ್ತರ ಅಧಿಕಾರ ವ್ಯಾಪ್ತಿಯಲ್ಲಿ ತಮ್ಮ ಪ್ರಕಾರ್ಯಗಳನ್ನು ನಿರ್ವಹಿಸುತ್ತಿರುವರೋ ಅವರು, ಆ ಅಧಿಕಾರಿಗಳ ಮತ್ತು ವ್ಯಕ್ತಿಗಳ ಮಾರ್ಗದರ್ಶನಕ್ಕಾಗಿ ಹೊರಡಿಸಬಹುದಾದ ಅಂಥ ಆಡಳಿತಾತ್ಮಕ ಸೂಚನೆಗಳನ್ನು ಪಾಲಿಸತಕ್ಕದ್ದು ಮತ್ತು ಅನುಸರಿಸತಕ್ಕದ್ದು.

(4) ಹಿಂದೆ ಹೇಳಿದ ಅಧಿಕಾರಗಳ ಸಾಮಾನ್ಯತೆಗೆ ಪ್ರತಿಕೂಲ ಪ್ರಭಾವ ಬೀರದಂತೆ, ಆಯುಕ್ತನು ತಾನಾಗಿಯೇ ಆಗಲಿ ಅಥವಾ ಅಧಿನಿಯಮದ ಅಡಿಯಲ್ಲಿ ತೆರಿಗೆಯನ್ನು ಸಂದಾಯ ಮಾಡಲು ಬದ್ಧನಾದ ಒಬ್ಬ ನೋಂದಾಯಿತ ವ್ಯಾಪಾರಿಯ ಅರ್ಜಿಯ ಮೇಲಾಗಲಿ, ತೆರಿಗೆಯ ನಿರ್ಧರಣೆ ಹಾಗೂ ರಾಜಸ್ವದ ಸಂಗ್ರಹಣೆ ಕಾರ್ಯದಲ್ಲಿ ಏಕರೂಪತೆಯನ್ನು ತರುವ ಉದ್ದೇಶಕ್ಕಾಗಿ, ಈ ಅಧಿನಿಯಮದ ಅಡಿಯಲ್ಲಿ ತೆರಿಗೆಗೆ ಗುರಿಯಾಗತಕ್ಕ ಸರಕುಗಳ ಸಂಬಂಧದಲ್ಲಿ, ಈ ಅಧಿನಿಯಮದ ಅಡಿಯಲ್ಲಿ ಸಂದಾಯ ಮಾಡತಕ್ಕ ತೆರಿಗೆಯ ದರವನ್ನು ಸ್ಪಷ್ಟಪಡಿಸುವುದು ಅವಶ್ಯವೆಂದು ಅಥವಾ ಯುಕ್ತವೆಂದು ಭಾವಿಸಿದರೆ ಹಾಗೆ ಮಾಡಬಹುದು ಮತ್ತು ಈ ಅಧಿನಿಯಮವನ್ನು ಜಾರಿಗೊಳಿಸುವಲ್ಲಿ ನಿಯೋಜಿತರಾದ ಎಲ್ಲಾ ಅಧಿಕಾರಿಗಳು ಹಾಗೂ ವ್ಯಕ್ತಿಗಳು ಅಂಥ ಸ್ಪಷ್ಟೀಕರಣವನ್ನು ಪಾಲಿಸತಕ್ಕದ್ದು ಮತ್ತು ಅನುಸರಿಸತಕ್ಕದ್ದು.

(5) ಮೇಲಿನ (4)ನೇ ಉಪ ಪ್ರಕರಣದ ಅಡಿಯಲ್ಲಿನ ಅಂಥ ಅರ್ಜಿಯ ಜೊತೆಗೆ ನಿಯಮಿಸಬಹುದಾದ ಅಂಥ ರೀತಿಯಲ್ಲಿ ಅಂಥ ಶುಲ್ಕವನ್ನು ಸಂದಾಯ ಮಾಡಿದ ರುಜುವಾತು ಇದ್ದ ಹೊರತು ಅದನ್ನು ಪರಿಗಣಿಸತಕ್ಕದ್ದಲ್ಲ.

60. ಸ್ಪಷ್ಟೀಕರಣ ಹಾಗೂ ಪೂರ್ವಭಾವಿ ನಿರ್ಣಯಗಳು.- (1) ಆಯುಕ್ತನು, ಅಧಿನಿಯಮದ ಅಡಿಯಲ್ಲಿ ಯಾವುದೇ ಸರಕುಗಳ ಸಂಬಂಧದಲ್ಲಿ ತೆರಿಗೆಯ ದರದ ಬಗ್ಗೆ ಅಥವಾ ಯಾವುದೇ ವ್ಯವಹರಣೆಯಲ್ಲಿ ಬಲವಂತವಾಗಿ ತೆರಿಗೆ ವಿಧಿಸುವಿಕೆಯ ಬಗ್ಗೆ ಸ್ಪಷ್ಟೀಕರಣ ನೀಡಲು ಮೂವರು ಅಪರ ಆಯುಕ್ತರುಗಳನ್ನು ಒಳಗೊಂಡ “ಸ್ಪಷ್ಟೀಕರಣ ಹಾಗೂ ಪೂರ್ವಭಾವಿ ನಿರ್ಣಯಗಳ ಪ್ರಾಧಿಕಾರ” ವನ್ನು ರಚಿಸಬಹುದು.

(2) ಈ ಅಧಿನಿಯಮದ ಅಡಿಯಲ್ಲಿ ಸ್ಪಷ್ಟೀಕರಣ ಅಥವಾ ಪೂರ್ವಭಾವಿ ನಿರ್ಣಯವನ್ನು ಕೋರುವ ಯಾವೊಬ್ಬ ನೋಂದಾಯಿತ ವ್ಯಾಪಾರಿಯು ನಿಯಮಿಸಬಹುದಾದ ಅಂಥ ರೀತಿಯಲ್ಲಿ ಅಂಥ ಶುಲ್ಕವನ್ನು ಸಂದಾಯ ಮಾಡಿದ ಬಗ್ಗೆ ರುಜುವಾತನ್ನು ಒಳಗೊಂಡಂತೆ ಅಂಥ ನಮೂನೆಯಲ್ಲಿ ಪ್ರಾಧಿಕಾರಕ್ಕೆ ಅರ್ಜಿಯನ್ನು ಸಲ್ಲಿಸತಕ್ಕದ್ದು.

(3) ಯಾವೊಬ್ಬ ಅಧಿಕಾರಿ ಅಥವಾ ಇಲಾಖೆಯ ಯಾವುದೇ ಇತರ ಪ್ರಾಧಿಕಾರ ಅಥವಾ ಅಪೀಲು ನ್ಯಾಯಾಧಿಕರಣವು, ಈ ಅಧಿನಿಯಮದ ಅಡಿಯಲ್ಲಿ ಯಾವ ಪ್ರಕರಣದ ಸಂಬಂಧದಲ್ಲಿ ಅರ್ಜಿದಾರನು ಅರ್ಜಿಯನ್ನು ಹಾಕಿಕೊಂಡಿರುವನೋ ಅದರ ಬಗ್ಗೆ ತೀರ್ಮಾನವನ್ನು ಕೈಗೊಳ್ಳಲು ಮುಂದುವರೆಯತಕ್ಕದ್ದಲ್ಲ.

(4) ಪ್ರಾಧಿಕಾರದ ಆದೇಶವು, ಸ್ಪಷ್ಟೀಕರಣವನ್ನು ಕೋರಿದ ಅರ್ಜಿದಾರನಿಗೆ ಮಾತ್ರ ಬಂಧಕವಾಗಿರತಕ್ಕದ್ದು ಮತ್ತು ಸ್ಪಷ್ಟೀಕರಣ ಕೋರಿರುವ ಸರಕುಗಳ ಅಥವಾ ವ್ಯವಹಾರದ ಸಂಬಂಧದಲ್ಲಿ ಮಾತ್ರ ಹಾಗೂ ಎಲ್ಲಾ ಅಧೀನಾಧಿಕಾರಿಗಳಿಗೆ ಮಾತ್ರ ಬಂಧಕವಾಗಿರತಕ್ಕದ್ದು.

(5) ಈ ಪ್ರಕರಣದ ಅಡಿಯಲ್ಲಿ ಪ್ರಾಧಿಕಾರದ ಆದೇಶವು, ಕಾನೂನಿನಲ್ಲಿ ಅಥವಾ ಆದೇಶವನ್ನು ಹೊರಡಿಸಿದ ಸಂಗತಿಗಳ ಹಿನ್ನೆಲೆಯಲ್ಲಿ ಬದಲಾವಣೆಯಾಗದ ಹೊರತು, ಈ ಹಿಂದೆ ಹೇಳಿದಂತೆ ಬಂಧಕವಾಗಿರತಕ್ಕದ್ದು.

(6) ಪ್ರಾಧಿಕಾರಕ್ಕೆ ಯಾವೊಬ್ಬ ಅಧಿಕಾರಿಯು ಸಲ್ಲಿಸಿದ ಮನವಿಯ ಮೇಲೆ ಅಥವಾ ಅನ್ಯಥಾ, ತಾನು ಹೊರಡಿಸಿದ ಆದೇಶವನ್ನು, ಅರ್ಜಿದಾರನು ಮೋಸದಿಂದ ಅಥವಾ ಸಂಗತಿಗಳನ್ನು ತಪ್ಪಾಗಿ ನಿರೂಪಿಸುವ ಮೂಲಕ ಪಡೆದಿದ್ದಾನೆಂದು ಅದಕ್ಕೆ ಕಂಡುಬಂದರೆ, ಅದು ಆದೇಶದ ಮೂಲಕ, ಅಂಥ ಆದೇಶವನ್ನು ಆರಂಭದಿಂದಲೇ ಶೂನ್ಯವಾದುದೆಂದು ಘೋಷಿಸಬಹುದು ಮತ್ತು ತದನಂತರ ಈ ಅಧಿನಿಯಮದ ಎಲ್ಲ ಉಪಬಂಧಗಳು, ಅಂಥ ಆದೇಶವನ್ನು ಎಂದೂ ಹೊರಡಿಸದಿದ್ದರೆ ಹೇಗೋ ಹಾಗೆ ಅರ್ಜಿದಾರನಿಗೆ ಅನ್ವಯಿಸತಕ್ಕದ್ದು.

(7) 66ನೇ ಪ್ರಕರಣದ ಉಪಬಂಧಗಳಿಗೆ ಒಳಪಟ್ಟು ಈ ಪ್ರಕರಣದ ಅಡಿಯಲ್ಲಿ ಹೊರಡಿಸಿದ ಪ್ರತಿಯೊಂದು ಆದೇಶವು ಅಂತಿಮವಾಗಿರತಕ್ಕದ್ದು.

61. ಅಧಿಕಾರಿಗಳ ಅಧಿಕಾರವ್ಯಾಪ್ತಿ ಮತ್ತು ಪದಧಾರಕನ ಬದಲಾವಣೆ.- (1) ಅಪರ ಆಯುಕ್ತರು, ಜಂಟಿ ಆಯುಕ್ತರು, ಉಪ ಆಯುಕ್ತರು, ಸಹಾಯಕ ಆಯುಕ್ತರು ಮತ್ತು ವಾಣಿಜ್ಯ ತೆರಿಗೆ ಅಧಿಕಾರಿಗಳು, ಆಯುಕ್ತನು ನಿರ್ದೇಶಿಸಬಹುದಾದ ಅಂಥ ಪ್ರದೇಶಗಳ ಅಥವಾ ಅಂಥ ವ್ಯಾಪಾರಿಗಳ ಅಥವಾ ವ್ಯಾಪಾರಿಗಳ ವರ್ಗಗಳ ಅಥವಾ ಅಂಥ ಪ್ರಕರಣಗಳ ಅಥವಾ ಪ್ರಕರಣಗಳ ವರ್ಗಗಳ ಸಂಬಂಧದಲ್ಲಿ ತಮ್ಮ ಪ್ರಕಾರ್ಯಗಳನ್ನು ನಿರ್ವಹಿಸತಕ್ಕದ್ದು.

(2) ಯಾವುದೇ ಆದೇಶ ಅಥವಾ ಅದರ ಅಡಿಯಲ್ಲಿ ಹೊರಡಿಸಿ ನಿರ್ದೇಶನದ ಅಡಿಯಲ್ಲಿ ನಿರ್ದಿಷ್ಟಪಡಿಸಿದ ಯಾವೊಬ್ಬ ವ್ಯಾಪಾರಿಯ ಸಂಬಂಧದಲ್ಲಿ ‘ಪ್ರಕರಣ’ ಎಂದರೆ, ಯಾವುದೇ ವರ್ಷಕ್ಕೆ ಸಂಬಂಧಿಸಿದಂತೆ ಅಂಥ ಆದೇಶ ಅಥವಾ ನಿರ್ದೇಶನದ ದಿನಾಂಕದಂದು ಬಾಕಿ ಇದ್ದಿರಬಹುದಾದ ಅಥವಾ ಅಂಥ ದಿನಾಂಕದಂದು ಅಥವಾ ಪೂರ್ವದಲ್ಲಿ ಮುಕ್ತಾಯಗೊಂಡಿರಬಹುದಾದ ಈ

ಅಧಿನಿಯಮದ ಅಡಿಯಲ್ಲಿಯ ಎಲ್ಲ ವ್ಯವಹರಣೆಗಳು ಮತ್ತು ಅದು, ಯಾವುದೇ ವರ್ಷಕ್ಕೆ ಸಂಬಂಧಿಸಿದಂತೆ ಅಂಥ ಆದೇಶ ಅಥವಾ ನಿರ್ದೇಶನದ ದಿನಾಂಕದ ತರುವಾಯ ಪ್ರಾರಂಭವಾಗಬಹುದಾದ ಈ ಅಧಿನಿಯಮದ ಅಡಿಯ ಎಲ್ಲಾ ವ್ಯವಹರಣೆಗಳನ್ನು ಸಹ ಒಳಗೊಳ್ಳುತ್ತದೆ.

(3) ಈ ಅಧಿನಿಯಮದ ಅಡಿಯಲ್ಲಿ ಯಾವುದೇ ವ್ಯವಹರಣೆಗೆ ಸಂಬಂಧಪಟ್ಟಂತೆ ಯಾವೊಬ್ಬ ನಿಯಮಿಸಲಾದ ಪ್ರಾಧಿಕಾರಿಯು ಅಧಿಕಾರ ವ್ಯಾಪ್ತಿಯನ್ನು ಚಲಾಯಿಸುವುದು ನಿಂತು ಹೋದಾಗಲೆಲ್ಲ ಮತ್ತು ಆ ಅಧಿಕಾರ ವ್ಯಾಪ್ತಿಯನ್ನು ಚಲಾಯಿಸಬಹುದಾದ ಇನ್ನೊಬ್ಬ ಉತ್ತರಾಧಿಕಾರಿಯಾದಾಗಲೆಲ್ಲ ಹಾಗೆ ಉತ್ತರಾಧಿಕಾರಿಯಾಗುವ ಪ್ರಾಧಿಕಾರಿ ಅಥವಾ ಅಧಿಕಾರಿಯು, ತನ್ನ ಪೂರ್ವಾಧಿಕಾರಿಯು ಬಿಟ್ಟುಹೋದ ಹಂತದಿಂದ ವ್ಯವಹರಣೆಯನ್ನು ಮುಂದುವರೆಸಬಹುದು.

(4) ಸಂಬಂಧಪಟ್ಟ ವ್ಯಕ್ತಿಯು, (3)ನೇ ಉಪಪ್ರಕರಣದ ಅಡಿಯಲ್ಲಿ ವ್ಯವಹರಣೆಯನ್ನು ಹಾಗೆ ಮುಂದುವರೆಸುವ ಮೊದಲು ಹಿಂದಿನ ವ್ಯವಹರಣೆಯನ್ನು ಅಥವಾ ಅದರ ಯಾವುದೇ ಭಾಗವನ್ನು ಪುನಃ ಪ್ರಾರಂಭಿಸುವಂತೆ ಅಥವಾ ತನ್ನ ವಿರುದ್ಧ ಯಾವುದೇ ಆದೇಶವನ್ನು ಹೊರಡಿಸುವ ಮೊದಲು ಪುನಃ ಅಹವಾಲನ್ನು ಹೇಳಿಕೊಳ್ಳಲು ಅವಕಾಶ ನೀಡುವಂತೆ ಕೋರಿಕೊಳ್ಳಬಹುದು.

ಅಧ್ಯಾಯ - VII

ಅಪೀಲುಗಳು ಮತ್ತು ಪುನರೀಕ್ಷಣೆಗಳು

62. ಅಪೀಲುಗಳು.- (1) ನಿಯಮಿಸಲಾದ ಪ್ರಾಧಿಕಾರವು ಈ ಅಧಿನಿಯಮದ ಉಪಬಂಧಗಳ ಅಡಿಯಲ್ಲಿ ಹೊರಡಿಸಿದ ಯಾವುದೇ ಆದೇಶದಿಂದ ಅಥವಾ ವ್ಯವಹರಣೆಗಳಿಂದ ಬಾಧಿತನಾದ ಯಾವೊಬ್ಬ ವ್ಯಕ್ತಿಯು, ಅವುಗಳನ್ನು ಆಕ್ಷೇಪಿಸಿ ಅಪೀಲು ಪ್ರಾಧಿಕಾರಕ್ಕೆ ಅಪೀಲು ಮಾಡಿಕೊಳ್ಳಬಹುದು.

(2) ಅಪೀಲನ್ನು,-

(ಎ) ತೆರಿಗೆ ನಿರ್ಧರಣೆಯ ಒಂದು ಆದೇಶಕ್ಕೆ ಸಂಬಂಧಿಸಿದಂತೆ ಅಪೀಲುದಾರನಿಗೆ ತೆರಿಗೆ ನಿರ್ಧರಣೆಯ ನೋಟೀಸನ್ನು ಜಾರಿ ಮಾಡಿದ ದಿನಾಂಕದಿಂದ ಮೂವತ್ತು ದಿನಗಳೊಳಗೆ, ಮತ್ತು

(ಬಿ) ಯಾವುದೇ ಇತರ ಆದೇಶಕ್ಕೆ ಸಂಬಂಧಿಸಿದಂತೆ, ಅರ್ಜಿದಾರನಿಗೆ ಆದೇಶವನ್ನು ತಿಳಿಸಿದಂಥ ದಿನಾಂಕದಿಂದ ಮೂವತ್ತು ದಿನಗಳೊಳಗೆ,

- ಹೂಡತಕ್ಕದ್ದು.

(3) ಅಪೀಲು ಪ್ರಾಧಿಕಾರವು ಈ ಹಿಂದೆ ಹೇಳಿದ ಅವಧಿಯ ತರುವಾಯ ಆದರೆ, ಒಂದು ನೂರಾ ಎಂಬತ್ತು ದಿನಗಳ ಮತ್ತಷ್ಟು ಅವಧಿಯೊಳಗೆ ಹೂಡಿದ ಅಪೀಲನ್ನು, ಆ ಅವಧಿಯೊಳಗೆ ಅಪೀಲನ್ನು ಹೂಡದೇ ಇರುವುದಕ್ಕೆ ಅಪೀಲುದಾರನಿಗೆ ಸಾಕಷ್ಟು ಕಾರಣವಿತ್ತೆಂದು ಅದಕ್ಕೆ ಮನದಟ್ಟಾದರೆ ಅಪೀಲನ್ನು ಅಂಗೀಕರಿಸಬಹುದು.

(4)(ಎ) ತೆರಿಗೆ ನಿರ್ಧರಣೆಯ ಆದೇಶದ ವಿರುದ್ಧ ಯಾವುದೇ ಅಪೀಲನ್ನು ಅದರೊಂದಿಗೆ ಅಪೀಲಿನಲ್ಲಿ ವಿವಾದಿಸದೇ ಇರುವ ತೆರಿಗೆ ಮತ್ತು ದಂಡ ಸಂದಾಯದ ಬಗ್ಗೆ ತೃಪ್ತಿಕರ ರುಜುವಾತು ಇದ್ದ ಹೊರತು ಅಪೀಲು ಪ್ರಾಧಿಕಾರಿಯು ಪುನಃಪರಿಶೀಲಿಸತಕ್ಕದ್ದಲ್ಲ;

(ಬಿ) ಯಾವ ಆದೇಶದ ವಿರುದ್ಧ ಅಪೀಲನ್ನು ಸಲ್ಲಿಸಲಾಗಿದೆಯೋ ಆ ಆದೇಶಕ್ಕೆ ಅನುಸಾರವಾಗಿ ತೆರಿಗೆ ಅಥವಾ ಇತರ ಮೊಬಲಗನ್ನು ಸಂದಾಯ ಮಾಡತಕ್ಕದ್ದು;

(ಸಿ) ನಿಯಮಿಸಬಹುದಾದ ಅಂಥ ನಮೂನೆಯಲ್ಲಿ ಮತ್ತು ಅಂಥ ರೀತಿಯಲ್ಲಿ ಅಪೀಲುದಾರನು ಅಪೀಲು ಪ್ರಾಧಿಕಾರಕ್ಕೆ, ಸಮಾಧಾನವಾಗುವ ಹಾಗೆ ಸಾಕಷ್ಟು ಭದ್ರತೆಯನ್ನು ಒದಗಿಸಿದರೆ (ಬಿ) ಖಂಡದ ಅಡಿಯಲ್ಲಿ ಸಂದಾಯ ಮಾಡಬೇಕಾದ ತೆರಿಗೆ ಅಥವಾ ಇತರ ಮೊಬಲಗಿನ ಸಂದಾಯಕ್ಕೆ ಸಂಬಂಧಿಸಿದಂತೆ ಅದು ತನ್ನ ವಿವೇಚನೆಯಲ್ಲಿ, ಯುಕ್ತವೆಂದು ಭಾವಿಸಬಹುದಾದ ಅಂಥ ನಿರ್ದೇಶನಗಳನ್ನು ನೀಡಬಹುದು.

(ಡಿ) ಮೇಲಿನ (1)ನೇ ಉಪ ಪ್ರಕರಣದ ಅಡಿಯಲ್ಲಿಯ ಅಪೀಲಿನ ಸಂಬಂಧದಲ್ಲಿಯ ಯಾವುದೇ ವ್ಯವಹರಣೆಯಲ್ಲಿಯ ಯಾವುದೇ ತೆರಿಗೆ ಅಥವಾ ಇತರ ಮೊಬಲಗಿನ ವಸೂಲಾತಿಯ ವ್ಯವಹರಣೆಯನ್ನು ತಡೆಯುವ ಆಜ್ಞೆಯನ್ನು ಹೊರಡಿಸಲಾಗಿದ್ದರೆ ಅಪೀಲು ಪ್ರಾಧಿಕಾರವು ಅಂಥ ಆದೇಶದ ದಿನಾಂಕದಿಂದ ಒಂದುನೂರಾ ಇಪ್ಪತ್ತು ದಿನಗಳ ಅವಧಿಯ ಒಳಗೆ ಅಪೀಲನ್ನು ವಿಲೇ ಮಾಡತಕ್ಕದ್ದು.

(ಇ) ಅಂಥ ಅಪೀಲನ್ನು (ಡಿ) ಖಂಡದಲ್ಲಿ ನಿರ್ದಿಷ್ಟಪಡಿಸಿದ ಅವಧಿಯ ಒಳಗೆ ಹಾಗೆ ವಿಲೇ ಮಾಡದಿದ್ದಲ್ಲಿ, ಸದರಿ ಅವಧಿಯ ಮುಕ್ತಾಯದ ತರುವಾಯ ತಡೆಯಾಜ್ಞೆಯು ತೆರವಾಗತಕ್ಕದ್ದು.

(5) ಅಪೀಲು, ನಿಯಮಿಸಲಾದ ನಮೂನೆಯಲ್ಲಿ ಇರತಕ್ಕದ್ದು ಮತ್ತು ನಿಯಮಿಸಲಾದ ರೀತಿಯಲ್ಲಿ ಸತ್ಯಾಪನೆ ಮಾಡತಕ್ಕದ್ದು.

(6) ಅಪೀಲನ್ನು ವಿಲೇ ಮಾಡುವಲ್ಲಿ, ಅಪೀಲು ಪ್ರಾಧಿಕಾರವು, ಅಪೀಲುದಾರನಿಗೆ ಅಹವಾಲನ್ನು ಹೇಳಿಕೊಳ್ಳಲು ಒಂದು ಯುಕ್ತ ಅವಕಾಶವನ್ನು ಕೊಟ್ಟು ತರುವಾಯ,

(ಎ) ತೆರಿಗೆ ನಿರ್ಧರಣೆ ಅಥವಾ ದಂಡಕ್ಕೆ ಸಂಬಂಧಿಸಿದ ಆದೇಶದ ಸಂದರ್ಭದಲ್ಲಿ,

- (i) ತೆರಿಗೆ ನಿರ್ಧರಣೆಯ ಯಾವುದೇ ಭಾಗಕ್ಕೆ ಅಪೀಲಿನಲ್ಲಿ ಆಕ್ಷೇಪಣೆ ಮಾಡಿರಲಿ ಅಥವಾ ಇಲ್ಲದಿರಲಿ, ಅಂಥ ಯಾವುದೇ ಭಾಗವು ಸೇರಿದಂತೆ ತೆರಿಗೆ ನಿರ್ಧರಣೆಯನ್ನು ಸ್ಥಿರೀಕರಿಸಬಹುದು, ಕಡಿಮೆಗೊಳಿಸಬಹುದು ಅಥವಾ ಹೆಚ್ಚಿಸಬಹುದು;
- (ii) ತಾನು ಸೂಕ್ತವೆಂದು ಭಾವಿಸಬಹುದಾದ ಅಂಥ ಇತರ ಆದೇಶಗಳನ್ನು ಮಾಡಬಹುದು, ಮತ್ತು
- (ಬಿ) ಇತರ ಯಾವುದೇ ಆದೇಶದ ಸಂದರ್ಭದಲ್ಲಿ ಅಂಥ ಆದೇಶವನ್ನು ಸ್ಥಿರೀಕರಿಸಬಹುದು, ರದ್ದುಗೊಳಿಸಬಹುದು ಅಥವಾ ವ್ಯತ್ಯಾಸಗೊಳಿಸಬಹುದು.

(7) ಈ ಪ್ರಕರಣದ ಮೇರೆಗೆ ಅಪೀಲಿನಲ್ಲಿ ಮಾಡಿದ ಪ್ರತಿಯೊಂದು ಆದೇಶವು 63 ರಿಂದ 67 ರವರೆಗಿನ ಪ್ರಕರಣಗಳ ಉಪಬಂಧಗಳಿಗೆ ಒಳಪಟ್ಟು ಅಂತಿಮವಾಗಿರತಕ್ಕದ್ದು.

63. ಅಪೀಲು ನ್ಯಾಯಾಧಿಕರಣಕ್ಕೆ ಅಪೀಲು.- (1) ಸರ್ಕಾರದಿಂದ ಈ ಸಂಬಂಧದಲ್ಲಿ ಪ್ರಾಧಿಕೃತನಾದ ಯಾವೊಬ್ಬ ಅಧಿಕಾರಿ ಅಥವಾ 62ನೇ ಪ್ರಕರಣದ ಅಡಿಯಲ್ಲಿ ಅಪೀಲು ಪ್ರಾಧಿಕಾರವು ಮಾಡಿದ ಆದೇಶವನ್ನು ಆಕ್ಷೇಪಿಸುವ ಯಾವೊಬ್ಬ ಇತರ ವ್ಯಕ್ತಿಯು, ಅವನಿಗೆ ಆದೇಶವನ್ನು ತಿಳಿಸಿದ ದಿನಾಂಕದಿಂದ ಅರವತ್ತು ದಿನಗಳ ಅವಧಿಯ ಒಳಗೆ ಅಪೀಲು ನ್ಯಾಯಾಧಿಕರಣಕ್ಕೆ ಅಪೀಲನ್ನು ಮಾಡಿಕೊಳ್ಳಬಹುದು.

(2) ಅಪೀಲು ನ್ಯಾಯಾಧಿಕರಣವು, (1)ನೇ ಉಪ ಪ್ರಕರಣದಲ್ಲಿ ಉಲ್ಲೇಖಿಸಿದ ಅರವತ್ತು ದಿನಗಳ ಅವಧಿಯ ತರುವಾಯ, ಆದರೆ ಒಂದು ನೂರಾ ಎಂಬತ್ತು ದಿನಗಳ ಹೆಚ್ಚಿನ ಅವಧಿಯೊಳಗೆ ಸಲ್ಲಿಸಿದ ಅಪೀಲನ್ನು ಆ ಅವಧಿಯೊಳಗೆ ಅಪೀಲನ್ನು ಸಲ್ಲಿಸದೇ ಇರುವುದಕ್ಕಾಗಿ ಅಪೀಲುದಾರನಿಗೆ ಸಾಕಷ್ಟು ಕಾರಣವಿತ್ತೆಂದು ಹೊಂದಿದ್ದನೆಂದು ಅದಕ್ಕೆ ಮನದಟ್ಟಾದರೆ, ಮನವಿಯನ್ನು ಅಂಗೀಕರಿಸಬಹುದು.

(3) ಮೇಲಿನ (1)ನೇ ಉಪಪ್ರಕರಣದ ಅಡಿಯಲ್ಲಿ ಪ್ರಾಧಿಕೃತನಾದ ಅಧಿಕಾರಿಯು ಅಥವಾ ಸಂದರ್ಭಾನುಸಾರ ಯಾವ ವ್ಯಕ್ತಿಯ ವಿರುದ್ಧ ಅಪೀಲನ್ನು ಹೂಡಲಾಗಿದೆಯೋ ಆ ವ್ಯಕ್ತಿಯು, ಇತರ ಪಕ್ಷಕಾರನು (1)ನೇ ಉಪಪ್ರಕರಣದ ಅಡಿಯಲ್ಲಿ ಅಪೀಲು ಪ್ರಾಧಿಕಾರದ ಆದೇಶದ ವಿರುದ್ಧ ಅಪೀಲನ್ನು ಸಲ್ಲಿಸಲಾಗಿರುವ ಬಗ್ಗೆ ನೋಟೀಸನ್ನು ಸ್ವೀಕರಿಸಿದ ಮೇಲೆ ಅಂಥ ಆದೇಶದ ಅಥವಾ ಅದರ ಯಾವುದೇ ಭಾಗದ ವಿರುದ್ಧ ಅವನು ಅಪೀಲನ್ನು ಹೂಡದೇ ಇದ್ದಾಗ್ಯೂ, ಆ ಅಪೀಲಿನ ಅಂತಿಮ ಸುನಾವಣೆಗೆ ಮೊದಲು, ಯಾವುದೇ ಸಮಯದಲ್ಲಿ ಅಪೀಲು ಪ್ರಾಧಿಕಾರದ ಆದೇಶದ ಯಾವುದೇ ಭಾಗದ ವಿರುದ್ಧ ನಿಯಮಿಸಲಾದ ರೀತಿಯಲ್ಲಿ ಸತ್ಯಾಪನೆ ಮಾಡಲಾದ ಎದುರು ಆಕ್ಷೇಪಣೆಗಳ ವಿವರಣ ಪತ್ರವನ್ನು ದಾಖಲಾಡಬಹುದು ಮತ್ತು ಅಂಥ ವಿವರಣ ಪತ್ರವನ್ನು ಅಪೀಲು ನ್ಯಾಯಾಧಿಕರಣವು (1)ನೇ ಉಪಪ್ರಕರಣದಲ್ಲಿ ನಿರ್ದಿಷ್ಟಪಡಿಸಿದ ಸಮಯದೊಳಗೆ ಸಲ್ಲಿಸಿದ ಅಪೀಲು ಆಗಿದ್ದರೆ ಹೇಗೋ ಹಾಗೆ ವಿಲೆ ಮಾಡತಕ್ಕದ್ದು.

(4) ಅಪೀಲು ಅಥವಾ ಎದುರು ಆಕ್ಷೇಪಣೆಗಳ ವಿವರಣ ಪತ್ರವು ನಿಯಮಿಸಲಾದ ನಮೂನೆಯಲ್ಲಿ ಇರತಕ್ಕದ್ದು, ನಿಯಮಿಸಲಾದ ರೀತಿಯಲ್ಲಿ ಸತ್ಯಾಪನೆ ಮಾಡಿರತಕ್ಕದ್ದು ಮತ್ತು (1)ನೇ ಉಪಪ್ರಕರಣದ ಅಡಿಯಲ್ಲಿ ಸರ್ಕಾರದಿಂದ ಪ್ರಾಧಿಕೃತನಾದ ಅಧಿಕಾರಿಯ ಹೊರತಾಗಿ ಯಾವೊಬ್ಬ ವ್ಯಕ್ತಿಯು, ಅಪೀಲು ಸಲ್ಲಿಸಿದ ಸಂದರ್ಭದಲ್ಲಿ, ಆಕ್ಷೇಪಿಸಲಾದ ತೆರಿಗೆ ನಿರ್ಧರಣಾ ಮೊಬಲಗಿನ ಶೇಕಡಾ ಎರಡರಷ್ಟಕ್ಕೆ ಸಮನಾದ ಶುಲ್ಕದೊಂದಿಗೆ ಇರತಕ್ಕದ್ದು. ಪರಂತು, ಸಂದಾಯ ಮಾಡಬೇಕಾದ ಮೊಬಲಗು ಯಾವ ಸಂದರ್ಭದಲ್ಲಿಯೂ ಎರಡುನೂರು ರೂಪಾಯಿಗಳಿಗಿಂತ ಕಡಿಮೆ ಇರತಕ್ಕದ್ದಲ್ಲ ಅಥವಾ ಒಂದು ಸಾವಿರ ರೂಪಾಯಿಗಳಿಗಿಂತ ಹೆಚ್ಚಿಗೆ ಇರತಕ್ಕದ್ದಲ್ಲ.

(5) (ಎ) ಅಪೀಲು ನ್ಯಾಯಾಧಿಕರಣವು, ಅಪೀಲಿನ ಉಭಯ ಪಕ್ಷಕಾರರಿಗೆ ಅಹವಾಲನ್ನು ಹೇಳಿಕೊಳ್ಳಲು ಒಂದು ಸೂಕ್ತ ಅವಕಾಶವನ್ನು ಕೊಟ್ಟು ತರುವಾಯ, ಅದರ ಬಗ್ಗೆ ತಾನು ಸೂಕ್ತವೆಂದು ಭಾವಿಸಬಹುದಾದ ಅಂಥ ಆದೇಶವನ್ನು ಮಾಡತಕ್ಕದ್ದು.

(ಬಿ) ಒಂದು ಅಪೀಲು, ಅಪೀಲು ನ್ಯಾಯಾಧಿಕರಣವು ಈ ಹಿಂದೆ ಬೇರೊಂದು ಅಪೀಲಿನಲ್ಲಿ ತನ್ನ ತೀರ್ಮಾನವನ್ನು ಕೊಟ್ಟಿರುವ ಕಾನೂನಿನ ಪ್ರಶ್ನೆಯನ್ನು ಒಳಗೊಂಡಿದ್ದು ಮತ್ತು ಅಂಥ ತೀರ್ಮಾನದ ವಿರುದ್ಧ ಉಚ್ಚ ನ್ಯಾಯಾಲಯದಲ್ಲಿ ಪುನರೀಕ್ಷಣಾ ಅರ್ಜಿಯಾಗಲಿ ಅಥವಾ ಉಚ್ಚ ನ್ಯಾಯಾಲಯದ ಆದೇಶದ ವಿರುದ್ಧ ಸರ್ವೋಚ್ಚ ನ್ಯಾಯಾಲಯದಲ್ಲಿ ಅಪೀಲಾಗಲಿ ಇತ್ಯರ್ಥದಲ್ಲಿದ್ದರೆ, ಅಪೀಲು ನ್ಯಾಯಾಧಿಕರಣವು ಉಚ್ಚ ನ್ಯಾಯಾಲಯದಲ್ಲಿರುವ ಪುನರೀಕ್ಷಣಾ ಅರ್ಜಿಯು ಅಥವಾ ಸರ್ವೋಚ್ಚ ನ್ಯಾಯಾಲಯದಲ್ಲಿರುವ ಅಪೀಲು ವಿಲಿಯಾಗುವವರೆಗೆ ತನ್ನ ಮುಂದಿರುವ ಅಪೀಲಿನ ವಿಚಾರಣೆಯನ್ನು ಮುಂದೂಡಬಹುದು.

(ಸಿ) ಅಪೀಲಿನ ಪರಿಣಾಮವಾಗಿ, ಅಪೀಲಿನ ವ್ಯಾಜ್ಯ ವಿಷಯವಾಗಿರುವ ತೆರಿಗೆ ನಿರ್ಧರಣೆಯಲ್ಲಿ ಯಾವುದೇ ಬದಲಾವಣೆಯನ್ನು ಮಾಡುವುದು ಅವಶ್ಯವಾಗಿದ್ದರೆ, ಅಪೀಲು ನ್ಯಾಯಾಧಿಕರಣವು ತೆರಿಗೆ ನಿರ್ಧರಣೆಯನ್ನು ತಿದ್ದುಪಡಿ ಮಾಡಲು ನಿಯಮಿಸಲಾದ ಪ್ರಾಧಿಕಾರಕ್ಕೆ ಅಧಿಕಾರ ನೀಡಬಹುದು ಮತ್ತು ನಿಯಮಿಸಲಾದ ಪ್ರಾಧಿಕಾರವು ತದನುಸಾರವಾಗಿ ತೆರಿಗೆ ನಿರ್ಧರಣೆಯ ತಿದ್ದುಪಡಿ ಮಾಡತಕ್ಕದ್ದು ಮತ್ತು ಆ ತರುವಾಯ ವ್ಯಾಪಾರಿಯು ಹೆಚ್ಚಿಗೆ ಸಂದಾಯ ಮಾಡಿದ ಯಾವುದೇ ಮೊಬಲಗನ್ನು ಬಡ್ಡಿ ಇಲ್ಲದೆ ಮರುಪಾವತಿ ಮಾಡತಕ್ಕದ್ದು ಅಥವಾ ಸಂದರ್ಭಾನುಸಾರ ಅವನಿಂದ ಬಾಕಿ ಇರತಕ್ಕ ಯಾವುದೇ ಹೆಚ್ಚಿನ ತೆರಿಗೆ ಮೊಬಲಗನ್ನು ಈ ಅಧಿನಿಯಮದ ಉಪಬಂಧಗಳಿಗೆ ಅನುಸಾರವಾಗಿ ವಸೂಲಾಡತಕ್ಕದ್ದು.

(6)(ಎ) ಮೇಲಿನ (1)ನೇ ಉಪಪ್ರಕರಣದ ಅಡಿಯಲ್ಲಿ ಅಪೀಲನ್ನು ಸಲ್ಲಿಸಿದ್ದಾಗ್ಯೂ ತೆರಿಗೆಯನ್ನು ಈ ಸಂಬಂಧದಲ್ಲಿ ಮಾಡಿದ ತೆರಿಗೆ ನಿರ್ಧರಣೆಗೆ ಅನುಸಾರವಾಗಿ ಸಂದಾಯ ಮಾಡತಕ್ಕದ್ದು.

- (ಬಿ) ಅಪೀಲು ನ್ಯಾಯಾಧಿಕರಣವು, 62ನೇ ಪ್ರಕರಣದ ಅಡಿಯಲ್ಲಿ ಅಪೀಲು ಪ್ರಾಧಿಕಾರವು ಮಾಡಿದ ಆದೇಶದ ವಿರುದ್ಧ ಅಪೀಲು ಸಲ್ಲಿಸಿದ್ದ ಸಂದರ್ಭವನ್ನು ಹೊರತುಪಡಿಸಿ, ತನ್ನ ವಿವೇಚನೆಯಲ್ಲಿ, ಅಪೀಲುದಾರನು ಅದಕ್ಕೆ ಮನವರಿಕೆಯಾಗುವಂತೆ ಸಾಕಷ್ಟು ಭದ್ರತೆಯನ್ನು, ನಿಯಮಿಸಿದ ನಮೂನೆ ಮತ್ತು ರೀತಿಯಲ್ಲಿ ಒದಗಿಸಿದರೆ, ತೆರಿಗೆ ಸಂದಾಯಕ್ಕೆ ಸಂಬಂಧಿಸಿದಂತೆ ಅದು ಸೂಕ್ತವೆಂದು ಭಾವಿಸುವ ಅಂಥ ನಿರ್ದೇಶನಗಳನ್ನು ನೀಡಬಹುದು.
- (7) (ಎ) ಅಪೀಲು ನ್ಯಾಯಾಧಿಕರಣವು, 62ನೇ ಪ್ರಕರಣದ ಅಡಿಯಲ್ಲಿ ಅಪೀಲು ಪ್ರಾಧಿಕಾರವು ಹೊರಡಿಸಿದ ಒಂದು ಆದೇಶದ ವಿರುದ್ಧದ ಅಪೀಲಿನ ಪ್ರಕರಣದಲ್ಲಿ ತನ್ನ ವಿವೇಚನೆಯಲ್ಲಿ, ಅಪೀಲುದಾರನು, ವಿವಾದಿತ ತೆರಿಗೆಯ ಅರ್ಧ ಭಾಗವನ್ನು ಸಂದಾಯ ಮಾಡಿದ್ದಲ್ಲಿ, ತೆರಿಗೆಯ ಉಳಿದ ಅರ್ಧ ಭಾಗದ ಅಥವಾ ಯಾವುದೇ ಇತರ ವಿವಾದಿತ ಮೊಬಲಗಿನ ಸಂದಾಯಕ್ಕೆ ತಡೆ ನೀಡಬಹುದು.
- (ಬಿ) ಅಪೀಲು ನ್ಯಾಯಾಧಿಕರಣವು (ಎ) ಖಂಡದ ಅಡಿಯಲ್ಲಿ ಬರುವ ಅಂಥ ಅಪೀಲನ್ನು, ತೆರಿಗೆಯ ಉಳಿದ ಅರ್ಧ ಭಾಗದ ಅಥವಾ ಯಾವುದೇ ಇತರ ವಿವಾದಿತ ಮೊಬಲಗಿನ ವಸೂಲಾತಿ ವ್ಯವಹರಣೆಗಳನ್ನು ತಡೆ ಆಜ್ಞೆಯ ದಿನಾಂಕದಿಂದ ಒಂದುನೂರಾ ಎಂಬತ್ತು ದಿನಗಳ ಅವಧಿಯ ಒಳಗಾಗಿ ವಿಲೇ ಮಾಡತಕ್ಕದ್ದು ಮತ್ತು ನಿರ್ದಿಷ್ಟಪಡಿಸಿದ ಅವಧಿಯ ಒಳಗಾಗಿ ಅಂಥ ಅಪೀಲನ್ನು ಹಾಗೆ ವಿಲೇ ಮಾಡದಿದ್ದರೆ, ಸದರಿ ಅವಧಿಯ ನಂತರ ತಡೆಯಾಜ್ಞೆಯು ತೆರವಾಗತಕ್ಕದ್ದು.
- (8) (ಎ) ಅಪೀಲು ಪ್ರಾಧಿಕಾರವು, ಅಪೀಲುದಾರನ ಅಥವಾ ಪ್ರತಿವಾದಿಯ ಅರ್ಜಿಯ ಮೇಲೆ, (5)ನೇ ಉಪಪ್ರಕರಣದ ಅಡಿಯಲ್ಲಿ ತಾನು ಮಾಡಿದ ಯಾವುದೇ ಆದೇಶವನ್ನು, ಅದು ಆ ಆದೇಶವನ್ನು ಮಾಡಿದಾಗ ಅದರ ಮುಂದೆ ಇದ್ದಿರದ್ದಂಥ ಸಂಗತಿಗಳ ಆಧಾರದ ಮೇಲೆ ಪುನರವಲೋಕಿಸಬಹುದು.
- (ಬಿ) ಮೇಲಿನ (ಎ) ಖಂಡದ ಅಡಿಯಲ್ಲಿ ಅಂಥ ಯಾವುದೇ ಅರ್ಜಿಯನ್ನು ಒಂದೇ ಆದೇಶಕ್ಕೆ ಸಂಬಂಧಿಸಿದಂತೆ ಒಂದಕ್ಕಿಂತ ಹೆಚ್ಚು ಸಲ ಸಲ್ಲಿಸತಕ್ಕದ್ದಲ್ಲ.
- (ಸಿ) ಪುನರವಲೋಕನಕ್ಕಾಗಿ ಅರ್ಜಿಯನ್ನು, ಆ ಅರ್ಜಿಯು ಯಾವ ಆದೇಶಕ್ಕೆ ಸಂಬಂಧಿಸಿದೆಯೋ ಅಂಥ ಆದೇಶವನ್ನು ಅರ್ಜಿದಾರನಿಗೆ ತಿಳಿಸಿದ ದಿನಾಂಕದಿಂದ ಆರು ತಿಂಗಳುಗಳೊಳಗೆ, ನಿಯಮಿಸಲಾದ ರೀತಿಯಲ್ಲಿ ಸಲ್ಲಿಸತಕ್ಕದ್ದು ಮತ್ತು (1)ನೇ ಉಪ ಪ್ರಕರಣದ ಅಡಿಯಲ್ಲಿ ರಾಜ್ಯ ಸರ್ಕಾರದಿಂದ ಪ್ರಾಧಿಕೃತನಾದ ಅಧಿಕಾರಿಯ ಹೊರತಾಗಿ ಇತರ ಯಾವೊಬ್ಬ ವ್ಯಕ್ತಿಯು ಅರ್ಜಿಯನ್ನು ಸಲ್ಲಿಸಿರುವಲ್ಲಿ, ಅಪೀಲಿನ ಸಂಬಂಧದಲ್ಲಿ ಸಂದಾಯ ಮಾಡಿರುವುದಕ್ಕೆ ಸಮನಾದಷ್ಟು ಶುಲ್ಕ ಅದರೊಂದಿಗೆ ಇರತಕ್ಕದ್ದು.
- (ಡಿ) ಅರ್ಜಿಯು ಯಾವ ಆದೇಶಕ್ಕೆ ಸಂಬಂಧಿಸಿದೆಯೋ ಅಂಥ ಆದೇಶವನ್ನು ಅರ್ಜಿದಾರನಿಗೆ ತಿಳಿಸಿದ ದಿನಾಂಕದಿಂದ ತೊಂಬತ್ತು ದಿನಗಳೊಳಗೆ ಪುನರಾವಲೋಕನಕ್ಕಾಗಿ ಅರ್ಜಿಯನ್ನು ಸಲ್ಲಿಸಲಾಗಿದ್ದರೆ, ಅಪೀಲಿನ ಸಂಬಂಧದಲ್ಲಿ ಸಂದಾಯ ಮಾಡಿದ ಅರ್ಧದಷ್ಟು ಶುಲ್ಕವು ಅರ್ಜಿಯ ಜೊತೆಗೆ ಇರತಕ್ಕದ್ದು.
- (9) (ಎ) ದಾಖಲೆಯಿಂದ ಕಂಡುಬರುವ ಯಾವುದೇ ತಪ್ಪನ್ನು ಸರಿಪಡಿಸುವ ದೃಷ್ಟಿಯಿಂದ, ಅಪೀಲು ನ್ಯಾಯಾಧಿಕರಣವು (5)ನೇ ಉಪಪ್ರಕರಣ ಅಥವಾ (8)ನೇ ಉಪಪ್ರಕರಣದ ಅಡಿಯಲ್ಲಿ ಅದು ಮಾಡಿದ ಯಾವುದೇ ಆದೇಶದ ದಿನಾಂಕದಿಂದ ಐದು ವರ್ಷಗಳೊಳಗೆ ಯಾವುದೇ ಕಾಲದಲ್ಲಿ ಅಂಥ ಆದೇಶವನ್ನು ತಿದ್ದುಪಡಿ ಮಾಡಬಹುದು.
- (ಬಿ) ಈ ಉಪಪ್ರಕರಣದ ಅಡಿಯಲ್ಲಿ ಯಾವುದೇ ಆದೇಶವನ್ನು, ಆ ಆದೇಶದಿಂದ ಬಾಧಿತರಾದ ಉಭಯ ಪಕ್ಷಕಾರರಿಗೂ ಅಹವಾಲನ್ನು ಹೇಳಿಕೊಳ್ಳಲು ಸೂಕ್ತ ಅವಕಾಶವನ್ನು ಕೊಡದ ಹೊರತು ಮಾಡತಕ್ಕದ್ದಲ್ಲ.
- (10) ನಿಯಮಗಳಲ್ಲಿ ಉಪಬಂಧಿಸಿರುವುದರ ಹೊರತಾಗಿ, ಅಪೀಲು ನ್ಯಾಯಾಧಿಕರಣವು, ಅಪೀಲಿನ ಅಥವಾ ಪುನರವಲೋಕನದ ಸಂಬಂಧದಲ್ಲಿ ಯಾವೊಬ್ಬ ಪಕ್ಷಕಾರರಿಗೂ ಖರ್ಚುಗಳ ಬಗ್ಗೆ ಆದೇಶಿಸಲು ಅಧಿಕಾರವನ್ನು ಹೊಂದಿರತಕ್ಕದ್ದಲ್ಲ.
- (11) ಮೇಲಿನ (5) ಅಥವಾ (8) ಅಥವಾ (9)ನೇ ಉಪಪ್ರಕರಣಗಳ ಅಡಿಯಲ್ಲಿ ಅಪೀಲು ನ್ಯಾಯಾಧಿಕರಣವು ಮಾಡಿದ ಪ್ರತಿಯೊಂದು ಆದೇಶವನ್ನು, ಅಪೀಲುದಾರ, ಪ್ರತಿವಾದಿ, ಯಾರ ಆದೇಶದ ಮೇಲೆ ಅಪೀಲನ್ನು ಸಲ್ಲಿಸಲಾಯಿತೋ ಆ ಅಪೀಲು ಪ್ರಾಧಿಕಾರ ಮತ್ತು ಆಯುಕ್ತನು, ಇವರುಗಳಿಗೆ ತಿಳಿಸತಕ್ಕದ್ದು.
- (12) ಮೇಲಿನ (5)ನೇ ಉಪ ಪ್ರಕರಣದ ಅಡಿಯಲ್ಲಿ ಅಪೀಲು ನ್ಯಾಯಾಧಿಕರಣವು ಮಾಡಿದ ಪ್ರತಿಯೊಂದು ಆದೇಶವು, (8)ನೇ ಉಪ ಪ್ರಕರಣ, (9)ನೇ ಉಪ ಪ್ರಕರಣ ಮತ್ತು 65ನೇ ಪ್ರಕರಣದ ಉಪಬಂಧಗಳಿಗೆ ಒಳಪಟ್ಟು ಅಂತಿಮವಾಗಿರತಕ್ಕದ್ದು ಮತ್ತು (8)ನೇ ಉಪ ಪ್ರಕರಣದ ಅಡಿಯಲ್ಲಿ ಅದು ಮಾಡಿದ ಪ್ರತಿಯೊಂದು ಆದೇಶವು (9)ನೇ ಉಪ ಪ್ರಕರಣ ಮತ್ತು 65ನೇ ಪ್ರಕರಣದ ಉಪಬಂಧಗಳಿಗೆ ಒಳಪಟ್ಟು ಅಂತಿಮವಾಗಿರತಕ್ಕದ್ದು.
- 64. ಅಪರ ಆಯುಕ್ತರ ಮತ್ತು ಆಯುಕ್ತನ ಪುನರೀಕ್ಷಣಾ ಅಧಿಕಾರಗಳು.-** (1) ಅಪರ ಆಯುಕ್ತನು, ಈ ಅಧಿನಿಯಮದ ಅಡಿಯಲ್ಲಿ ಮಾಡಿದ ಯಾವುದೇ ಆದೇಶಗಳ ದಾಖಲೆಗಳನ್ನು ಅಥವಾ ದಾಖಲು ಮಾಡಿದ ವ್ಯವಹರಣೆಗಳನ್ನು ತಾನೇ ಸ್ವತಃ ತರಿಸಿಕೊಳ್ಳಬಹುದು ಮತ್ತು ಪರೀಕ್ಷಿಸಬಹುದು ಮತ್ತು ಅದರಲ್ಲಿ ಜಂಟಿ ಆಯುಕ್ತರ ದರ್ಜೆಗೆ ಮೇಲಿನದಲ್ಲದ ದರ್ಜೆಯ ಯಾವೊಬ್ಬ ಅಧಿಕಾರಿಯು ಮಾಡಿದ ಯಾವುದೇ ಆದೇಶವು ರಾಜಸ್ವದ ಹಿತಾಸಕ್ತಿಗೆ ಪ್ರತಿಕೂಲವಾಗಿರುವಷ್ಟರ ಮಟ್ಟಿಗೆ ದೋಷಪೂರ್ಣವಾಗಿದೆಯೆಂದು ಆತನು ಪರಿಗಣಿಸಿದರೆ, ಆತನು ಅವಶ್ಯವಿದ್ದಲ್ಲಿ ತಾನು ಸೂಕ್ತವೆಂದು ಭಾವಿಸಬಹುದಾದ ಅಂಥ ಅವಧಿಯವರೆಗೆ ಅಂಥ ಆದೇಶದ ಜಾರಿಯನ್ನು ತಡೆಹಿಡಿಯಬಹುದು ಮತ್ತು ಸಂಬಂಧಪಟ್ಟ ವ್ಯಕ್ತಿಗೆ ಅಹವಾಲು ಹೇಳಿಕೊಳ್ಳಲು ಒಂದು ಅವಕಾಶವನ್ನು ಕೊಟ್ಟು ತರುವಾಯ

ಮತ್ತು ತಾನು ಸೂಕ್ತವೆಂದು ಭಾವಿಸಬಹುದಾದ ಅಂಥ ವಿಚಾರಣೆಯನ್ನು ಮಾಡಿದ ತರುವಾಯ ಅಥವಾ ಮಾಡಿಸಿದ ತರುವಾಯ ತೆರಿಗೆಯ ನಿರ್ಧರಣೆಯನ್ನು ಹೆಚ್ಚಿಸುವ ಅಥವಾ ಮಾರ್ಪಡಿಸುವ ಅಥವಾ ತೆರಿಗೆ ನಿರ್ಧರಣೆಯನ್ನು ರದ್ದುಗೊಳಿಸುವ ಅಥವಾ ಹೊಸದಾಗಿ ತೆರಿಗೆ ನಿರ್ಧರಣೆಯನ್ನು ನಿರ್ದೇಶಿಸುವ ಆದೇಶವೂ ಒಳಗೊಂಡಂತೆ ಆ ಪ್ರಕರಣದ ಸನ್ನಿವೇಶಗಳಿಗೆ ಸಮರ್ಥನೀಯವಾಗುವಂತೆ ಅದರ ಬಗ್ಗೆ ಅಂಥ ಆದೇಶವನ್ನು ಹೊರಡಿಸಬಹುದು.

(2) ಆಯುಕ್ತನು, ಈ ಅಧಿನಿಯಮದ ಅಡಿಯಲ್ಲಿನ ಯಾವುದೇ ವ್ಯವಹರಣೆಯ ದಾಖಲೆಯನ್ನು ತಾನೇ ಸ್ವತಃ ತರಿಸಿಕೊಳ್ಳಬಹುದು ಮತ್ತು ಪರಿಶೀಲಿಸಬಹುದು ಹಾಗೂ ತನಗೆ ಅಧೀನನಾದ ಯಾವೊಬ್ಬ ಅಧಿಕಾರಿಯು, ಆ ಬಗ್ಗೆ ಹೊರಡಿಸಿದ ಯಾವುದೇ ಆದೇಶವು ರಾಜಸ್ವದ ಹಿತಾಸಕ್ತಿಗಳಿಗೆ ಪ್ರತಿಕೂಲವಾಗಿರುವಷ್ಟರ ಮಟ್ಟಿಗೆ ದೋಷಪೂರ್ಣವಾಗಿದೆಯೆಂದು ಆತನು ಪರಿಗಣಿಸಿದರೆ, ಆತನು ಅವಶ್ಯವಿದ್ದಲ್ಲಿ, ತಾನು ಸೂಕ್ತವೆಂದು ಭಾವಿಸಬಹುದಾದ ಅಂಥ ಅವಧಿಯವರೆಗೆ, ಅಂಥ ಆದೇಶದ ಜಾರಿಯನ್ನು ತಡೆಹಿಡಿಯಬಹುದು ಮತ್ತು ಸಂಬಂಧಪಟ್ಟ ವ್ಯಕ್ತಿಗೆ ಅಹವಾಲನ್ನು ಹೇಳಿಕೊಳ್ಳಲು ಒಂದು ಅವಕಾಶವನ್ನು ಕೊಟ್ಟಿರುವುದು ಮತ್ತು ತಾನು ಸೂಕ್ತವೆಂದು ಭಾವಿಸಬಹುದಾದ ಅಂಥ ವಿಚಾರಣೆಯನ್ನು ಮಾಡಿದ ತರುವಾಯ ಅಥವಾ ಮಾಡಿಸಿದ ತರುವಾಯ ತೆರಿಗೆಯ ನಿರ್ಧರಣೆಯನ್ನು ಹೆಚ್ಚಿಸುವ ಅಥವಾ ಮಾರ್ಪಡಿಸುವ ಅಥವಾ ತೆರಿಗೆ ನಿರ್ಧರಣೆಯನ್ನು ರದ್ದುಗೊಳಿಸುವ ಅಥವಾ ಹೊಸದಾಗಿ ತೆರಿಗೆ ನಿರ್ಧರಣೆಯನ್ನು ನಿರ್ದೇಶಿಸುವ ಆದೇಶವೂ ಒಳಗೊಂಡಂತೆ ಆ ಪ್ರಕರಣದ ಸನ್ನಿವೇಶಗಳಿಗೆ ಸಮರ್ಥನೀಯವಾಗುವಂತೆ ಅದರ ಬಗ್ಗೆ ಅಂಥ ಆದೇಶವನ್ನು ಹೊರಡಿಸಬಹುದು.

(3) ಅಪರ ಆಯುಕ್ತನು ಅಥವಾ ಆಯುಕ್ತನು, ಸಂದರ್ಭಾನುಸಾರ (1)ನೇ ಉಪ ಪ್ರಕರಣದ ಅಥವಾ (2)ನೇ ಉಪಪ್ರಕರಣದ ಅಡಿಯಲ್ಲಿ,

(ಎ) ಆದೇಶದ ವಿರುದ್ಧ ಅಪೀಲು ಮಾಡಲು ಅವಧಿ ಮುಕ್ತಾಯವಾಗಿರದಿದ್ದರೆ;

(ಬಿ) ವಿಷಯವು 63ನೇ ಪ್ರಕರಣದ ಅಡಿಯಲ್ಲಿ ಒಂದು ಅಪೀಲಿಗೆ ಅಥವಾ ಉಚ್ಚ ನ್ಯಾಯಾಲಯದಲ್ಲಿ ಪುನರೀಕ್ಷಣೆಗೆ ಒಳಪಟ್ಟಿದ್ದರೆ; ಅಥವಾ

(ಸಿ) ಪರಿಷ್ಕರಿಸಬೇಕೆಂದು ಕೋರಲಾದ ಆದೇಶವನ್ನು ಹೊರಡಿಸಿದ ತರುವಾಯ ನಾಲ್ಕು ವರ್ಷಗಳಿಗೂ ಹೆಚ್ಚಿನ ಅವಧಿಯು ಮುಕ್ತಾಯವಾಗಿದ್ದರೆ,

- ಯಾವುದೇ ಅಧಿಕಾರವನ್ನು ಚಲಾಯಿಸತಕ್ಕದ್ದಲ್ಲ.

(4) ಮೇಲಿನ (3)ನೇ ಉಪ ಪ್ರಕರಣದಲ್ಲಿ ಏನೇ ಒಳಗೊಂಡಿದ್ದಾಗ್ಯೂ, ಅಪರ ಆಯುಕ್ತನು ಅಥವಾ ಆಯುಕ್ತನು ಸಂದರ್ಭಾನುಸಾರ (1) ಅಥವಾ (2)ನೇ ಉಪ ಪ್ರಕರಣದ ಅಡಿಯಲ್ಲಿ, ಆದೇಶದ ದಿನಾಂಕದಿಂದ ಒಂದು ವರ್ಷದ ಅವಧಿಯ ಮುಕ್ತಾಯಕ್ಕೆ ಮೊದಲು ಅಥವಾ ಆ ಉಪ ಪ್ರಕರಣದ (ಸಿ) ಖಂಡದಲ್ಲಿ ಉಲ್ಲೇಖಿಸಲಾದ ನಾಲ್ಕು ವರ್ಷಗಳ ಅವಧಿಯು ಮುಕ್ತಾಯವಾಗುವುದಕ್ಕೆ ಮೊದಲು, ಇವುಗಳಲ್ಲಿ ಯಾವುದು ನಂತರವೋ ಅದಕ್ಕೆ ಮೊದಲು ಅಪೀಲು ಮಾಡಲಾದ ಅಥವಾ (3)ನೇ ಉಪ ಪ್ರಕರಣದ (ಬಿ) ಖಂಡದಲ್ಲಿ ಉಲ್ಲೇಖಿಸಿದ ಪುನರೀಕ್ಷಣೆಗಾಗಿ ಕೋರಲಾದ ಅಂಥ ಅಪೀಲಿನಲ್ಲಿ ಅಥವಾ ಪುನರೀಕ್ಷಣೆಯಲ್ಲಿ ಎತ್ತಿರದಿದ್ದ ಮತ್ತು ತೀರ್ಮಾನಿಸಿರದಿದ್ದ ಯಾವುದೇ ಅಂಶದ ಬಗ್ಗೆ ಆದೇಶವನ್ನು ಹೊರಡಿಸಬಹುದು.

(5) ಮೇಲಿನ (1)ನೇ ಉಪ ಪ್ರಕರಣದ ಅಡಿಯಲ್ಲಿ ಪುನರೀಕ್ಷಣೆಯಲ್ಲಿಯ ಪ್ರತಿಯೊಂದು ಆದೇಶವು, ಈ ಪ್ರಕರಣದ (2)ನೇ ಉಪ ಪ್ರಕರಣ ಮತ್ತು 66 ಮತ್ತು 67ನೇ ಪ್ರಕರಣಗಳ ಉಪಬಂಧಗಳಿಗೆ ಒಳಪಟ್ಟು ಅಂತಿಮವಾಗಿರತಕ್ಕದ್ದು.

(6) ಮೇಲಿನ (2)ನೇ ಉಪ ಪ್ರಕರಣದ ಅಡಿಯಲ್ಲಿ ಪುನರೀಕ್ಷಣೆಯಲ್ಲಿಯ ಪ್ರತಿಯೊಂದು ಆದೇಶವು 65 ಮತ್ತು 66ನೇ ಪ್ರಕರಣಗಳ ಉಪ ಬಂಧಗಳಿಗೆ ಒಳಪಟ್ಟು ಅಂತಿಮವಾಗಿರತಕ್ಕದ್ದು.

(7) ಮೇಲಿನ (1) ಅಥವಾ (2)ನೇ ಉಪ ಪ್ರಕರಣದಲ್ಲಿ ಉಲ್ಲೇಖಿಸಿದ ಸೂಕ್ತ ಪ್ರಾಧಿಕಾರವು ಮಾಡಿದ ಆದೇಶವು ಅಥವಾ ದಾಖಲಾಡಿದ ವ್ಯವಹರಣೆಗಳು ಯಾವ ವಿವಾದಾಂಶದ ಮೇಲೆ ಉಚ್ಚ ನ್ಯಾಯಾಲಯವು ಇತರ ಕೆಲವು ವ್ಯವಹರಣೆಗಳಲ್ಲಿ ರಾಜಸ್ವಕ್ಕೆ ಪ್ರತಿಕೂಲವಾದ ತೀರ್ಪನ್ನು ನೀಡಿದೆಯೋ ಆ ವಿವಾದಾಂಶವನ್ನು ಒಳಗೊಂಡಿದ್ದರೆ ಮತ್ತು ಅಂಥ ತೀರ್ಪಿನ ವಿರುದ್ಧ ಸರ್ವೋಚ್ಚ ನ್ಯಾಯಾಲಯಕ್ಕೆ ಸಲ್ಲಿಸಿದ ಅಪೀಲು ಇತ್ಯರ್ಥದಲ್ಲಿದ್ದರೆ, (3)ನೇ ಉಪ ಪ್ರಕರಣದ (ಸಿ) ಖಂಡದಲ್ಲಿ ಉಲ್ಲೇಖಿಸಿದ ಅವಧಿಯನ್ನು ಲೆಕ್ಕ ಹಾಕುವಾಗ ಉಚ್ಚನ್ಯಾಯಾಲಯದ ತೀರ್ಪಿನ ದಿನಾಂಕ ಮತ್ತು ಸರ್ವೋಚ್ಚ ನ್ಯಾಯಾಲಯದ ತೀರ್ಪಿನ ದಿನಾಂಕದ ನಡುವಿನ ಅವಧಿಯನ್ನು ಹೊರತುಪಡಿಸತಕ್ಕದ್ದು.

(8) ಮೇಲಿನ (3)ನೇ ಉಪ ಪ್ರಕರಣದ ಉದ್ದೇಶಕ್ಕಾಗಿ ಅವಧಿ ಪರಿಮಿತಿಯನ್ನು ಲೆಕ್ಕ ಹಾಕುವಾಗ, ಈ ಪ್ರಕರಣದ ಅಡಿಯಲ್ಲಿ ಯಾವುದೇ ವ್ಯವಹರಣೆಯ ಕಾಲದಲ್ಲಿ ಯಾವುದೇ ನ್ಯಾಯಾಲಯದ ಆದೇಶದ ಅಥವಾ ನಿರ್ಬಂಧಕಾಜ್ಞೆಯ ಮೂಲಕ ವ್ಯವಹರಣೆಯನ್ನು ತಡೆಹಿಡಿಯಲಾಗಿದ್ದ ಅವಧಿಯನ್ನು ಹೊರತುಪಡಿಸತಕ್ಕದ್ದು.

(9) ಈ ಪ್ರಕರಣದ ಉದ್ದೇಶಗಳಿಗಾಗಿ 'ದಾಖಲೆ' ಎನ್ನುವುದರಲ್ಲಿ ಅಪರ ಆಯುಕ್ತನು ಅಥವಾ ಆಯುಕ್ತನು ಪರಿಶೀಲಿಸಬಹುದಾದ ಸಮಯದಲ್ಲಿ ಲಭ್ಯವಿರುವ ಈ ಅಧಿನಿಯಮದ ಅಡಿಯಲ್ಲಿಯ ಯಾವುದೇ ವ್ಯವಹರಣೆಗಳಿಗೆ ಸಂಬಂಧಪಟ್ಟ ಎಲ್ಲ ದಾಖಲೆಗಳೂ ಒಳಗೊಳ್ಳತಕ್ಕದ್ದು.

65. ಕೆಲವು ಪ್ರಕರಣಗಳಲ್ಲಿ ಉಚ್ಚ ನ್ಯಾಯಾಲಯದಿಂದ ಪುನರೀಕ್ಷಣೆ.- (1) 63ನೇ ಪ್ರಕರಣದ (5) ಅಥವಾ (8) ಅಥವಾ (9)ನೇ ಉಪ ಪ್ರಕರಣದ ಅಡಿಯಲ್ಲಿನ ಆದೇಶವನ್ನು ಅವನಿಗೆ ತಿಳಿಸಿದ ದಿನಾಂಕದಿಂದ ಒಂದುನೂರಾ ಇಪ್ಪತ್ತು ದಿನಗಳೊಳಗೆ ಅಪೀಲುದಾರನು ಅಥವಾ ಪ್ರತಿವಾದಿಯು ಆ ಆದೇಶದ ವಿರುದ್ಧ, ಅಪೀಲು ನ್ಯಾಯಾಧಿಕರಣವು ಕಾನೂನಿನ ಪ್ರಶ್ನೆಯನ್ನು ತೀರ್ಮಾನಿಸಲು ವಿಫಲವಾಗಿದೆ ಅಥವಾ ದೋಷಪೂರ್ಣವಾಗಿ ತೀರ್ಮಾನಿಸಿದೆ ಎಂಬ ಆಧಾರದ ಮೇಲೆ ಉಚ್ಚ ನ್ಯಾಯಾಲಯಕ್ಕೆ ಪುನರೀಕ್ಷಣಾ ಅರ್ಜಿ ಸಲ್ಲಿಸಬಹುದು.

(2) ಆ ಅವಧಿಯೊಳಗೆ ಅರ್ಜಿದಾರನು ಅರ್ಜಿಯನ್ನು ಸಲ್ಲಿಸದಿರುವುದಕ್ಕೆ ಸಾಕಷ್ಟು ಕಾರಣ ಇತ್ತೆಂದು ಉಚ್ಚ ನ್ಯಾಯಾಲಯಕ್ಕೆ ಮನವರಿಕೆಯಾದರೆ, ಹಿಂದೆ ಹೇಳಿದ ಒಂದುನೂರಾ ಇಪ್ಪತ್ತು ದಿನಗಳ ಅವಧಿಯ ತರುವಾಯ ಸಲ್ಲಿಸಿದ ಅರ್ಜಿಯನ್ನು ಅದು ಅಂಗೀಕರಿಸಬಹುದು.

(3) ಅರ್ಜಿಯು, ನಿಯಮಿಸಲಾದ ನಮೂನೆಯಲ್ಲಿ ಇರತಕ್ಕದ್ದು, ನಿಯಮಿಸಲಾದ ರೀತಿಯಲ್ಲಿ ಅದನ್ನು ಸತ್ಯಾಪನೆ ಮಾಡತಕ್ಕದ್ದು ಮತ್ತು 63ನೇ ಪ್ರಕರಣದ (1)ನೇ ಉಪಪ್ರಕರಣದ ಅಡಿಯಲ್ಲಿ ಸರ್ಕಾರವು ಪ್ರಾಧಿಕೃತಗೊಳಿಸಿದ ಅಧಿಕಾರಿಯಲ್ಲದ ಯಾವೊಬ್ಬ ವ್ಯಕ್ತಿಯು ಅದನ್ನು ಸಲ್ಲಿಸಿದಾಗ, ಒಂದುನೂರು ರೂಪಾಯಿಗಳ ಶುಲ್ಕವು ಅದರ ಜೊತೆಗೆ ಇರತಕ್ಕದ್ದು.

(4) ಉಚ್ಚ ನ್ಯಾಯಾಲಯವು ಅರ್ಜಿಯನ್ನು ಪರಿಶೀಲಿಸಿದ ಮೇಲೆ, ಮಧ್ಯ ಪ್ರವೇಶಿಸಲು ಸಾಕಷ್ಟು ಕಾರಣಗಳು ಇಲ್ಲವೆಂದು ಪರಿಗಣಿಸಿದರೆ, ಅದು ಆ ಅರ್ಜಿಯನ್ನು ಕ್ಷಿಪ್ರವಾಗಿ ವಜಾ ಮಾಡಬಹುದು.

(5) ಉಚ್ಚ ನ್ಯಾಯಾಲಯವು, ಅರ್ಜಿದಾರನಿಗೆ ಯಾವುದೇ ಅರ್ಜಿಯ ಸಮರ್ಥನೆಯಲ್ಲಿ ಅಹವಾಲನ್ನು ಹೇಳಿಕೊಳ್ಳಲು ಸೂಕ್ತ ಅವಕಾಶವನ್ನು ಕೊಟ್ಟು ಹೊರತು ಅದನ್ನು ವಜಾ ಮಾಡತಕ್ಕದ್ದಲ್ಲ.

(6) (ಎ) ಉಚ್ಚನ್ಯಾಯಾಲಯವು ಆ ಅರ್ಜಿಯನ್ನು ಕ್ಷಿಪ್ರವಾಗಿ ವಜಾ ಮಾಡದಿದ್ದರೆ, ಆ ಅರ್ಜಿಯ ಉಭಯ ಪಕ್ಷಕಾರರಿಗೆ ಅಹವಾಲನ್ನು ಹೇಳಿಕೊಳ್ಳಲು ಸೂಕ್ತ ಅವಕಾಶವನ್ನು ಕೊಟ್ಟು ತರುವಾಯ, ಎತ್ತಲಾದ ಕಾನೂನಿನ ಪ್ರಶ್ನೆ ಅಥವಾ ಪ್ರಶ್ನೆಗಳನ್ನು ಅದು ನಿರ್ಧರಿಸತಕ್ಕದ್ದು ಮತ್ತು ಯಾವ ಆದೇಶದ ವಿರುದ್ಧ ಅರ್ಜಿಯನ್ನು ಸಲ್ಲಿಸಲಾಗಿತ್ತೋ ಆ ಆದೇಶವನ್ನು ವಿಷಯಗೊಳಿಸತಕ್ಕದ್ದು, ಸ್ಥಿರೀಕರಿಸತಕ್ಕದ್ದು ಅಥವಾ ತಿದ್ದುಪಡಿ ಮಾಡತಕ್ಕದ್ದು ಅಥವಾ ಎತ್ತಲಾದ ಕಾನೂನಿನ ಪ್ರಶ್ನೆ ಅಥವಾ ಪ್ರಶ್ನೆಗಳ ಮೇಲೆ ಉಚ್ಚ ನ್ಯಾಯಾಲಯದ ಅಭಿಪ್ರಾಯದೊಂದಿಗೆ ಅಪೀಲು ನ್ಯಾಯಾಧಿಕರಣಕ್ಕೆ ಹಿಂದಕ್ಕೆ ಕಳುಹಿಸತಕ್ಕದ್ದು ಅಥವಾ ಉಚ್ಚ ನ್ಯಾಯಾಲಯವು ಸೂಕ್ತವೆಂದು ಭಾವಿಸುವಂತೆ ವಿಷಯಕ್ಕೆ ಸಂಬಂಧಿಸಿದಂತೆ ಅಂಥ ಇತರ ಆದೇಶವನ್ನು ಮಾಡತಕ್ಕದ್ದು.

(ಬಿ) ಎತ್ತಲಾದ ಕಾನೂನಿನ ಪ್ರಶ್ನೆಗಳ ಮೇಲೆ ಅದರ ಅಭಿಪ್ರಾಯಗಳೊಂದಿಗೆ ವಿಷಯವನ್ನು ಉಚ್ಚ ನ್ಯಾಯಾಲಯವು (ಎ) ಖಂಡದ ಅಡಿಯಲ್ಲಿ ಅಪೀಲು ನ್ಯಾಯಾಧಿಕರಣಕ್ಕೆ ಹಿಂದಕ್ಕೆ ಕಳುಹಿಸಿದ್ದರೆ, ಅದು ಅಂಥ ಅಭಿಪ್ರಾಯಕ್ಕೆ ಸುಸಂಗತವಾಗಿ ತಾನು ಮಾಡಿದ ಆದೇಶವನ್ನು ತಿದ್ದುಪಡಿ ಮಾಡತಕ್ಕದ್ದು.

(7) ಮೇಲಿನ (6)ನೇ ಉಪ ಪ್ರಕರಣದ ಅಡಿಯಲ್ಲಿ ಆದೇಶವನ್ನು ಮಾಡುವುದಕ್ಕೆ ಮೊದಲು, ಉಚ್ಚ ನ್ಯಾಯಾಲಯವು ಅರ್ಜಿಯನ್ನು ಅಪೀಲು ನ್ಯಾಯಾಧಿಕರಣಕ್ಕೆ ಹಿಂದಕ್ಕೆ ಕಳುಹಿಸುವುದು ಅವಶ್ಯವೆಂದು ಭಾವಿಸಿದರೆ ಅದು ಹಾಗೆ ಮಾಡಬಹುದು ಮತ್ತು ಯಾವುದೇ ನಿರ್ದಿಷ್ಟ ಪ್ರಶ್ನೆ ಅಥವಾ ವಿವಾದಾಂಶದ ಮೇಲೆ ತನ್ನ ನಿರ್ಣಯದೊಂದಿಗೆ ಅರ್ಜಿಯನ್ನು ಹಿಂದಿರುಗಿಸುವಂತೆ ಅದನ್ನು ನಿರ್ದೇಶಿಸಬಹುದು.

(8) ಮೇಲಿನ (1)ನೇ ಉಪ ಪ್ರಕರಣದ ಅಡಿಯಲ್ಲಿ ಅರ್ಜಿಯನ್ನು ಸಲ್ಲಿಸಿದ್ದಾಗ್ಯೂ ಆ ಸಂಬಂಧದಲ್ಲಿ ಮಾಡಿದ ತೆರಿಗೆ ನಿರ್ಧರಣೆಗೆ ಅನುಸಾರವಾಗಿ ತೆರಿಗೆಯನ್ನು ಸಂದಾಯ ಮಾಡತಕ್ಕದ್ದು.

(9) ಅರ್ಜಿಯ ಪರಿಣಾಮವಾಗಿ ಅಂಥ ತೆರಿಗೆ ನಿರ್ಧರಣೆಯಲ್ಲಿ ಯಾವುದೇ ಬದಲಾವಣೆಯು ಅವಶ್ಯವಾದರೆ, ಉಚ್ಚನ್ಯಾಯಾಲಯವು ತೆರಿಗೆ ನಿರ್ಧರಣೆಯನ್ನು ತಿದ್ದುಪಡಿ ಮಾಡಲು ನಿಯಮಿಸಲಾದ ಪ್ರಾಧಿಕಾರವನ್ನು ಪ್ರಾಧಿಕೃತಗೊಳಿಸಬಹುದು ಮತ್ತು ನಿಯಮಿಸಲಾದ ಪ್ರಾಧಿಕಾರವು, ತದನುಸಾರವಾಗಿ ತೆರಿಗೆ ನಿರ್ಧರಣೆಯನ್ನು ತಿದ್ದುಪಡಿ ಮಾಡತಕ್ಕದ್ದು ಮತ್ತು ಆ ತರುವಾಯ ಸಂಬಂಧಪಟ್ಟ ವ್ಯಕ್ತಿಯು ಹೆಚ್ಚಿಗೆಯಾಗಿ ಸಂದಾಯ ಮಾಡಿದ್ದ ಮೊಬಲಗನ್ನು ಅವನಿಗೆ ಬಡ್ಡಿ ಇಲ್ಲದೆ ಮರು ಪಾವತಿ ಮಾಡತಕ್ಕದ್ದು ಅಥವಾ ಸಂದರ್ಭಾನುಸಾರ ಅವನಿಂದ ಬಾಕಿ ಇರುವ ತೆರಿಗೆಯ ಹೆಚ್ಚಿನ ಮೊಬಲಗನ್ನು ಈ ಅಧಿನಿಯಮದ ಉಪಬಂಧಗಳಿಗೆ ಅನುಸಾರವಾಗಿ ಸಂಗ್ರಹಿಸತಕ್ಕದ್ದು.

(10) (ಎ) ಉಚ್ಚ ನ್ಯಾಯಾಲಯವು, ಅರ್ಜಿಯ ಯಾರೇ ಪಕ್ಷಕಾರನ ಅರ್ಜಿಯ ಮೇಲೆ (6)ನೇ ಉಪ ಪ್ರಕರಣದ ಅಡಿಯಲ್ಲಿ ತಾನು ಮಾಡಿದ ಯಾವುದೇ ಆದೇಶವನ್ನು, ಆ ಆದೇಶವನ್ನು ಮಾಡಿದಾಗ ತನ್ನ ಮುಂದೆ ಇದ್ದಿರದಂಥ ಸಂಗತಿಗಳ ಆಧಾರದ ಮೇಲೆ ಪುನರಾವಲೋಕಿಸಬಹುದು.

(ಬಿ) ಪುನರಾವಲೋಕನೆಗಾಗಿನ ಅರ್ಜಿಯನ್ನು ನಿಯಮಿಸಬಹುದಾದ ಅಂಥ ಸಮಯದೊಳಗೆ ಮತ್ತು ಅಂಥ ರೀತಿಯಲ್ಲಿ ಸಲ್ಲಿಸತಕ್ಕದ್ದು, ಮತ್ತು 63ನೇ ಪ್ರಕರಣದ (1)ನೇ ಉಪಪ್ರಕರಣದ ಅಡಿಯಲ್ಲಿ ಸರ್ಕಾರವು, ಅಧಿಕಾರ ನೀಡಿದ ಅಧಿಕಾರಿಯಲ್ಲದ ಯಾವೊಬ್ಬ ವ್ಯಕ್ತಿಯು ಅದನ್ನು ಸಲ್ಲಿಸಿರುವಲ್ಲಿ ಅದರೊಡನೆ ಒಂದುನೂರು ರೂಪಾಯಿಗಳ ಶುಲ್ಕ ಇರತಕ್ಕದ್ದು.

(11) (ಎ) ದಾಖಲೆಯಿಂದ ಕಂಡುಬರುವ ಯಾವುದೇ ತಪ್ಪನ್ನು ಸರಿಪಡಿಸುವ ದೃಷ್ಟಿಯಿಂದ ಉಚ್ಚ ನ್ಯಾಯಾಲಯವು (6)ನೇ ಉಪ ಪ್ರಕರಣದ ಅಡಿಯಲ್ಲಿ ತಾನು ಹೊರಡಿಸಿದ ಆದೇಶದ ದಿನಾಂಕದಿಂದ ಐದು ವರ್ಷಗಳೊಳಗೆ ಯಾವುದೇ ಕಾಲದಲ್ಲಿ ಅಂಥ ಆದೇಶವನ್ನು ತಿದ್ದುಪಡಿ ಮಾಡಬಹುದು.

(ಬಿ) ಉಚ್ಚ ನ್ಯಾಯಾಲಯವು, ಆದೇಶದಿಂದ ಬಾಧಿತರಾದ ಉಭಯ ಪಕ್ಷಕಾರರಿಗೆ ಅಹವಾಲನ್ನು ಹೇಳಿಕೊಳ್ಳಲು ಸೂಕ್ತ ಅವಕಾಶವನ್ನು ಕೊಟ್ಟು ಹೊರತು ಈ ಉಪಪ್ರಕರಣದ ಅಡಿಯಲ್ಲಿ ಯಾವುದೇ ಆದೇಶವನ್ನು ಮಾಡತಕ್ಕದ್ದಲ್ಲ.

(12) ಮೇಲಿನ (1)ನೇ ಅಥವಾ (10)ನೇ ಉಪಪ್ರಕರಣದ ಅಡಿಯಲ್ಲಿ ಸಲ್ಲಿಸಿದ ಪ್ರತಿಯೊಂದು ಅರ್ಜಿಗೆ ಸಂಬಂಧಿಸಿದ ಖರ್ಚುಗಳು ಉಚ್ಚ ನ್ಯಾಯಾಲಯದ ವಿವೇಚನಾನುಸಾರವಾಗಿರತಕ್ಕದ್ದು.

66. ಉಚ್ಚ ನ್ಯಾಯಾಲಯಕ್ಕೆ ಅಪೀಲು.- (1) 64ನೇ ಪ್ರಕರಣದ ಅಡಿಯಲ್ಲಿ ಆಯುಕ್ತನು ಅಥವಾ ಅಪರ ಆಯುಕ್ತನು ಮಾಡಿದ ಆದೇಶವನ್ನು ಆಕ್ಷೇಪಿಸುವ ಯಾವೊಬ್ಬ ವ್ಯಕ್ತಿಯು, ಅವನಿಗೆ ಆ ಆದೇಶವನ್ನು ತಿಳಿಸಿದಂಥ ದಿನಾಂಕದಿಂದ ಅರವತ್ತು ದಿನಗಳೊಳಗೆ ಉಚ್ಚ ನ್ಯಾಯಾಲಯಕ್ಕೆ ಅಪೀಲು ಸಲ್ಲಿಸಬಹುದು.

(2) ಉಚ್ಚ ನ್ಯಾಯಾಲಯವು, ಆ ಅಪೀಲನ್ನು ಈ ಹಿಂದೆ ಹೇಳಿದ ಅರವತ್ತು ದಿನಗಳ ಅವಧಿಯ ಒಳಗೆ ಸಲ್ಲಿಸದಿರಲು ಆ ವ್ಯಕ್ತಿಗೆ ಸಾಕಷ್ಟು ಕಾರಣವಿತ್ತೆಂದು ಅದಕ್ಕೆ ಮನವರಿಕೆಯಾದರೆ ಆ ಅವಧಿಯ ತರುವಾಯ ಸಲ್ಲಿಸಿದ ಅಪೀಲನ್ನು ಅಂಗೀಕರಿಸಬಹುದು.

(3) ಅಪೀಲು ನಿಯಮಿಸಲಾದ ನಮೂನೆಯಲ್ಲಿ ಇರತಕ್ಕದ್ದು, ನಿಯಮಿಸಲಾದ ರೀತಿಯಲ್ಲಿ ಅದನ್ನು ಸತ್ಯಾಪನೆ ಮಾಡತಕ್ಕದ್ದು ಮತ್ತು ಐದುನೂರು ರೂಪಾಯಿಗಳ ಶುಲ್ಕವು ಅದರ ಜೊತೆಗೆ ಇರತಕ್ಕದ್ದು.

(4) ಉಚ್ಚ ನ್ಯಾಯಾಲಯವು, ಅಪೀಲಿನ ಉಭಯ ಪಕ್ಷಕಾರರಿಗೆ ಅಹವಾಲನ್ನು ಹೇಳಿಕೊಳ್ಳಲು ಸೂಕ್ತ ಅವಕಾಶವನ್ನು ಕೊಟ್ಟು ತರುವಾಯ ಅದು ಸೂಕ್ತವೆಂದು ಭಾವಿಸಬಹುದಾದ ಅಂಥ ಆದೇಶವನ್ನು ಮಾಡತಕ್ಕದ್ದು.

(5) 65ನೇ ಪ್ರಕರಣದ (6) ರಿಂದ (12) ರವರೆಗಿನ ಉಪಪ್ರಕರಣಗಳ ಉಪಬಂಧಗಳು, 65ನೇ ಪ್ರಕರಣದ (1)ನೇ ಉಪಪ್ರಕರಣದ ಅಡಿಯಲ್ಲಿ ಸಲ್ಲಿಸಿದ ಅರ್ಜಿಗಳ ಸಂಬಂಧದಲ್ಲಿ ಅವು ಅನ್ವಯವಾಗುವಂತೆಯೇ (1)ನೇ ಉಪಪ್ರಕರಣದ ಅಡಿಯಲ್ಲಿ ಸಲ್ಲಿಸಿದ ಅಪೀಲುಗಳಿಗೆ ಸಂಬಂಧಿಸಿದಂತೆ ಅನ್ವಯವಾಗತಕ್ಕದ್ದು.

67. ಅಧಿಕಾರವ್ಯಾಪ್ತಿಗೆ ಆಕ್ಷೇಪಗಳು.- ಯಾವುದೇ ನಿಯಮಿಸಲಾದ ಪ್ರಾಧಿಕಾರದ ಪ್ರಾದೇಶಿಕ ಅಥವಾ ಹಣಕಾಸಿಗೆ ಸಂಬಂಧಿಸಿದ ಅಧಿಕಾರವ್ಯಾಪ್ತಿಯ ಸಂಬಂಧದಲ್ಲಿಯ ಯಾವುದೇ ಆಕ್ಷೇಪಣೆಯನ್ನು, ಅಂಥ ಆಕ್ಷೇಪಣೆಯನ್ನು ನಿಯಮಿಸಲಾದ ಪ್ರಾಧಿಕಾರದ ಮುಂದೆ ಆದಷ್ಟು ಶೀಘ್ರವಾಗಿ ತಂದ ಹೊರತು, ಅಪೀಲು ಅಥವಾ ಪುನರೀಕ್ಷಣೆಯಲ್ಲಿ ಯಾವುದೇ ನ್ಯಾಯಾಲಯ, ನ್ಯಾಯಾಧಿಕರಣ ಅಥವಾ ಪ್ರಾಧಿಕಾರವು ಸ್ವೀಕರಿಸತಕ್ಕದ್ದಲ್ಲ ಅಥವಾ ಪುರಸ್ಕರಿಸತಕ್ಕದ್ದಲ್ಲ.

68. ಉಚ್ಚ ನ್ಯಾಯಾಲಯಕ್ಕೆ ಸಲ್ಲಿಸಿದ ಮನವಿಗಳು, ಅರ್ಜಿಗಳು ಮತ್ತು ಅಪೀಲುಗಳನ್ನು ಇಬ್ಬರು ನ್ಯಾಯಾಧೀಶರಿಗಿಂತ ಕಡಿಮೆ ಇಲ್ಲದ ನ್ಯಾಯಪೀಠವು ವಿಚಾರಣೆ ಮಾಡತಕ್ಕದ್ದು.- 65 ಅಥವಾ 66ನೇ ಪ್ರಕರಣದ ಅಡಿಯಲ್ಲಿ ಉಚ್ಚ ನ್ಯಾಯಾಲಯಕ್ಕೆ ಸಲ್ಲಿಸಿದ ಪ್ರತಿಯೊಂದು ಮನವಿ, ಅರ್ಜಿ ಅಥವಾ ಅಪೀಲನ್ನು ಇಬ್ಬರು ನ್ಯಾಯಾಧೀಶರಿಗಿಂತ ಕಡಿಮೆ ಇಲ್ಲದ ನ್ಯಾಯಪೀಠವು ವಿಚಾರಣೆ ಮಾಡತಕ್ಕದ್ದು ಮತ್ತು ಅಂಥ ಮನವಿ, ಅರ್ಜಿ ಅಥವಾ ಅಪೀಲಿಗೆ ಸಂಬಂಧಿಸಿದಂತೆ ಸಿವಿಲ್ ಪ್ರಕ್ರಿಯಾ ಸಂಹಿತೆ 1908ರ (1908ರ ಕೇಂದ್ರ ಅಧಿನಿಯಮ V) 98ನೇ ಪ್ರಕರಣದ ಉಪಬಂಧಗಳು ಅನ್ವಯವಾಗತಕ್ಕದ್ದು.

69. ತಪ್ಪುಗಳ ಸರಿಪಡಿಸುವಿಕೆ.- (1) ದಾಖಲೆಯಿಂದ ಕಂಡುಬರುವ ಯಾವುದೇ ತಪ್ಪನ್ನು ಸರಿಪಡಿಸುವ ದೃಷ್ಟಿಯಿಂದ ನಿಯಮಿಸಲಾದ ಪ್ರಾಧಿಕಾರವು, ಅಪೀಲು ಪ್ರಾಧಿಕಾರವು ಅಥವಾ ಪುನರೀಕ್ಷಣಾ ಪ್ರಾಧಿಕಾರವು, ತಾನು ಮಾಡಿದ ಆದೇಶದ ದಿನಾಂಕದಿಂದ ಐದು ವರ್ಷಗಳೊಳಗೆ ಯಾವುದೇ ಕಾಲದಲ್ಲಿ ಅಂಥ ತಿದ್ದುಪಡಿ ಮಾಡಬಹುದು.

(2) ತೆರಿಗೆ ನಿರ್ಧರಣೆಯನ್ನು ಹೆಚ್ಚಿಸುವ ಅಥವಾ ಅನ್ಯಥಾ ಸಂಬಂಧಪಟ್ಟ ವ್ಯಕ್ತಿಯ ಬದ್ಧತೆಯನ್ನು ಹೆಚ್ಚಿಸುವ ಪರಿಣಾಮ ಉಳ್ಳಂಥ ತಿದ್ದುಪಡಿಯನ್ನು ನಿಯಮಿಸಲಾದ ಪ್ರಾಧಿಕಾರ, ಅಪೀಲು ಪ್ರಾಧಿಕಾರ ಅಥವಾ ಸಂದರ್ಭಾನುಸಾರವಾಗಿ ಪುನರೀಕ್ಷಣಾ ಪ್ರಾಧಿಕಾರವು, ಹಾಗೆ ಮಾಡುವ ತನ್ನ ಉದ್ದೇಶದ ಬಗ್ಗೆ ನೋಟೀಸನ್ನು ಸಂಬಂಧಪಟ್ಟ ವ್ಯಕ್ತಿಗೆ ಕೊಟ್ಟಿದ್ದ ಹೊರತು ಮತ್ತು ಸಂಬಂಧಪಟ್ಟ ವ್ಯಕ್ತಿಗೆ ಅಂಥ ತಿದ್ದುಪಡಿಯ ವಿರುದ್ಧ ಲಿಖಿತದಲ್ಲಿ ಅಹವಾಲನ್ನು ಹೇಳಿಕೊಳ್ಳಲು ಅವಕಾಶವನ್ನು ಕೊಟ್ಟಿದ್ದ ಹೊರತು ಮಾಡತಕ್ಕದ್ದಲ್ಲ.

(3) ಮೇಲಿನ (1)ನೇ ಉಪ ಪ್ರಕರಣದಲ್ಲಿ ಉಲ್ಲೇಖಿಸಿದ ಆದೇಶಕ್ಕೆ ಸಂಬಂಧಪಟ್ಟಂತೆ ಅಪೀಲು ಅಥವಾ ಪುನರೀಕ್ಷಣೆಯ ರೂಪದಲ್ಲಿ ಯಾವುದೇ ವ್ಯವಹರಣೆಯಲ್ಲಿಯ ಒಂದು ಆದೇಶವನ್ನು ಪರಿಗಣಿಸಿರುವಲ್ಲಿ ಮತ್ತು ತೀರ್ಮಾನಿಸಿರುವಲ್ಲಿ ಅಂಥ ಆದೇಶವನ್ನು ಮಾಡಿದ ಪ್ರಾಧಿಕಾರವು, ತತ್ಕಾಲದಲ್ಲಿ ಜಾರಿಯಲ್ಲಿರುವ ಯಾವುದೇ ಕಾನೂನಿನಲ್ಲಿ ಏನೇ ಒಳಗೊಂಡಿದ್ದಾಗ್ಯೂ ಹಾಗೆ ಪರಿಗಣಿಸಲಾದ ಮತ್ತು ತೀರ್ಮಾನಿಸಲಾದ ವಿಷಯವನ್ನು ಹೊರತುಪಡಿಸಿ ಯಾವುದೇ ಇತರ ವಿಷಯಕ್ಕೆ ಸಂಬಂಧಪಟ್ಟಂತೆ ಆ ಉಪಪ್ರಕರಣದ ಅಡಿಯಲ್ಲಿಯ ಆದೇಶವನ್ನು ತಿದ್ದುಪಡಿ ಮಾಡಬಹುದು.

(4) ಮೇಲಿನ (1)ನೇ ಉಪಪ್ರಕರಣದ ಅಡಿಯಲ್ಲಿ ಮಾಡಿದ ಯಾವುದೇ ಆದೇಶವನ್ನು, ಯಾವ ಮೂಲ ಆದೇಶದಲ್ಲಿ ತಪ್ಪನ್ನು ಸರಿಪಡಿಸಲಾಗಿದೆಯೋ ಆ ಮೂಲ ಆದೇಶವನ್ನು ಯಾವ ಕಾನೂನಿನ ಅಡಿಯಲ್ಲಿ ಮಾಡಲಾಗಿತ್ತೋ ಆ ಕಾನೂನಿನ ಅದೇ ಉಪಬಂಧದ ಅಡಿಯಲ್ಲಿ ಮಾಡಿದ ಆದೇಶವೆಂಬುದಾಗಿ ಭಾವಿಸತಕ್ಕದ್ದು.

70. ರುಜುವಾತಿನ ಹೊಣೆ.- (1) ಈ ಅಧಿನಿಯಮದ ಅಡಿಯಲ್ಲಿ ತೆರಿಗೆ ಸಂದಾಯದ ಅಥವಾ ತೆರಿಗೆಯ ನಿರ್ಧರಣೆಯ ಅಥವಾ ಹೊಡುವಳಿ ತೆರಿಗೆಯ ಯಾವುದೇ ಕ್ಲೇಮಿನ ಉದ್ದೇಶಕ್ಕಾಗಿ, ಒಬ್ಬ ವ್ಯಾಪಾರಿಯ ಯಾವುದೇ ವ್ಯವಹಾರವು ತೆರಿಗೆಗೆ ಬದ್ಧವಾಗತಕ್ಕದ್ದಲ್ಲವೆಂದು ಅಥವಾ ಹೊಡುವಳಿ ತೆರಿಗೆಯ ಕಡಿತಕ್ಕಾಗಿ ಮಾಡಿದ ಯಾವುದೇ ಕ್ಲೇಮು ಸರಿಯಾಗಿದೆ ಎಂದು ರುಜುವಾತುಪಡಿಸುವ ಹೊಣೆಯು ಅಂಥ ವ್ಯಾಪಾರಿಯ ಮೇಲೆ ಇರತಕ್ಕದ್ದು.

(2) ಒಬ್ಬ ವ್ಯಾಪಾರಿಯು ಗೊತ್ತಿದ್ದೂ ಒಂದು ಸುಳ್ಳು ತೆರಿಗೆ ಬೆಲೆಪಟ್ಟಿ, ಜಮಾ ಅಥವಾ ಖರ್ಚು ಚೀಟಿ, ಫೋಷಣೆ, ಪ್ರಮಾಣಪತ್ರ, ಅಥವಾ ಇತರ ದಸ್ತಾವೇಜು ನೀಡಿದ್ದರೆ ಅಥವಾ ಒದಗಿಸಿದ್ದರೆ ಅವನು ಅಥವಾ ಯಾವೊಬ್ಬ ಇತರ ವ್ಯಾಪಾರಿಯಿಂದ ಮಾಡಿದ ವ್ಯಾಪಾರದ ಅಥವಾ ಖರೀದಿಯ ವ್ಯವಹಾರವು ತೆರಿಗೆಗೆ ಗುರಿಯಾಗತಕ್ಕದ್ದಲ್ಲ ಅಥವಾ ಕಡಿಮೆ ದರದಲ್ಲಿ ಗುರಿಯಾಗತಕ್ಕದ್ದು ಅಥವಾ ಲಭ್ಯವಿರುವ ಹೊಡುವಳಿ ತೆರಿಗೆಯ ಕಡಿತವು ಲಭ್ಯವಾಗಿದೆ ಎಂದು ಸಮರ್ಥಿಸುವ ಅಥವಾ ಕ್ಲೇಮು ಮಾಡುವ ದೃಷ್ಟಿಯಿಂದ ಹಾಗೆ ನೀಡಿದುದನ್ನು ಅಥವಾ ಒದಗಿಸಿದುದನ್ನು ನಿಯಮಿಸಲಾದ ಪ್ರಾಧಿಕಾರಿಯು ಪತ್ತೆ ಹಚ್ಚಿದ ಮೇಲೆ,

(ಎ) ಮೊದಲ ಸಲ ಅಪರಾಧ ಪತ್ತೆಯಾದ ಸಂದರ್ಭದಲ್ಲಿ, ಅಂಥ ವ್ಯವಹಾರಣೆ ಅಥವಾ ಕ್ಲೇಮಿನ ಸಂಬಂಧದಲ್ಲಿ ಬಾಕಿ ಇರುವ ತೆರಿಗೆಯ ಮೂರು ಪಟ್ಟು, ಮತ್ತು

(ಬಿ) ಎರಡನೆಯ ಸಲ ಅಥವಾ ತರುವಾಯದ ಅಪರಾಧ ಪತ್ತೆ ಮಾಡಲಾದ ಸಂದರ್ಭದಲ್ಲಿ ಅಂಥ ವ್ಯವಹಾರಣೆ ಅಥವಾ ಕ್ಲೇಮಿನ ಸಂಬಂಧದಲ್ಲಿ ಬಾಕಿ ಇರುವ ತೆರಿಗೆಯ ಐದು ಪಟ್ಟು,

- ದಂಡವನ್ನು ಸಂದಾಯ ಮಾಡುವಂತೆ ಅಂಥ ದಸ್ತಾವೇಜನ್ನು ನೀಡುವ ಅಥವಾ ಒದಗಿಸುವ ವ್ಯಾಪಾರಿಗೆ ನಿರ್ದೇಶನ ನೀಡತಕ್ಕದ್ದು.

(3) ಈ ಪ್ರಕರಣದ ಅಡಿಯಲ್ಲಿ ದಂಡದ ಸಂದಾಯಕ್ಕಾಗಿ ಯಾವುದೇ ನಿರ್ದೇಶನವನ್ನು ನೀಡುವುದಕ್ಕೆ ಮೊದಲು, ನಿಯಮಿಸಲಾದ ಪ್ರಾಧಿಕಾರವು, ಅಂಥ ದಂಡನೆಯನ್ನು ವಿಧಿಸುವುದರ ವಿರುದ್ಧ ಲಿಖಿತದಲ್ಲಿ ಕಾರಣತೋರಿಸಲು ವ್ಯಾಪಾರಿಗೆ ಅವಕಾಶವನ್ನು ನೀಡತಕ್ಕದ್ದು.

ಅಧ್ಯಾಯ - VIII

ದಂಡಗಳು, ಅಪರಾಧಗಳು ಮತ್ತು ನಿಯಮಗಳ ರಚನಾಧಿಕಾರ

71. ನೋಂದಣಿಗೆ ಸಂಬಂಧಿಸಿದ ದಂಡಗಳು.- (1) ಒಬ್ಬ ವ್ಯಾಪಾರಿಯು, ಸೂಕ್ತ ಕಾರಣಗಳಿಲ್ಲದೆ, 22ನೇ ಪ್ರಕರಣದ (1) ಅಥವಾ (2) ಅಥವಾ (3)ನೇ ಉಪ-ಪ್ರಕರಣಗಳಲ್ಲಿ ನಿಯಮಿಸಲಾದ ಕಾಲದೊಳಗೆ ನೋಂದಣಿಗಾಗಿ ಅರ್ಜಿ ಸಲ್ಲಿಸಲು ತಪ್ಪಿದಲ್ಲಿ, ಅವನು, 37ನೇ ಪ್ರಕರಣದ ಅಡಿಯಲ್ಲಿ ಉಪಬಂಧಿಸಲಾದ ದರದಲ್ಲಿ ಸಂದಾಯ ಮಾಡಬೇಕಾದ ತೆರಿಗೆಯ ಮೇಲೆ ವಿಧಿಸಬಹುದಾದ ಬಡ್ಡಿ ಹಾಗೂ ಐದು ಸಾವಿರ ರೂಪಾಯಿಗಳ ದಂಡ ನೀಡಲು ಬದ್ಧನಾಗಿರತಕ್ಕದ್ದು.

(2) ಒಬ್ಬ ವ್ಯಾಪಾರಿಯು, 28ನೇ ಪ್ರಕರಣದ ಮೂಲಕ ಅಗತ್ಯಪಡಿಸಲಾದಂತೆ, ಸನ್ನಿವೇಶಗಳಲ್ಲಿಯ ಬದಲಾವಣೆಯ ಬಗ್ಗೆ ನಿಯಮಿಸಲಾದ ಪ್ರಾಧಿಕಾರಕ್ಕೆ ವರದಿ ಸಲ್ಲಿಸಲು ತಪ್ಪಿದರೆ, ಅವನು, ಐದು ಸಾವಿರ ರೂಪಾಯಿಗಳ ದಂಡ ನೀಡಲು ಬದ್ಧನಾಗಿರತಕ್ಕದ್ದು.

(3) ದಂಡಗಳನ್ನು ವಿಧಿಸುವ ಅಧಿಕಾರವು, ನಿಯಮಿಸಲಾದಂತೆ ನೋಂದಣಿ ಪ್ರಾಧಿಕಾರದಲ್ಲಿ ನಿಹಿತವಾಗಿರತಕ್ಕದ್ದು.

72. ವಿವರ ಪಟ್ಟಿಗಳಿಗೆ ಸಂಬಂಧಿಸಿದ ದಂಡಗಳು.- (1) ಒಬ್ಬ ವ್ಯಾಪಾರಿಯು, 35ನೇ ಪ್ರಕರಣದ ಅಡಿಯಲ್ಲಿ ಅಗತ್ಯಪಡಿಸಲಾದಂತೆ ಒಂದು ವಿವರ ಪಟ್ಟಿಯನ್ನು ಒದಗಿಸಲು ತಪ್ಪಿದಲ್ಲಿ ಅಥವಾ ಒದಗಿಸಲಾದ ಯಾವುದೇ ವಿವರ ಪಟ್ಟಿಯ ಮೇಲೆ ಬಾಕಿ ಇರುವ ತೆರಿಗೆ ಸಂದಾಯ ಮಾಡಲು ತಪ್ಪಿದಲ್ಲಿ ಅವನು, ಶೇಕಡ ಹತ್ತಕ್ಕೆ ಕಡಿಮೆ ಇಲ್ಲದ ಮೊಬಲಗಿನ, ಆದರೆ ಬಾಕಿ ಇರುವ ತೆರಿಗೆಯ ಮೊಬಲಗಿನ ಶೇಕಡ ಐವತ್ತರಷ್ಟನ್ನು ಮೀರದಂತೆ, ಮತ್ತಷ್ಟು ದಂಡಕ್ಕೆ ಹೆಚ್ಚಿಗೆಯಾಗಿ ತೆರಿಗೆ ನೀಡಲು ತಪ್ಪಿದ ಪ್ರತಿಯೊಂದು ದಿನಕ್ಕೆ ಎರಡು ನೂರು ರೂಪಾಯಿಗಳ ದಂಡವನ್ನು, ಬಾಕಿ ಇರುವ ಯಾವುದೇ ತೆರಿಗೆ ಅಥವಾ ಬಡ್ಡಿಯೊಂದಿಗೆ ಸಂದಾಯ ಮಾಡಲು ಬದ್ಧನಾಗಿರತಕ್ಕದ್ದು.

(2) ಒಬ್ಬ ವ್ಯಾಪಾರಿಯು, ಯಾವುದೇ ನಿಯಮಿಸಲಾದ ತೆರಿಗೆ ಅವಧಿಗಾಗಿ ಒಂದು ವಿವರ ಪಟ್ಟಿಯನ್ನು ಸಲ್ಲಿಸಿದ್ದು, ಅದು ಅವನ ತೆರಿಗೆ ಬದ್ಧತೆಯನ್ನು ಕಡಿಮೆ ತೋರಿಸಿದರೆ ಅಥವಾ ಅವನ ವಾಸ್ತವಿಕ ತೆರಿಗೆ ಬದ್ಧತೆಯ ಶೇಕಡ ಐದಕ್ಕಿಂತ ಹೆಚ್ಚು ತೆರಿಗೆ ಜಮೆಗೆ ಅವನ ಹಕ್ಕುದಾರಿಕೆಯನ್ನು ಹೆಚ್ಚಿಗೆ ತೋರಿಸಿದರೆ, ಅವನಿಗೆ ದಂಡ ವಿಧಿಸುವಿಕೆಯ ವಿರುದ್ಧ ಲಿಖಿತದಲ್ಲಿ ಕಾರಣ ತೋರಿಸಲು ಅವಕಾಶ ನೀಡಲಾದ ತರುವಾಯ, ಕಡಿಮೆ ಅಥವಾ ಹೆಚ್ಚಿಗೆ ತೋರಿಸಿದ ಅಂಥ ತೆರಿಗೆ ಮೊಬಲಗಿನ ಶೇಕಡಾ ಇಪ್ಪತ್ತಕ್ಕೆ ಸಮನಾದ ದಂಡಕ್ಕೆ ಬದ್ಧನಾಗಿರತಕ್ಕದ್ದು.

(3) ಅಪೂರ್ಣವಾಗಿದ್ದ ಅಥವಾ ಯಾವುದೇ ಮುಖ್ಯ ವಿವರಗಳಲ್ಲಿ ತಪ್ಪಾಗಿರುವ ಒಂದು ವಿವರ ಪಟ್ಟಿಯನ್ನು ಸಲ್ಲಿಸಿದ್ದ ಒಬ್ಬ ವ್ಯಾಪಾರಿಯು, ವಿವರ ಪಟ್ಟಿಯು ಅಪೂರ್ಣವಾಗಿ ಅಥವಾ ತಪ್ಪಾಗಿ ಉಳಿಯುವ ಪ್ರತಿದಿನಕ್ಕಾಗಿ ಎರಡು ನೂರು ರೂಪಾಯಿಗಳ ದಂಡಕ್ಕೆ ಬದ್ಧನಾಗಿರತಕ್ಕದ್ದು.

(4) ವಿವರ ಪಟ್ಟಿಯನ್ನು ಸಲ್ಲಿಸಲು ವಿಫಲನಾದ ಒಬ್ಬ ವ್ಯಾಪಾರಿಗೆ, ಅವನು ವಾಸ್ತವವಾಗಿ ತೆರಿಗೆಗೆ ಬದ್ಧನಾಗಿದ್ದಕ್ಕಿಂತ ಕಡಿಮೆ ತೋರಿಸುವ ತೆರಿಗೆ ನಿರ್ಧರಣೆಯೊಂದನ್ನು ನೀಡಲಾಗಿದ್ದ ಸಂದರ್ಭದಲ್ಲಿ ಮತ್ತು ಅವನು ಅಂಥ ತೆರಿಗೆಯನ್ನು ತೆರಿಗೆ ನಿರ್ಧರಣೆಯಂತೆ ಸಂದಾಯ ಮಾಡಿದ್ದಲ್ಲಿ, ಅಂಥ ವ್ಯಾಪಾರಿಗೆ ದಂಡ ವಿಧಿಸುವುದರ ವಿರುದ್ಧ ಲಿಖಿತ ಕಾರಣಗಳನ್ನು ತೋರಿಸಲು ಅವಕಾಶ ನೀಡಿದ ತರುವಾಯ, ಕಡಿಮೆಯಾಗಿ ತೆರಿಗೆ ನಿರ್ಧರಣೆ ಮಾಡಿದ ತೆರಿಗೆ ಮೊಬಲಗಿನ ಶೇಕಡ ಐವತ್ತರಷ್ಟಕ್ಕೆ ಸಮನಾದ ದಂಡಕ್ಕೆ ಬದ್ಧನಾಗಿರತಕ್ಕದ್ದು.

(5) ಮೇಲ್ಕಂಡ ದಂಡಗಳನ್ನು ವಿಧಿಸುವ ಅಧಿಕಾರವು, ವಿವರ ಪಟ್ಟಿಗಳನ್ನು ಸ್ವೀಕರಿಸಲು ಅಗತ್ಯಪಡಿಸಲಾದ ನಿಯಮಿಸಲಾದ ಪ್ರಾಧಿಕಾರದಲ್ಲಿ ನಿಹಿತವಾಗಿರತಕ್ಕದ್ದು.

73. ಅನಧಿಕೃತ ತೆರಿಗೆ ಸಂಗ್ರಹಣೆಗೆ ಸಂಬಂಧಿಸಿದ ದಂಡಗಳು.- (1) ಈ ಅಧಿನಿಯಮದ ಅಡಿಯಲ್ಲಿ ನೋಂದಾಯಿತನಾಗಿರದ ಯಾವೊಬ್ಬ ವ್ಯಾಪಾರಿಯು, ಈ ಅಧಿನಿಯಮದ ಅಡಿಯಲ್ಲಿ ತೆರಿಗೆಯ ರೂಪದಲ್ಲಿ ಅಥವಾ ತೆರಿಗೆ ರೂಪದಲ್ಲಿ ಎಂದು ತಾತ್ಪರ್ಯವಾಗುವ ಯಾವುದೇ ಮೊಬಲಗನ್ನು ಸಂಗ್ರಹಿಸಿದರೆ, ಆ ಮೊಬಲಗನ್ನು ಈ ಅಧಿನಿಯಮದ ಉಪಬಂಧಗಳ ಅಡಿಯಲ್ಲಿ ಸಂದಾಯಮಾಡಬೇಕಾದುದಾಗಿರಲಿ ಅಥವಾ ಸಂದಾಯ ಮಾಡಬೇಕಾಗಿಲ್ಲದಿರಲಿ, ಅವನು ಅಂಥ ಮೊಬಲಗನ್ನು ನಿಯಮಿಸಲಾದ ಪ್ರಾಧಿಕಾರಕ್ಕೆ ಸಂದಾಯ ಮಾಡಲು ಬದ್ಧನಾಗಿರತಕ್ಕದ್ದು ಮತ್ತು ತೆರಿಗೆಯ ಮರು ಸಂದಾಯದ ಮತ್ತು ಅಂಥ ದಂಡವನ್ನು ವಿಧಿಸಿದ್ದರ ವಿರುದ್ಧ ಲಿಖಿತದಲ್ಲಿ ಕಾರಣಗಳನ್ನು ತಿಳಿಸಲು ಅವಕಾಶವನ್ನು ನೀಡಿದ ತರುವಾಯ ಹಾಗೆ ಸಂಗ್ರಹಿಸಲಾದ ಮೊಬಲಗಿಗೆ ಸಮಾನ ಮೊತ್ತದ ದಂಡಕ್ಕೂ ಸಹ ಬದ್ಧನಾಗಿರತಕ್ಕದ್ದು.

(2) ಮೇಲ್ಕಂಡ ದಂಡ ವಿಧಿಸುವಿಕೆಯ ಅಧಿಕಾರವು ನಿಯಮಿಸಲಾದ ತೆರಿಗೆ ನಿರ್ಧರಣಾ ಪ್ರಾಧಿಕಾರದಲ್ಲಿ ನಿಹಿತವಾಗಿರತಕ್ಕದ್ದು.

74. ದಾಖಲೆಗಳನ್ನು ಇಡುವುದಕ್ಕೆ ಸಂಬಂಧಿಸಿದ ದಂಡಗಳು.- (1) ಯಾವೊಬ್ಬ ವ್ಯಾಪಾರಿಯು, 31ನೇ ಪ್ರಕರಣಕ್ಕೆ ಅನುಸಾರವಾಗಿ ಅಥವಾ ನಿಯಮಿಸಲಾದ ಪ್ರಾಧಿಕಾರದ ಆದೇಶದ ಮೂಲಕ, ಸೂಕ್ತ ದಾಖಲೆಗಳನ್ನು ಇಡಲು ಮತ್ತು ನಿರ್ವಹಿಸಲು ತಪ್ಪಿದಲ್ಲಿ ಅವನು ಐದು ಸಾವಿರ ರೂಪಾಯಿಗಳ ದಂಡಕ್ಕೆ ಮತ್ತು ಅಂಥ ದಂಡ ವಿಧಿಸಿದ್ದರ ವಿರುದ್ಧ ಕಾರಣಗಳನ್ನು ತೋರಿಸಲು ಅವಕಾಶವನ್ನು ನೀಡಿದ ತರುವಾಯ, ದಂಡ ನೀಡಲು ತಪ್ಪುವುದು ಮುಂದುವರಿಯುತ್ತಿರುವವರೆಗೆ ಪ್ರತಿದಿನಕ್ಕೆ ಎರಡು ನೂರು ರೂಪಾಯಿಗಳ ಹೆಚ್ಚಿನ ದಂಡವನ್ನು ಸಹ ನೀಡಲು ಬದ್ಧನಾಗಿರತಕ್ಕದ್ದು.

(2) ಯಾವೊಬ್ಬ ವ್ಯಾಪಾರಿಯು, 32 ಮತ್ತು 33ನೇ ಪ್ರಕರಣಗಳಿಗೆ ಅನುಸಾರವಾಗಿ ದಾಖಲೆಗಳನ್ನು ಮತ್ತು ಲೆಕ್ಕಪತ್ರಗಳನ್ನು ಇಡಲು ವಿಫಲನಾದಲ್ಲಿ, ದಂಡ ವಿಧಿಸುವಿಕೆಯ ವಿರುದ್ಧ ಲಿಖಿತದಲ್ಲಿ ಕಾರಣಗಳನ್ನು ತೋರಿಸಲು ಅವಕಾಶವನ್ನು ನೀಡಿದ ತರುವಾಯ, ಹತ್ತು ಸಾವಿರ ರೂಪಾಯಿಗಳ ದಂಡಕ್ಕೆ ಬದ್ಧನಾಗಿರತಕ್ಕದ್ದು.

(3) ಮೇಲ್ಕಂಡ ದಂಡವನ್ನು ವಿಧಿಸುವ ಅಧಿಕಾರವು 52ನೇ ಪ್ರಕರಣದ ಅಡಿಯಲ್ಲಿ ಪ್ರಾಧಿಕೃತನಾದ ಅಧಿಕಾರಿಯಲ್ಲಿ ನಿಹಿತವಾಗಿರತಕ್ಕದ್ದು.

75. ದಾಖಲೆಗಳನ್ನು ಹಾಜರುಪಡಿಸುವುದಕ್ಕೆ ಮತ್ತು ಮಾಹಿತಿಯನ್ನು ಒದಗಿಸುವುದಕ್ಕೆ ಸಂಬಂಧಿಸಿದ ದಂಡಗಳು.- ಯಾವೊಬ್ಬ ವ್ಯಾಪಾರಿ ಅಥವಾ ವ್ಯಕ್ತಿಯು, ನಿಯಮಿಸಲಾದ ಪ್ರಾಧಿಕಾರಿಯು ಕೋರಿದಾಗ ಈ ಅಧಿನಿಯಮದ ಅಗತ್ಯತೆಗಳಿಗೆ ಅನುಸಾರವಾಗಿ ಯಾವುದೇ ದಾಖಲೆಗಳನ್ನು ಹಾಜರುಪಡಿಸಲು ಅಥವಾ ಯಾವುದೇ ಮಾಹಿತಿಯನ್ನು ಒದಗಿಸಲು ತಪ್ಪಿದಲ್ಲಿ, ದಂಡನೆಯನ್ನು ವಿಧಿಸುವುದರ ವಿರುದ್ಧ ಲಿಖಿತದಲ್ಲಿ ಕಾರಣಗಳನ್ನು ತೋರಿಸಲು ಅವಕಾಶವನ್ನು ನೀಡಿದ ತರುವಾಯ, ಐದು ಸಾವಿರ ರೂಪಾಯಿಗಳ ದಂಡಕ್ಕೆ ಮತ್ತು ಹಾಗೆ ದಂಡವನ್ನು ನೀಡಲು ತಪ್ಪುವುದು ಮುಂದುವರಿಯುತ್ತಿರುವವರೆಗೆ ಒಂದು ದಿನಕ್ಕೆ ಎರಡು ನೂರು ರೂಪಾಯಿಗಳ ಹೆಚ್ಚಿನ ದಂಡವನ್ನು ಸಹ ನೀಡಲು ಬದ್ಧನಾಗಿರತಕ್ಕದ್ದು.

76. ತೆರಿಗೆ ಬೆಲೆ ಪಟ್ಟಿಗಳಿಗೆ, ಜಮಾ ಚೀಟಿಗಳು ಮತ್ತು ಖರ್ಚು ಚೀಟಿಗಳಿಗೆ ಸಂಬಂಧಿಸಿದಂತೆ ದಂಡಗಳು.- (1) ಒಬ್ಬ ನೋಂದಾಯಿತ ವ್ಯಾಪಾರಿಯು, ಅವನು,-

(ಎ) 29ನೇ ಪ್ರಕರಣದ (1)ನೇ ಉಪ-ಪ್ರಕರಣದ ಮೂಲಕ ಅಗತ್ಯಪಡಿಸಲಾದಂತೆ ತೆರಿಗೆ ಬೆಲೆ ಪಟ್ಟಿಯನ್ನು ಅಥವಾ 30ನೇ ಪ್ರಕರಣದ (1)ನೇ ಉಪ-ಪ್ರಕರಣದ ಅಥವಾ (2)ನೇ ಉಪ-ಪ್ರಕರಣದ ಮೂಲಕ ಅಗತ್ಯ ಪಡಿಸಲಾದಂತೆ ಒಂದು ಜಮಾ ಅಥವಾ ಖರ್ಚು ಚೀಟಿಯನ್ನು ಹಾಜರುಪಡಿಸಲು ತಪ್ಪಿದಲ್ಲಿ ಅಥವಾ

(ಬಿ) 29ನೇ ಪ್ರಕರಣದ ಉಪಬಂಧಗಳಿಗೆ ಅನುಸಾರವಾಗಿ ಅಲ್ಲದೆ ಒಂದು ತೆರಿಗೆ ಬೆಲೆಪಟ್ಟಿಯನ್ನು ಅಥವಾ 30ನೇ ಪ್ರಕರಣದಲ್ಲಿ ಉಪಬಂಧಿಸಲಾದುದಕ್ಕೆ ಹೊರತಾಗಿ ಒಂದು ಜಮಾ ಅಥವಾ ಖರ್ಚು ಚೀಟಿಯನ್ನು ಒದಗಿಸಿದರೆ,

- ಐದು ಸಾವಿರ ರೂಪಾಯಿಗಳಿಗಿಂತ ಕಡಿಮೆ ಇಲ್ಲದ ಅಥವಾ ವ್ಯವಹಾರದ ಮೇಲೆ ಸಂದಾಯ ಮಾಡಬೇಕಾದ ತೆರಿಗೆಗೆ ಸಮನಾದ ಮೊಬಲಗು, ಇವುಗಳಲ್ಲಿ ಯಾವುದು ಹೆಚ್ಚಿನದೋ ಆ ದಂಡಕ್ಕೆ ಬದ್ಧನಾಗಿರತಕ್ಕದ್ದು.

(2) ಮೇಲ್ಕಂಡ ದಂಡವನ್ನು ವಿಧಿಸುವ ಅಧಿಕಾರವು 52ನೇ ಪ್ರಕರಣದ ಅಡಿಯಲ್ಲಿ ಪ್ರಾಧಿಕೃತನಾದ ಅಧಿಕಾರಿಯಲ್ಲಿ ನಿಹಿತವಾಗಿರತಕ್ಕದ್ದು.

77. ಮೊಹರುಗಳಿಗೆ ಮತ್ತು ಲೆಕ್ಕ ನೀಡದಿರುವ ದಾಸ್ತಾನುಗಳಿಗೆ ಸಂಬಂಧಿಸಿದ ದಂಡಗಳು.- (1) ಯಾವೊಬ್ಬ ವ್ಯಕ್ತಿಯು, ಅವನು, 52ನೇ ಪ್ರಕರಣದ (1)ನೇ ಉಪ-ಪ್ರಕರಣದ (ಎಫ್) ಖಂಡದ ಮತ್ತು 53ನೇ ಪ್ರಕರಣದ (4)ನೇ ಉಪ-ಪ್ರಕರಣದ ಉಪಬಂಧಗಳ ಅಡಿಯಲ್ಲಿ ಹಾಕಲಾದ ಒಂದು ಮೊಹರನ್ನು ತೆಗೆದರೆ ಅಥವಾ ಯಾವುದೇ ಬಗೆಯಲ್ಲಿ ಕೆಡಿಸಿದರೆ, ಅವನು, ಪ್ರಥಮ ದರ್ಜೆಯ ಮ್ಯಾಜಿಸ್ಟ್ರೇಟರ ನ್ಯಾಯಾಲಯಕ್ಕೆ ಕಡಿಮೆಯಲ್ಲದ ದರ್ಜೆಯ ಒಂದು ನ್ಯಾಯಾಲಯದಿಂದ ಅಪರಾಧ ನಿರ್ಣಯವಾದ ಮೇಲೆ ಐದು ಸಾವಿರ ರೂಪಾಯಿಗಳಿಗೆ ಕಡಿಮೆಯಿಲ್ಲದ ಆದರೆ, ಐವತ್ತು ಸಾವಿರ ರೂಪಾಯಿಗಳನ್ನು ಮೀರದ ಜುಲ್ಮಾನೆಯಿಂದ ಮತ್ತು ಹದಿನೈದು ದಿನಗಳಿಗೆ ಕಡಿಮೆಯಿಲ್ಲದ ಆದರೆ, ಒಂದು ವರ್ಷಕ್ಕೆ ಮೀರದ ಅವಧಿಯ ಕಾರಾವಾಸ ಶಿಕ್ಷೆಗೆ ಬದ್ಧನಾಗಿರತಕ್ಕದ್ದು.

(2) ಯಾವೊಬ್ಬ ವ್ಯಕ್ತಿ ಅಥವಾ ವ್ಯಾಪಾರಿಯು, 52ನೇ ಪ್ರಕರಣದ (1)ನೇ ಉಪ-ಪ್ರಕರಣದ (ಜೆ) ಖಂಡದ ಉಪ-ಬಂಧಗಳ ಅಡಿಯಲ್ಲಿ ತೆರಿಗೆಗೆ ಗುರಿಯಾಗತಕ್ಕ ಯಾವುವೇ ಸರಕುಗಳ ಲೆಕ್ಕವಿಡದ ದಾಸ್ತಾನುಗಳನ್ನು ಹೊಂದಿರುವುದು ಕಂಡು ಬಂದರೆ, ದಂಡ ವಿಧಿಸುವಿಕೆಯ ವಿರುದ್ಧ ಲಿಖಿತದಲ್ಲಿ ಕಾರಣಗಳನ್ನು ತೋರಿಸಲು ಅವನಿಗೆ ಅವಕಾಶವನ್ನು ನೀಡಿದ ತರುವಾಯ, ಐದು ಸಾವಿರ ರೂಪಾಯಿಗಳ ದಂಡಕ್ಕೆ ಅವನು ಬದ್ಧನಾಗಿರತಕ್ಕದ್ದು.

(3) ಮೇಲಿನ (2)ನೇ ಉಪ-ಪ್ರಕರಣದ ಅಡಿಯಲ್ಲಿ ದಂಡವನ್ನು ವಿಧಿಸುವ ಅಧಿಕಾರವು 52ನೇ ಪ್ರಕರಣದ ಅಡಿಯಲ್ಲಿ ಪ್ರಾಧಿಕೃತನಾದ ಅಧಿಕಾರಿಯಲ್ಲಿ ನಿಹಿತವಾಗಿರತಕ್ಕದ್ದು.

78. ಅಧಿಕಾರಿಗಳ ವಿರುದ್ಧ ಅಪರಾಧಗಳು.- ಯಾವೊಬ್ಬ ವ್ಯಕ್ತಿಯು, ಈ ಅಧಿನಿಯಮದ ಅಡಿಯಲ್ಲಿ ಪ್ರಾಧಿಕೃತನಾದ ಅಧಿಕಾರಿಗೆ ಅಥವಾ ಆತನ ಕರ್ತವ್ಯಗಳ ನಿರ್ವಹಣೆಯಲ್ಲಿ ಆತನಿಗೆ ನೆರವಾಗುತ್ತಿರುವ ಇತರ ಯಾವೊಬ್ಬ ಸಾರ್ವಜನಿಕ ನೌಕರನಿಗೆ ಅಡ್ಡಿಯುಂಟು ಮಾಡಿದರೆ, ಆತನು ಉಂಟು ಮಾಡಿದರೆ, ಉಪದ್ರವ ನೀಡಿದರೆ ಅಥವಾ ಹಲ್ಲೆ ಮಾಡಿದರೆ ಅಥವಾ ಯಾವುದೇ ಸಾಕ್ಷ್ಯದ ಶೋಧನೆಗೆ ಅಥವಾ ಹಾಜರುಪಡಿಸುವಿಕೆಗೆ ತಡೆಯುಂಟು ಮಾಡುವ ಅಥವಾ ಅಡ್ಡಿಯುಂಟು ಮಾಡುವ ಸಂಭವವಿರುವ ಯಾವುದೇ ಕೃತ್ಯವನ್ನು ಮಾಡಿದರೆ, ಅವನು ಪ್ರಥಮ ದರ್ಜೆ ಮ್ಯಾಜಿಸ್ಟ್ರೇಟ್ ನ್ಯಾಯಾಲಯಕ್ಕಿಂತ ಕಡಿಮೆಯಲ್ಲದ ದರ್ಜೆಯ ನ್ಯಾಯಾಲಯದಿಂದ ಅಪರಾಧ ನಿರ್ಣಯವಾದ ಮೇಲೆ ಐದು ಸಾವಿರ ರೂಪಾಯಿಗಳಿಗಿಂತ ಕಡಿಮೆ ಇಲ್ಲದ ಆದರೆ, ಐವತ್ತು ಸಾವಿರ ರೂಪಾಯಿಗಳನ್ನು ಮೀರದ ಜುಲಾನೆಯೊಂದಿಗೆ ಮತ್ತು ಹದಿನೈದು ದಿನಗಳಿಗೆ ಕಡಿಮೆಯಿಲ್ಲದ ಅವಧಿಯ ಆದರೆ, ಒಂದು ವರ್ಷವನ್ನು ಮೀರದ ಅವಧಿಯ ಕಾರಾವಾಸ ಶಿಕ್ಷೆಗೆ ಬದ್ಧನಾಗತಕ್ಕದ್ದು.

79. ಮೋಸದಿಂದ ತೆರಿಗೆಯನ್ನು ತಪ್ಪಿಸುವುದು.- 71 ರಿಂದ 77ನೇ ಪ್ರಕರಣಗಳ ಉಪಬಂಧಗಳಿಗೆ ಬಾಧಕವಾಗದಂತೆ, ಯಾವೊಬ್ಬ ವ್ಯಕ್ತಿಯು ತಿಳಿದೂ ತಾನು ಅಥವಾ ಇತರ ಯಾವೊಬ್ಬ ವ್ಯಕ್ತಿಯು ತೆರಿಗೆಯನ್ನು ಮೋಸದಿಂದ ತಪ್ಪಿಸುವುದಕ್ಕೆ ಸಂಬಂಧಿಸಿದಂತೆ ಅಥವಾ ಆ ಉದ್ದೇಶದಿಂದ ಕ್ರಮವನ್ನು ಕೈಗೊಂಡಿದ್ದರೆ, ಅವನು ಒಂದು ಲಕ್ಷ ರೂಪಾಯಿಗಳ ಅಥವಾ ತಪ್ಪಿಸಿಕೊಳ್ಳಲಾದ ತೆರಿಗೆಯ ಎರಡರಷ್ಟು ಮೊಬಲಗು, ಇವುಗಳಲ್ಲಿ ಯಾವುದು ಹೆಚ್ಚಿನದೋ ಅಷ್ಟು ಮೊಬಲಗಿನ ಜುಲಾನೆಗೆ ಅಥವಾ ಕನಿಷ್ಠ ಆರು ತಿಂಗಳ ಅವಧಿಯ ಆದರೆ, ಐದು ವರ್ಷಗಳನ್ನು ಮೀರದ ಅವಧಿಯ ಕಾರಾವಾಸಕ್ಕೆ ಅಥವಾ ಇವೆರಡಕ್ಕೂ ಬದ್ಧನಾಗಿರತಕ್ಕದ್ದು.

80. ಅಪರಾಧಗಳ ಸಂಜ್ಞೆಯೇತೆ.- (1) ಯಾವುದೇ ನ್ಯಾಯಾಲಯವು, ಜಂಟಿ ಆಯುಕ್ತರ ಪೂರ್ವ ಮಂಜೂರಾತಿ ಪಡೆಯದೇ, 79ನೇ ಪ್ರಕರಣದ ಅಡಿಯಲ್ಲಿ ದಂಡನೀಯವಾದ ಯಾವುದೇ ಅಪರಾಧದ ಸಂಜ್ಞೆಯೇತೆಯನ್ನು ತೆಗೆದುಕೊಳ್ಳತಕ್ಕದ್ದಲ್ಲ. ಮತ್ತು ಪ್ರಥಮ ದರ್ಜೆ ಮ್ಯಾಜಿಸ್ಟ್ರೇಟನಿಗಿಂತ ಕಡಿಮೆಯಲ್ಲದ ದರ್ಜೆಯ ಯಾವುದೇ ನ್ಯಾಯಾಲಯವು ಅಂಥ ಯಾವುದೇ ಅಪರಾಧದ ಅಧಿವಿಚಾರಣೆಯನ್ನು ನಡೆಸತಕ್ಕದ್ದಲ್ಲ.

(2) ದಂಡ ಪ್ರಕ್ರಿಯಾ ಸಂಹಿತೆ, 1973ರಲ್ಲಿ (1974ರ ಕೇಂದ್ರ ಅಧಿನಿಯಮ 2) ಏನೇ ಒಳಗೊಂಡಿದ್ದರೂ, 79ನೇ ಪ್ರಕರಣದ ಅಡಿಯಲ್ಲಿ ದಂಡನೀಯವಾದ ಎಲ್ಲಾ ಅಪರಾಧಗಳು ಸಂಜ್ಞೆಯ ಮತ್ತು ಜಾಮೀನೀಯವಾಗಿರತಕ್ಕದ್ದು.

81. ಮಾಹಿತಿಯನ್ನು ಬಹಿರಂಗಪಡಿಸುವುದು.- (1) ಕ್ರಿಮಿನಲ್ ನ್ಯಾಯಾಲಯದ ಮುಂದೆ ಇರುವ ವ್ಯವಹರಣೆಗಳನ್ನು ಹೊರತುಪಡಿಸಿ, ಈ ಅಧಿನಿಯಮಕ್ಕನುಸಾರವಾಗಿ ನೀಡಿದ ಯಾವುದೇ ವಿವರಣೆ ಒದಗಿಸಲಾದ ವಿವರ ಪಟ್ಟಿಗಳು ಅಥವಾ ಲೆಕ್ಕಪತ್ರಗಳು ಅಥವಾ ಹಾಜರುಪಡಿಸಿದ ದಸ್ತಾವೇಜುಗಳಲ್ಲಿ ಒಳಗೊಂಡ ಎಲ್ಲ ವಿವರಗಳನ್ನು, (2)ನೇ ಉಪ-ಪ್ರಕರಣದಲ್ಲಿ ಉಪಬಂಧಿಸಿದುದನ್ನುಳಿದು, ರಹಸ್ಯವೆಂಬಂತೆ ಪರಿಗಣಿಸತಕ್ಕದ್ದು ಮತ್ತು ಭಾರತೀಯ ಸಾಕ್ಷ್ಯ ಅಧಿನಿಯಮ, 1872 ರಲ್ಲಿ ಏನೇ ಒಳಗೊಂಡಿದ್ದರೂ, ಯಾವುದೇ ನ್ಯಾಯಾಲಯವು, ಹೇಳಿದಂತೆ, ಅಂಥ ಯಾವುದೇ ವಿವರಣೆ, ವಿವರ ಪಟ್ಟಿ, ಲೆಕ್ಕಪತ್ರ, ದಸ್ತಾವೇಜು ಅಥವಾ ದಾಖಲೆ ಅಥವಾ ಅದರ ಯಾವುದೇ ಭಾಗವನ್ನು ಅವುಗಳ ಸಂಬಂಧದಲ್ಲಿ ತನ್ನ ಮುಂದೆ ಹಾಜರುಪಡಿಸುವಂತೆ ಸರ್ಕಾರದ ಯಾವೊಬ್ಬ ಅಧಿಕಾರಿಯನ್ನು ಅಗತ್ಯಪಡಿಸತಕ್ಕದ್ದಲ್ಲ.

(2) ಆಯುಕ್ತನು,-

- (ಎ) ಯಾವುದೇ ತೆರಿಗೆ, ಸುಂಕ, ಉಪಕರ ಅಥವಾ ಶುಲ್ಕ ವಿಧಿಸುವಿಕೆಗೆ ಸಂಬಂಧಪಡುವ ಯಾವುದೇ ಕಾನೂನಿನ ಅಡಿಯಲ್ಲಿ ಯಾವುದೇ ಪ್ರಕಾರ್ಯವನ್ನು ನೆರವೇರಿಸುವ ಯಾವೊಬ್ಬ ಅಧಿಕಾರಿಗೆ, ಪ್ರಾಧಿಕಾರಕ್ಕೆ ಅಥವಾ ನಿಕಾಯಕ್ಕೆ; ಅಥವಾ
- (ಬಿ) ರಾಜ್ಯ ಸರ್ಕಾರವು, ಸಾರ್ವಜನಿಕ ಹಿತಾಸಕ್ತಿಯಲ್ಲಿ ಅಧಿಸೂಚನೆಯ ಮೂಲಕ ನಿರ್ದಿಷ್ಟಪಡಿಸುವಂತೆ ಯಾವುದೇ ಇತರ ಕಾನೂನಿನ ಅಡಿಯಲ್ಲಿ, ಯಾವುದೇ ಪ್ರಕಾರ್ಯವನ್ನು ನೆರವೇರಿಸುವ ಯಾವೊಬ್ಬ ಅಂಥ ಅಧಿಕಾರಿಗೆ, ಪ್ರಾಧಿಕಾರಕ್ಕೆ ಅಥವಾ ನಿಕಾಯಕ್ಕೆ,

- ಆಯುಕ್ತನ ಅಭಿಪ್ರಾಯದಲ್ಲಿ, ಆ ಕಾನೂನಿನ ಅಡಿಯಲ್ಲಿ ಅಧಿಕಾರಿ, ಪ್ರಾಧಿಕಾರ ಅಥವಾ ನಿಕಾಯವು ತನ್ನ ಅಥವಾ ಅದರ ಪ್ರಕಾರ್ಯವನ್ನು ನೆರವೇರಿಸಲು ಸಮರ್ಥಗೊಳಿಸುವ ಉದ್ದೇಶಕ್ಕಾಗಿ ಅವಶ್ಯಕವಾಗಬಹುದಾದಂತೆ ಈ ಅಧಿನಿಯಮದ ಮೇರೆಗೆ ಮಾಡಿದ ಯಾವುದೇ ತೆರಿಗೆ ನಿರ್ದೇಶನೆಯ ಸಂಬಂಧದಲ್ಲಿ ಯಾವೊಬ್ಬ ವ್ಯಕ್ತಿಗೆ ಸಂಬಂಧಪಟ್ಟ ಯಾವುದೇ ಮಾಹಿತಿಯನ್ನು ಒದಗಿಸಬಹುದು ಅಥವಾ ಒದಗಿಸುವಂತೆ ಮಾಡಬಹುದು.

(3) ರಾಜ್ಯ ಸರ್ಕಾರವು ಅಥವಾ ಆಯುಕ್ತನು ಸಾರ್ವಜನಿಕ ಹಿತಾಸಕ್ತಿಯಲ್ಲಿ ಯಾವೊಬ್ಬ ವ್ಯಕ್ತಿಯ ಹೆಸರನ್ನು ಆತನ ಭಾವಚಿತ್ರದ ಜೊತೆಗೆ ಅಥವಾ ಅಂಥ ವ್ಯಕ್ತಿಗೆ ಸಂಬಂಧಿಸಿದಂತೆ ಈ ಅಧಿನಿಯಮದ ಅಡಿಯಲ್ಲಿನ ಯಾವುದೇ ವ್ಯವಹರಣೆಗೆ ಸಂಬಂಧಪಟ್ಟ ಯಾವುದೇ

ಇತರ ವಿವರಗಳನ್ನು ಪ್ರಕಟಿಸುವುದು ಅವಶ್ಯಕ ಅಥವಾ ಯುಕ್ತವೆಂದು ಅಭಿಪ್ರಾಯಪಟ್ಟರೆ ಅವನ ಭಾವಚಿತ್ರದ ಜೊತೆಗೆ ಅಂಥ ಹೆಸರನ್ನು ಮತ್ತು ವಿವರಗಳನ್ನು ತಾನು ಸೂಕ್ತವೆಂದು ಭಾವಿಸುವಂಥ ರೀತಿಯಲ್ಲಿ ಪ್ರಕಟಿಸುವಂತೆ ಮಾಡಬಹುದು.

(4) ಈ ಪ್ರಕರಣದ ಅಡಿಯಲ್ಲಿ ಯಾವುದೇ ಪ್ರಕಟಣೆಯನ್ನು, ಈ ಅಧಿನಿಯಮದ ಅಡಿಯಲ್ಲಿ ಯಾವುದೇ ವ್ಯವಹರಣೆಗೆ ಸಂಬಂಧಿಸಿದಂತೆ, ವಿಧಿಸಿದ ಯಾವುದೇ ದಂಡಕ್ಕೆ ಅಥವಾ ಯಾವುದೇ ಅಪರಾಧಕ್ಕಾಗಿ ಯಾವುದೇ ಅಪರಾಧ ನಿರ್ಧಾರಕ್ಕೆ ಸಂಬಂಧಪಟ್ಟ ಯಾವುದೇ ಅಪೀಲನ್ನು, ಅಪೀಲು ಪ್ರಾಧಿಕಾರಕ್ಕೆ ಸಲ್ಲಿಸುವುದಕ್ಕಾಗಿ ಕಾಲವು ಮುಕ್ತಾಯವಾಗುವವರೆಗಿನ ಅಥವಾ ಅಪೀಲನ್ನು ಸಲ್ಲಿಸಲಾಗಿದ್ದರೆ ಅದನ್ನು ವಿಲೇ ಮಾಡುವವರೆಗೆ ಮಾಡತಕ್ಕದ್ದಲ್ಲ.

82. ಅಪರಾಧಗಳ ರಾಜಿ.- (1) ಯಾವೊಬ್ಬ ವ್ಯಾಪಾರಿಯು, 77ನೇ ಪ್ರಕರಣದ (1)ನೇ ಉಪ-ಪ್ರಕರಣದ ಅಥವಾ 79ನೇ ಪ್ರಕರಣದ ಅಡಿಯಲ್ಲಿ ಒಂದು ಅಪರಾಧ ಮಾಡಿದ್ದರೆ, ನಿಯಮಿಸಲಾದ ಪ್ರಾಧಿಕಾರವು, ಅಂಥ ವ್ಯಾಪಾರಿಯು ಲಿಖಿತದಲ್ಲಿ ತಪ್ಪೊಪ್ಪಿಗೆ ನೀಡಿದ ಮೇಲೆ ಮತ್ತು ಅದಕ್ಕೆ ಸಂಬಂಧಿಸಿದ ನ್ಯಾಯಾಲಯ ವ್ಯವಹರಣೆಗಳು ಪ್ರಾರಂಭವಾಗುವುದಕ್ಕೆ ಮೊದಲು ಯಾವುದೇ ಸಮಯದಲ್ಲಿ ರಾಜಿಗೆ ತನ್ನ ಒಪ್ಪಿಗೆ ನೀಡಿದ ತರುವಾಯ ಅಂಥ ಅಪರಾಧದ ಬಗ್ಗೆ ರಾಜಿ ಮಾಡಿಕೊಳ್ಳಬಹುದು ಮತ್ತು ನಿಯಮಿಸಲಾದ ಪ್ರಾಧಿಕಾರವು ನಿರ್ದಿಷ್ಟಪಡಿಸಬಹುದಾದಂತೆ ಹಣದ ಅಂಥ ಮೊಬಲಗನ್ನು ಸಂದಾಯ ಮಾಡಲು ವ್ಯಾಪಾರಿಗೆ ಆದೇಶಿಸಬಹುದು, ಪರಂತು, ಬಾಕಿ ಇರುವ ಯಾವುದೇ ತೆರಿಗೆ ಮತ್ತು ಬಡ್ಡಿಯ ಸಂದಾಯವೂ ಸೇರಿದಂತೆ ಆ ಮೊಬಲಗು, ಅಪರಾಧಕ್ಕಾಗಿ ನಿಯಮಿಸಲಾದ ಜುಲ್ಮಾನೆಯ ಮೊಬಲಗನ್ನು ಮೀರತಕ್ಕದ್ದಲ್ಲ.

(2) ಯಾವೊಬ್ಬ ಅಂಥ ವ್ಯಾಪಾರಿಯು ಒಂದು ಮೊತ್ತದ ಸಂದಾಯಕ್ಕೆ ಸಂಬಂಧಪಟ್ಟಂತೆ ಚೆಕ್ ಅಥವಾ ಇತರ ಯಾವುದೇ ಲಿಖಿತ ಪತ್ರವನ್ನು ಒದಗಿಸುವುದು ಅಪರಾಧದ ರಾಜಿಗಾಗಿ ಒಂದು ಅರ್ಜಿ ಎಂದು ಭಾವಿಸತಕ್ಕದ್ದು.

(3) ಈ ಪ್ರಕರಣದ ಅಡಿಯಲ್ಲಿ ನಿಯಮಿಸಲಾದ ಪ್ರಾಧಿಕಾರವು ಅಪರಾಧದ ಸಂಬಂಧದಲ್ಲಿ ರಾಜಿಮಾಡಿಕೊಂಡಿರುವಲ್ಲಿ, (1)ನೇ ಉಪಪ್ರಕರಣದಲ್ಲಿ ಉಲ್ಲೇಖಿಸಲಾದ ಆದೇಶವು,-

- (ಎ) ಲಿಖಿತದಲ್ಲಿರತಕ್ಕದ್ದು ಮತ್ತು ಮಾಡಲಾದ ಅಪರಾಧವನ್ನು, ಸಂದಾಯ ಮಾಡಲಾಗುವ ಹಣದ ಮೊತ್ತ ಮತ್ತು ಸಂದಾಯ ಮಾಡುವುದಕ್ಕಾಗಿ ನಗದಿತ ದಿನಾಂಕವನ್ನು ಅದರಲ್ಲಿ ನಿರ್ದಿಷ್ಟಪಡಿಸತಕ್ಕದ್ದು; ಮತ್ತು
- (ಬಿ) ಅಪರಾಧವನ್ನು ಮಾಡಿದ ವ್ಯಾಪಾರಿಗೆ ಜಾರಿ ಮಾಡತಕ್ಕದ್ದು; ಮತ್ತು
- (ಸಿ) ಅಂತಿಮವಾಗಿರತಕ್ಕದ್ದು ಮತ್ತು ಯಾವುದೇ ಅಪೀಲಿಗೆ ಒಳಪಟ್ಟಿರತಕ್ಕದ್ದಲ್ಲ; ಮತ್ತು
- (ಡಿ) ಆದೇಶದಲ್ಲಿ ಹೇಳಲಾದ ಮೊಬಲಗಿನ ಸಂದಾಯಕ್ಕಾಗಿ ಒಂದು ನ್ಯಾಯಾಲಯದ ಡಿಕ್ರಿ ಎಂಬಂತೆ ಅದೇ ರೀತಿಯಲ್ಲಿ ಜಾರಿಗೊಳಿಸತಕ್ಕದ್ದು.

(4) ನಿಯಮಿಸಲಾದ ಪ್ರಾಧಿಕಾರವು, ಈ ಪ್ರಕರಣದ ಅಡಿಯಲ್ಲಿ ಅಪರಾಧದ ಸಂಬಂಧದಲ್ಲಿ ರಾಜಿ ಮಾಡಿಕೊಂಡಿರುವಾಗ, ಸಂಬಂಧಪಟ್ಟ ವ್ಯಾಪಾರಿಯು, ಅಂಥ ಅಪರಾಧದ ಸಂಬಂಧದಲ್ಲಿ ಪ್ರಾಪ್ತಿಯಾಗುವಂತೆ ಅಥವಾ ಈ ಪ್ರಕರಣದ ಅಡಿಯಲ್ಲಿ ಯಾವುದೇ ಮತ್ತಷ್ಟು ದಂಡಕ್ಕೆ ಬದ್ಧನಾಗಿರತಕ್ಕದ್ದಲ್ಲ ಮತ್ತು ಅಂಥ ವ್ಯಾಪಾರಿಯು, ಸದರಿ ವ್ಯವಹರಣೆಗಳ ವಿರುದ್ಧ ಅಪೀಲು ಮಾಡತಕ್ಕದ್ದಲ್ಲ.

83. ಪ್ರಾಸಿಕ್ಯೂಷನ್‌ನಲ್ಲಿ ತೆರಿಗೆ ನಿರ್ಧರಣೆಗಳನ್ನು ಪ್ರಶ್ನಿಸತಕ್ಕದ್ದಲ್ಲ ಎಂಬುದರ ಸಿಂಧುತ್ವ.- ಈ ಅಧಿನಿಯಮದ ಅಡಿಯಲ್ಲಿ ಮಾಡಿದ ಯಾವುದೇ ತೆರಿಗೆ ನಿರ್ಧರಣೆಯ ಅಥವಾ ಯಾವುದೇ ಶುಲ್ಕ ಅಥವಾ ಇತರ ಮೊಬಲಗನ್ನು ವಿಧಿಸುವುದರ ಸಿಂಧುತ್ವವನ್ನು ಅಥವಾ ಹಾಗೆ ನಿರ್ದೇಶಿಸಿದ ಅಥವಾ ವಿಧಿಸಿದ ಯಾವುದೇ ತೆರಿಗೆ, ಶುಲ್ಕ ಅಥವಾ ಇತರ ಮೊಬಲಗನ್ನು ಸಂದಾಯ ಮಾಡಲು ಯಾವೊಬ್ಬ ವ್ಯಕ್ತಿಯ ಬದ್ಧತೆಯನ್ನು ಈ ಅಧಿನಿಯಮದ ಅಡಿಯಲ್ಲಿ ಅಥವಾ ಅನ್ಯಥಾ ಯಾವುದೇ ಕ್ರಿಮಿನಲ್ ನ್ಯಾಯಾಲಯದಲ್ಲಿನ ಯಾವುದೇ ಅಭಿಯೋಜನೆ ಅಥವಾ ಇತರ ವ್ಯವಹರಣೆಯಲ್ಲಿ ಪ್ರಶ್ನಿಸತಕ್ಕದ್ದಲ್ಲ.

84. ಕೆಲವು ವ್ಯವಹರಣೆಗಳ ಸಂಬಂಧದಲ್ಲಿ ಪ್ರತಿಷೇಧ ಮತ್ತು ಕಾಲ ಪರಿಮಿತಿ.- (1) ರಾಜ್ಯ ಸರ್ಕಾರದ ಪೂರ್ವ ಮಂಜೂರಾತಿ ಇಲ್ಲದೆ, ರಾಜ್ಯ ಸರ್ಕಾರದ ಯಾವೊಬ್ಬ ಅಧಿಕಾರಿ ಅಥವಾ ನೌಕರನ ವಿರುದ್ಧ ಈ ಅಧಿನಿಯಮದ ಅಡಿಯಲ್ಲಿ ಮಾಡಿದ ಅಥವಾ ಮಾಡಲಾಗಿದೆ ಎಂದು ತಾತ್ಪರ್ಯವಾಗುವ ಯಾವುದೇ ಕಾರ್ಯಕ್ಕಾಗಿ ಯಾವುದೇ ದಾವೆ, ಅಭಿಯೋಜನೆ ಅಥವಾ ಇತರ ವ್ಯವಹರಣೆಯನ್ನು ಹೂಡತಕ್ಕದ್ದಲ್ಲ.

(2) ಯಾವುದೇ ಸಿವಿಲ್ ಅಥವಾ ಕ್ರಿಮಿನಲ್ ವ್ಯವಹರಣೆಯಲ್ಲಿ ಅಂಥ ಯಾವುದೇ ಕಾರ್ಯಕ್ಕೆ ಸಂಬಂಧಿಸಿದಂತೆ ರಾಜ್ಯ ಸರ್ಕಾರದ ಯಾವೊಬ್ಬ ಅಧಿಕಾರಿ ಅಥವಾ ನೌಕರನು, ಈ ಅಧಿನಿಯಮದ ಮೂಲಕ ಅಥವಾ ಅದರ ಅಡಿಯಲ್ಲಿ ವಿಧಿಸಿದ ಕರ್ತವ್ಯಗಳ ನಿರ್ವಹಣೆ ಅಥವಾ ಪ್ರಕಾರ್ಯಗಳನ್ನು ನೆರವೇರಿಸುವ ಕ್ರಮದಲ್ಲಿ ಈ ಕಾರ್ಯವನ್ನು ಸದ್ಭಾವನೆಯಿಂದ ಮಾಡಿದ್ದರೆ ಗುರಿಯಾಗತಕ್ಕದ್ದಲ್ಲ.

(3) ಈ ಅಧಿನಿಯಮದ ಅಡಿಯಲ್ಲಿ ಮಾಡಿದ ಅಥವಾ ಮಾಡಲಾಗಿದೆ ಎಂದು ತಾತ್ಪರ್ಯವಾಗುವ ಯಾವುದೇ ಕಾರ್ಯದ ಸಂಬಂಧದಲ್ಲಿ ಫಿರ್ಯಾದು ನೀಡಲಾದ ಯಾವುದೇ ಕಾರ್ಯದ ದಿನಾಂಕದಿಂದ ಆರು ತಿಂಗಳುಗಳ ಒಳಗೆ ದಾವೆ, ಅಭಿಯೋಜನೆ ಅಥವಾ ಇತರ ವ್ಯವಹರಣೆಗಳನ್ನು ಮಾಡಿದ್ದ ಹೊರತು, ರಾಜ್ಯ ಸರ್ಕಾರದ ವಿರುದ್ಧ ಯಾವುದೇ ದಾವೆಯನ್ನು ಹೂಡತಕ್ಕದ್ದಲ್ಲ ಮತ್ತು ರಾಜ್ಯ ಸರ್ಕಾರದ ಯಾವೊಬ್ಬ ಅಧಿಕಾರಿ ಅಥವಾ ನೌಕರನ ವಿರುದ್ಧ ಯಾವುದೇ ದಾವೆ, ಅಭಿಯೋಜನೆ ಅಥವಾ ಇತರ ಯಾವುದೇ ವ್ಯವಹರಣೆಯನ್ನು ಹೂಡತಕ್ಕದ್ದಲ್ಲ.

85. ಈ ಅಧಿನಿಯಮದ ಅಡಿಯಲ್ಲಿ ಉಪಬಂಧಿಸಲಾದಂತೆ ಹೊರತು, ತೆರಿಗೆ ನಿರ್ಧರಣೆಗಳನ್ನು ರದ್ದುಗೊಳಿಸತಕ್ಕದ್ದಲ್ಲ ಅಥವಾ ಮಾರ್ಪಾಟುಗೊಳಿಸತಕ್ಕದ್ದಲ್ಲ.- ತತ್ಕಾಲದಲ್ಲಿ ಜಾರಿಯಲ್ಲಿರುವ ಯಾವುದೇ ಕಾನೂನಿನಲ್ಲಿ ಏನೇ ಒಳಗೊಂಡಿದ್ದರೂ, ಈ ಅಧಿನಿಯಮದಲ್ಲಿ ಸ್ಪಷ್ಟವಾಗಿ ಉಪಬಂಧಿಸಿದಂತೆ ಹೊರತು, ಈ ಅಧಿನಿಯಮದ ಉಪಬಂಧಗಳ ಬಲದಿಂದ ಪ್ರಾರಂಭಿಸಲಾದ ಯಾವುದೇ ತೆರಿಗೆ ನಿರ್ಧರಣೆಯನ್ನು ಅಥವಾ ಇತರ ವ್ಯವಹರಣೆಗಳನ್ನು ರದ್ದುಗೊಳಿಸಲು ಅಥವಾ ಮಾರ್ಪಾಟು ಮಾಡಲು ಯಾವುದೇ ನ್ಯಾಯಾಲಯವು ಯಾವುದೇ ದಾವೆ ಅಥವಾ ಇತರ ವ್ಯವಹರಣೆಗಳನ್ನು, ಪುರಸ್ಕರಿಸತಕ್ಕದ್ದಲ್ಲ ಮತ್ತು ಅಂಥ ಯಾವುದೇ ನ್ಯಾಯಾಲಯವು, ಈ ಅಧಿನಿಯಮದ ಅಡಿಯಲ್ಲಿ, ಯಾವುದೇ ತೆರಿಗೆ ನಿರ್ಧರಣೆ, ದಂಡ ಅಥವಾ ಬಡ್ಡಿ ವಿಧಿಸುವಿಕೆ, ಇಲ್ಲವೇ ವ್ಯವಹರಣೆಗಳ ಯಾವುದೇ ತಡೆಹಿಡಿಯುವಿಕೆಯ ಮಂಜೂರಾತಿಯ ಅಥವಾ ಬಾಕಿ ಇರುವ ಯಾವುದೇ ಮೊಬಲಗಿನ ವಸೂಲಿಯ ಸಿಂಧುತ್ವವನ್ನು ಪ್ರಶ್ನಿಸತಕ್ಕದ್ದಲ್ಲ.

86. ವ್ಯವಹರಣೆಗಳ ಸಂಬಂಧದಲ್ಲಿ ಯಾವುದೇ ಪ್ರಾಧಿಕಾರದ ಮುಂದೆ ಹಾಜರಾಗುವುದು.- ಈ ಅಧಿನಿಯಮದ ಅಡಿಯಲ್ಲಿ ಯಾವುದೇ ವ್ಯವಹರಣೆಗೆ ಸಂಬಂಧಿಸಿದಂತೆ ಉಚ್ಚ ನ್ಯಾಯಾಲಯವನ್ನು ಹೊರತುಪಡಿಸಿ, ಯಾವುದೇ ಪ್ರಾಧಿಕಾರದ ಮುಂದೆ ಹಾಜರಾಗಲು ಹಕ್ಕುಳ್ಳ ಯಾವೊಬ್ಬ ವ್ಯಕ್ತಿಯು ಅಂಥ ಪ್ರಾಧಿಕಾರದ ಮುಂದೆ,-

- (ಎ) ಈ ಸಂಬಂಧದಲ್ಲಿ ಲಿಖಿತವಾಗಿ, ಅವನ ಸಂಬಂಧಿ ಅಥವಾ ವ್ಯಕ್ತಿಯನ್ನು ಕ್ರಮಬದ್ಧವಾಗಿ ಪ್ರಾಧಿಕೃತಗೊಳಿಸಿದ್ದರೆ, ಅವನ ಅಂಥ ಸಂಬಂಧಿ ಅಥವಾ ಅವನು ನಿಯತವಾಗಿ ನಿಯೋಜಿಸಿರುವ ವ್ಯಕ್ತಿಯ ಮೂಲಕ;
- (ಬಿ) ಒಬ್ಬ ಕಾನೂನು ವೃತ್ತಿಗಾರನ ಮೂಲಕ; ಅಥವಾ
- (ಸಿ) ನಿಯಮಿಸಬಹುದಾದಂಥ ಷರತ್ತುಗಳಿಗೆ ಒಳಪಟ್ಟು, ಆಯುಕ್ತನಿಂದ ತೆರಿಗೆ ವೃತ್ತಿಗಾರನೆಂದು ನಿಯಮಿಸಿದ ರೀತಿಯಲ್ಲಿ ಪಟ್ಟಿಯಲ್ಲಿ ಸೇರಿಸಲಾದ ಮತ್ತು ಅವನು ಯಾರನ್ನು ಪ್ರತಿನಿಧಿಸುವನೋ ಆ ವ್ಯಕ್ತಿಯಿಂದ ಕ್ರಮಬದ್ಧವಾಗಿ ಪ್ರಾಧಿಕೃತನಾದ ಲೆಕ್ಕಿಗನ (ಅಕೌಂಟೆಂಟ್‌ನ) ಮೂಲಕ ಅಥವಾ ವ್ಯಕ್ತಿಯ ಮೂಲಕ,

- ಪ್ರತಿನಿಧಿಸಲ್ಪಡಬಹುದು.

87. ಸಾಕ್ಷ್ಯ ನೀಡುವುದಕ್ಕಾಗಿ ವ್ಯಕ್ತಿಗಳನ್ನು ಸಮನು ಮಾಡುವ ಅಧಿಕಾರ.- (1) ಈ ಸಂಬಂಧದಲ್ಲಿ ರಚಿಸಲಾದ ನಿಯಮಗಳ ಮೂಲಕ ಅಧಿಕಾರ ಪಡೆದ ಅಧಿಕಾರಿಗಳು, ಈ ಅಧಿನಿಯಮದ ಅಡಿಯಲ್ಲಿ ಯಾವುದೇ ವಿಚಾರಣೆಯಲ್ಲಿ ವ್ಯಕ್ತಿಗಳ ಹಾಜರಾತಿಯನ್ನು ಅಥವಾ ದಸ್ತಾವೇಜುಗಳನ್ನು ಹಾಜರುಪಡಿಸುವುದನ್ನು ಖಚಿತಪಡಿಸಿಕೊಳ್ಳುವ ಉದ್ದೇಶಕ್ಕಾಗಿ ಸಿವಿಲ್ ಪ್ರಕ್ರಿಯಾ ಸಂಹಿತೆ, 1908ರ (1908ರ ಕೇಂದ್ರ ಅಧಿನಿಯಮ V) ಮೂಲಕ ಒಂದು ನ್ಯಾಯಾಲಯಕ್ಕೆ ಪ್ರದತ್ತವಾದ ಎಲ್ಲಾ ಅಧಿಕಾರಗಳನ್ನು ಹೊಂದಿರತಕ್ಕದ್ದು.

(2) ಆಯುಕ್ತನು ಅಥವಾ ತೆರಿಗೆ ನಿರ್ಧರಣೆ ಪ್ರಾಧಿಕಾರವು, ಅಪೀಲು ಪ್ರಾಧಿಕಾರವು ಅಥವಾ ಪುನರೀಕ್ಷಣಾ ಪ್ರಾಧಿಕಾರವು, ನ್ಯಾಯಾಧಿಕರಣ ಅಥವಾ ಉಚ್ಚ ನ್ಯಾಯಾಲಯದ ಮುಂದೆ ಒಬ್ಬ ಸಾಕ್ಷಿದಾರನಾಗಿ ಯಾವೊಬ್ಬ ವ್ಯಾಪಾರಿಯ ಹಾಜರಾತಿಯನ್ನು ಪಡೆಯುವಲ್ಲಿ ಈ ಅಧಿನಿಯಮದ ಉದ್ದೇಶಗಳಿಗಾಗಿ ಅಂಥ ವ್ಯವಹರಣೆಗಳ ಸಂಬಂಧದಲ್ಲಿ ಯಾವುದೇ ದಸ್ತಾವೇಜನ್ನು ಹಾಜರುಪಡಿಸುವುದಕ್ಕಾಗಿ ಸಿವಿಲ್ ಪ್ರಕ್ರಿಯಾ ಸಂಹಿತೆ 1908ರ (1908ರ ಕೇಂದ್ರ ಅಧಿನಿಯಮ 5) ಉಪಬಂಧಗಳ ಅಡಿಯಲ್ಲಿ ಒಂದು ಸಿವಿಲ್ ನ್ಯಾಯಾಲಯಕ್ಕೆ ಕೊಡಲಾದ ಅಧಿಕಾರಗಳನ್ನು ಹೊಂದಿರತಕ್ಕದ್ದು.

88. ನಿಯಮಗಳ ರಚನಾಧಿಕಾರ.- (1) ರಾಜ್ಯ ಸರ್ಕಾರವು, ಪೂರ್ವ ಪ್ರಕಟಣೆಯ ಷರತ್ತಿಗೊಳಪಟ್ಟು, ಅಧಿಸೂಚನೆಯ ಮೂಲಕ, ಈ ಅಧಿನಿಯಮದ ಉದ್ದೇಶಗಳನ್ನು ಈಡೇರಿಸುವುದಕ್ಕಾಗಿ ನಿಯಮಗಳನ್ನು ರಚಿಸಬಹುದು.

(2) ವಿಶೇಷವಾಗಿ ಮತ್ತು ಹಿಂದೆ ಹೇಳಿದ ಅಧಿಕಾರದ ಸಾಮಾನ್ಯಾನ್ವಯಕ್ಕೆ ಬಾಧಕವಾಗದಂತೆ, ಅಂಥ ನಿಯಮಗಳು,-

- (ಎ) ನಿಯಮಿಸಬೇಕೆಂದು ಈ ಅಧಿನಿಯಮವು ಸ್ಪಷ್ಟವಾಗಿ ಅಗತ್ಯಪಡಿಸಿದ ಅಥವಾ ಅನುಮತಿಸಿದ ಎಲ್ಲಾ ವಿಷಯಗಳು;
- (ಬಿ) ಪರಿಶೀಲನೆಯ ಸಮಯದಲ್ಲಿ ಅಥವಾ ಸಮೀಕ್ಷೆಯ ಕಾಲದಲ್ಲಿ ಕಂಡುಬಂದ ಸರಕುಗಳ ವಿವರಪಟ್ಟಿಯ ಆಧಾರದ ಮೇಲೆ ನೋಂದಣಿಯ ಉದ್ದೇಶಕ್ಕಾಗಿ ವಹಿವಾಟುಗಳ ಅಂದಾಜು;
- (ಸಿ) ನಿಲ್ಲಿಸಿಬಿಟ್ಟಂಥ ಅಥವಾ ಯಾವುದರ ಒಡತನವು ಬದಲಾವಣೆಯಾಗಿದೆಯೋ ಆ ವ್ಯವಹಾರದ ಸಂಬಂಧದಲ್ಲಿ ಈ ಅಧಿನಿಯಮದ ಅಡಿಯಲ್ಲಿಯೆ ತೆರಿಗೆ ನಿರ್ಧರಣೆ;
- (ಡಿ) ಕೇಂದ್ರ ಮತ್ತು ರಾಜ್ಯ ಸರ್ಕಾರಿ ಇಲಾಖೆಗಳ, ಶಾಸನಬದ್ಧ ನಿಕಾಯಗಳ ಮತ್ತು ಸ್ಥಳೀಯ ಪ್ರಾಧಿಕಾರಗಳ ತೆರಿಗೆ ನಿರ್ಧರಣೆಗಾಗಿ ಕಾರ್ಯವಿಧಾನ;
- (ಇ) ಅಪ್ರಾಪ್ತ ವಯಸ್ಕರು ಮತ್ತು ಅಸಮರ್ಥರಾದ ಇತರ ವ್ಯಕ್ತಿಗಳು ಅಥವಾ ರಾಜ್ಯದ ಹೊರಗೆ ವಾಸಿಸುತ್ತಿರುವ ವ್ಯಕ್ತಿಗಳ ಒಡತನದಲ್ಲಿರುವ ವ್ಯವಹಾರದ ಸಂಬಂಧದಲ್ಲಿ ಈ ಅಧಿನಿಯಮದ ಅಡಿಯಲ್ಲಿಯೆ ತೆರಿಗೆ ನಿರ್ಧರಣೆ;
- (ಎಫ್) ಯಾವ ಆಸ್ತಿಯು ಅಥವಾ ಯಾವ ಆಸ್ತಿಯ ಯಾವುದೇ ಭಾಗವು ಪ್ರತಿಪಾಲಿತರ ನ್ಯಾಯಾಲಯದ, ಅಡ್ಮಿನಿಸ್ಟ್ರೇಟರ್ ಜನರಲ್‌ನ, ಸರ್ಕಾರಿ ನ್ಯಾಸಧಾರಿಯ (ಟ್ರಸ್ಟೀ) ಅಥವಾ ನ್ಯಾಯಾಲಯದ ಯಾವುದೇ ಆದೇಶದ ಮೂಲಕ ಅಥವಾ ಅದರ ಅಡಿಯಲ್ಲಿ ನೇಮಕಗೊಂಡ ಯಾವೊಬ್ಬ ರಿಸೀವರ್ ಅಥವಾ ವ್ಯವಸ್ಥಾಪಕನನ್ನು ಒಳಗೊಂಡಂತೆ, ಅವನ ಪದನಾಮ ಏನೇ ಇರಲಿ, ಇನ್ನೊಬ್ಬರ ಪರವಾಗಿ ಸ್ವತ್ತಿನ ಆಡಳಿತ ನಡೆಸುತ್ತಿರುವ ಯಾವೊಬ್ಬ ವ್ಯಕ್ತಿಯ ನಿಯಂತ್ರಣದಲ್ಲಿರುವ, ಯಾವೊಬ್ಬ ವ್ಯಕ್ತಿಯ ಒಡತನದಲ್ಲಿರುವ ವ್ಯವಹಾರದ ತೆರಿಗೆ ನಿರ್ಧರಣೆ;

- (ಜಿ) ಈ ಅಧಿನಿಯಮದ ಅಡಿಯಲ್ಲಿ ಸ್ಥಾಪಿಸಿದ ಚೆಕ್ ಪೋಸ್ಟ್‌ಗಳ ಮತ್ತು ನಿರ್ಮಿಸಿದ ಸುಂಕದ ಕಟ್ಟಿಗಳ ಆಡಳಿತ ಮತ್ತು ಅಲ್ಲಿನ ಕಾರ್ಯದ ನಿಯಂತ್ರಣ;
- (ಹೆಚ್) ತೆರಿಗೆ ನಿರ್ಧರಣೆಯಿಂದ ತಪ್ಪಿಸಿಕೊಂಡ ಯಾವುದೇ ವಹಿವಾಟಿನ ಮೇಲೆ ಈ ಅಧಿನಿಯಮದ ಅಡಿಯಲ್ಲಿ ತೆರಿಗೆ ನಿರ್ಧರಣೆ;
- (ಐ) ವಿವರ ಪಟ್ಟಿಗಳ ಒಪ್ಪಿಸುವಿಕೆ ಮತ್ತು ದಸ್ತಾವೇಜುಗಳ ಹಾಜರುಪಡಿಸುವಿಕೆಯನ್ನು ಒತ್ತಾಯಿಸುವುದು ಮತ್ತು ವ್ಯಕ್ತಿಗಳ ಹಾಜರಾತಿಯನ್ನು ಒತ್ತಾಯಪಡಿಸುವುದು ಹಾಗೂ ಅವರನ್ನು ಪ್ರಮಾಣ ಅಥವಾ ದೃಢೀಕರಣದ ಮೇಲೆ ಪರೀಕ್ಷಿಸುವುದು;
- (ಜೆ) ಈ ಅಧಿನಿಯಮದ ಅಡಿಯಲ್ಲಿ ಯಾವುದೇ ನಿಯಮಿಸಲಾದ ಪ್ರಾಧಿಕಾರದ ಮುಂದೆ ಅಥವಾ ಅಂಥ ಪ್ರಾಧಿಕಾರದ ಯಾವುದೇ ತೀರ್ಮಾನದ ಮೇಲಿನ ಅಪೀಲು ಅಥವಾ ಪುನರೀಕ್ಷಣೆಯಲ್ಲಿ ಒದಗಿಸಿದ ವಿವರ ಪಟ್ಟಿಗಳು ಅಥವಾ ಹಾಜರುಪಡಿಸಿದ ಲೆಕ್ಕ ಪತ್ರಗಳು ಅಥವಾ ದಸ್ತಾವೇಜುಗಳು ಅಥವಾ ಕೊಟ್ಟ ಯಾವುದೇ ಬಗೆಯ ಸಾಕ್ಷ್ಯವನ್ನು ರಹಸ್ಯವಾಗಿಡುವಂತೆ ಖಚಿತ ಪಡಿಸಿಕೊಳ್ಳುವುದು;
- (ಕೆ) 42ನೇ ಪ್ರಕರಣದ ಅಡಿಯಲ್ಲಿ ವಸೂಲಿಗಾಗಿ ವ್ಯವಹರಣೆಗಳಲ್ಲಿ ಪಾಲಿಸಬೇಕಾದ ಕಾರ್ಯವಿಧಾನ ಮತ್ತು ಚಲಾಯಿಸಬಹುದಾದ ಅಧಿಕಾರಗಳು;
- (ಎಲ್) ಈ ಅಧಿನಿಯಮದ ಉಪಬಂಧಗಳನ್ನು ಜಾರಿಗೊಳಿಸುವ ಉದ್ದೇಶಕ್ಕಾಗಿ ನೇಮಕಗೊಂಡ ಅಧಿಕಾರಿಗಳ ಕರ್ತವ್ಯಗಳು ಮತ್ತು ಅಧಿಕಾರಗಳು;
- (ಎಮ್) ಅಪೀಲು ನ್ಯಾಯಾಧಿಕರಣದ ಸದಸ್ಯರ ಪದಾವಧಿ ಮತ್ತು ಸೇವಾ ಷರತ್ತುಗಳು;
- (ಎನ್) ನೋಂದಣಿ ಪ್ರಮಾಣ ಪತ್ರಗಳು ಅಥವಾ ಲೈಸೆನ್ಸ್‌ಗಳ ನಕಲು ಪ್ರತಿಗಳ ಅಥವಾ ಅಂಥ ಪ್ರಮಾಣ ಪತ್ರಗಳ ಮತ್ತು ಲೈಸೆನ್ಸ್‌ಗಳ ಅಥವಾ ಯಾವುದೇ ಇತರ ದಸ್ತಾವೇಜಿನ ಪ್ರತಿಗಳ ನೀಡಿಕೆಗಾಗಿ ಸಂದಾಯ ಮಾಡಬೇಕಾದ ಶುಲ್ಕಗಳು;
- (ಒ) ವ್ಯಾಪಾರಿಗಳು, ಖರೀದಿ ಬಿಲ್ಲುಗಳು ಅಥವಾ ಖರೀದಿಗಳ ಮತ್ತು ಮಾರಾಟಗಳ ಲೆಕ್ಕ ಪತ್ರಗಳ ನಿರ್ವಹಣೆ ಮತ್ತು ಅವುಗಳನ್ನು ರಕ್ಷಿಸಿಡತಕ್ಕ ಅವಧಿ.
- (ಪಿ) ಚಿಲ್ಲರೆ ವ್ಯವಹಾರಿಗಳಿಗೆ ಮಾಡಿದ ಮಾರಾಟಗಳ ಅನುಸರಣೆಯಲ್ಲಿ ಅವರಿಗೆ ಬಟವಾಡೆ ಮಾಡಿದ ಅಥವಾ ವರ್ಗಾವಣೆ ಮಾಡಿದ ಸರಕುಗಳಿಗೆ ಸಂಬಂಧಿಸಿದಂತೆ ರವಾನೆ ಚೀಟಿಗಳು ಅಥವಾ ಸರಕು ಪಟ್ಟಿಗಳನ್ನು ನೀಡುವುದು, ಅವುಗಳನ್ನು ನೀಡುವ ನಮೂನೆ ಮತ್ತು ರೀತಿ ಮತ್ತು ಅವುಗಳನ್ನು ರಕ್ಷಿಸಿಡತಕ್ಕ ಅವಧಿ;
- (ಕ್ಯೂ) ಯಾವೊಬ್ಬ ಪ್ರಧಾನಕರ್ತನ ಪರವಾಗಿ ಸರಕುಗಳನ್ನು ಖರೀದಿಸುವ, ಮಾರಾಟ ಮಾಡುವ, ಸರಬರಾಜು ಮಾಡುವ ಅಥವಾ ವಿತರಣೆ ಮಾಡುವ ವ್ಯವಹಾರವನ್ನು ನಡೆಸುತ್ತಿರುವ, ಕಮಿಷನ್ ಏಜೆಂಟ್, ದಳ್ಳಾಳಿ, ಭರವಸೆ ಕೊಡುವ ಏಜೆಂಟ್, ಹರಾಜುದಾರ ಅಥವಾ ಯಾವನೇ ಇತರ ವಾಣಿಜ್ಯ ಏಜೆಂಟಿನ ಬದ್ಧತೆಯ ವ್ಯಾಪ್ತಿ;
- (ಆರ್) ಮಾರಾಟ ತೆರಿಗೆ ವೃತ್ತಿದಾರರ ಅರ್ಹತೆಗಳು ಮತ್ತು ಅನರ್ಹತೆಗಳು, ಅವರನ್ನು ಪಟ್ಟಿಯಲ್ಲಿ ಸೇರಿಸುವುದಕ್ಕಾಗಿ ಕಾರ್ಯವಿಧಾನ, ಪಟ್ಟಿಯಲ್ಲಿ ಸೇರಿಸುವುದಕ್ಕಾಗಿ ಸಂದಾಯ ಮಾಡಬೇಕಾದ ಶುಲ್ಕಗಳು ಮತ್ತು ಅಂಥ ಪಟ್ಟಿಯಲ್ಲಿ ಸೇರಿಸುವಿಕೆಯ ವಾರ್ಷಿಕ ನವೀಕರಣಕ್ಕಾಗಿ ಸಂದಾಯ ಮಾಡಬೇಕಾದ ಶುಲ್ಕಗಳು;
- (ಎಸ್) ಈ ಅಧಿನಿಯಮದ ಅಡಿಯಲ್ಲಿಯ ವ್ಯವಹರಣೆಯಲ್ಲಿ ಅನುಸರಿಸಬೇಕಾದ ಕಾರ್ಯವಿಧಾನ ಮತ್ತು ಅಳವಡಿಸಿಕೊಳ್ಳಬೇಕಾದ ನಮೂನೆಗಳನ್ನು ಸಾಮಾನ್ಯವಾಗಿ ನಿಯಮಿಸುವುದು;
- (ಟಿ) ಈ ಅಧಿನಿಯಮದಲ್ಲಿ ಉಪಬಂಧಿಸಿರದ ಅಥವಾ ಸಾಕಷ್ಟು ಉಪಬಂಧಿಸಿರದ, ಸರ್ಕಾರದ ಅಭಿಪ್ರಾಯದಲ್ಲಿ ಈ ಅಧಿನಿಯಮದ ಉದ್ದೇಶಗಳನ್ನು ಈಡೇರಿಸುವುದಕ್ಕಾಗಿ ಅವಶ್ಯವಾಗಿರುವಂಥ ಯಾವುದೇ ಇತರ ವಿಷಯ,
- ಇವುಗಳಿಗಾಗಿ ಉಪಬಂಧಿಸಬಹುದು.

(3) ಮೇಲಿನ (1)ನೇ ಉಪಪ್ರಕರಣದ ಅಥವಾ (2)ನೇ ಉಪಪ್ರಕರಣದ ಅಡಿಯಲ್ಲಿ ನಿಯಮಗಳನ್ನು ರಚಿಸುವಲ್ಲಿ ಸರ್ಕಾರವು, ಅದರ ಉಲ್ಲಂಘನೆಯ ತಪ್ಪಿತಸ್ಥನಾದ ವ್ಯಕ್ತಿಯು ಮೊದಲನೇ ದರ್ಜೆಯ ಮ್ಯಾಜಿಸ್ಟ್ರೇಟಿನಿಂದ ಅಪರಾಧ ನಿರ್ಣಯವಾದ ಮೇಲೆ ಐದು ಸಾವಿರ ರೂಪಾಯಿಗಳವರೆಗೆ ವಿಸ್ತರಿಸಬಹುದಾದಂಥ ಜುಲ್ಮಾನೆಯಿಂದ ಮತ್ತು ಆ ಉಲ್ಲಂಘನೆಯು ಮುಂದುವರಿಯುತ್ತಿರುವಲ್ಲಿ, ಮೊದಲನೆಯ ಉಲ್ಲಂಘನೆಯ ತರುವಾಯ, ಆ ಉಲ್ಲಂಘನೆಯು ಮುಂದುವರಿಯುತ್ತಿರುವ ಪ್ರತಿಯೊಂದು ದಿವಸಕ್ಕೆ ಒಂದು ನೂರು ರೂಪಾಯಿಗಳವರೆಗೆ ವಿಸ್ತರಿಸಬಹುದಾದಂಥ ಇನ್ನೂ ಹೆಚ್ಚಿನ ಜುಲ್ಮಾನೆಯಿಂದ ದಂಡಿತನಾಗತಕ್ಕದ್ದೆಂದು ಉಪಬಂಧಿಸಬಹುದು.

(4) ಈ ಅಧಿನಿಯಮದ ಅಡಿಯಲ್ಲಿನ ಯಾವುದೇ ನಿಯಮವನ್ನು ಪೂರ್ವಾನ್ವಯ ಪರಿಣಾಮವುಳ್ಳಂತೆ ಮಾಡಬಹುದು ಮತ್ತು ಯಾವುದೇ ಅಂಥ ನಿಯಮವನ್ನು ರಚಿಸಿದಾಗ, ಅಂಥ ನಿಯಮವನ್ನು ರಚಿಸುವುದಕ್ಕಾಗಿ ಸರ್ಕಾರವು ನಿರ್ದಿಷ್ಟಪಡಿಸುವ ವಿವರ ಪತ್ರವನ್ನು 90ನೇ ಪ್ರಕರಣದ ಅಡಿಯಲ್ಲಿಯ ನಿಯಮದೊಂದಿಗೆ ರಾಜ್ಯ ವಿಧಾನ ಮಂಡಲದ ಎರಡೂ ಸದನಗಳ ಮುಂದೆ ಮಂಡಿಸತಕ್ಕದ್ದು ಮತ್ತು ಎಲ್ಲಾ ನಿಯಮಗಳು, 90ನೇ ಪ್ರಕರಣದ ಅಡಿಯಲ್ಲಿ ಮಾಡಿದ ಯಾವುದೇ ಮಾರ್ಪಾಟುಗಳಿಗೆ ಒಳಪಟ್ಟು ಈ ಅಧಿನಿಯಮದಲ್ಲಿ ಅಧಿನಿಯಮಿತವಾಗಿದ್ದರೆ ಹೇಗೋ ಹಾಗೆ ಪರಿಣಾಮವುಳ್ಳವುಗಳಾಗಿರತಕ್ಕದ್ದು.

89. ನಿಯಮಗಳು ಮತ್ತು ಅಧಿಸೂಚನೆಗಳನ್ನು ರಾಜ್ಯ ವಿಧಾನ ಮಂಡಲದ ಮುಂದೆ ಮಂಡಿಸುವುದು.- ಈ ಅಧಿನಿಯಮದ ಅಡಿಯಲ್ಲಿ ರಚಿಸಿದ ಪ್ರತಿಯೊಂದು ನಿಯಮವನ್ನು ಹಾಗೂ 88ನೇ ಪ್ರಕರಣದ ಅಡಿಯಲ್ಲಿ ಹೊರಡಿಸಿದ ಪ್ರತಿಯೊಂದು ಅಧಿಸೂಚನೆಯನ್ನು,

ಅದನ್ನು ಪ್ರಕಟಿಸಿದ ತರುವಾಯ ಆದಷ್ಟು ಬೇಗನೆ ರಾಜ್ಯ ವಿಧಾನ ಮಂಡಲದ ಪ್ರತಿಯೊಂದು ಸದನದ ಮುಂದೆ ಅದು ಅಧಿವೇಶನದಲ್ಲಿರುವಾಗ ಒಂದು ಅಧಿವೇಶನ ಅಥವಾ ಒಂದಾದ ಮೇಲೊಂದರಂತೆ ಬರುವ ಎರಡು ಅಥವಾ ಹೆಚ್ಚು ಅಧಿವೇಶನಗಳಲ್ಲಿ ಅಡಕವಾಗಬಹುದಾದಂಥ ಮೂವತ್ತು ದಿನಗಳ ಒಟ್ಟು ಅವಧಿಯವರೆಗೆ ಮಂಡಿಸತಕ್ಕದ್ದು ಮತ್ತು ಅದನ್ನು ಹಾಗೆ ಮಂಡಿಸಲಾದ ಅಧಿವೇಶನದ ಅಥವಾ ಅದರ ನಿಕಟೋತ್ತರದ ಅಧಿವೇಶನಗಳ ಮುಕ್ತಾಯಕ್ಕೆ ಮುಂಚೆ ಆ ನಿಯಮ ಅಥವಾ ಅಧಿಸೂಚನೆಯಲ್ಲಿ ಯಾವುದೇ ಮಾರ್ಪಾಟನ್ನು ಮಾಡಬೇಕೆಂದು ಎರಡೂ ಸದನಗಳು ಒಪ್ಪಿದರೆ ಅಥವಾ ಆ ನಿಯಮ ಅಥವಾ ಅಧಿಸೂಚನೆಯನ್ನು ರಚಿಸತಕ್ಕದ್ದಲ್ಲವೆಂದು ಎರಡೂ ಸದನಗಳು ಒಪ್ಪಿದರೆ, ಆ ನಿಯಮ ಅಥವಾ ಅಧಿಸೂಚನೆಯು ಆ ತರುವಾಯ, ಸಂದರ್ಭಾನುಸಾರ, ಅಂಥ ಮಾರ್ಪಾಟಾದ ರೂಪದಲ್ಲಿ ಮಾತ್ರ ಪರಿಣಾಮಕಾರಿಯಾಗತಕ್ಕದ್ದು ಅಥವಾ ಪರಿಣಾಮಕಾರಿಯಾಗತಕ್ಕದ್ದಲ್ಲ; ಆದಾಗ್ಯೂ ಅಂಥ ಯಾವುದೇ ಮಾರ್ಪಾಟು ಅಥವಾ ರದ್ದಿಯಾತಿಯು ಆ ನಿಯಮ ಅಥವಾ ಅಧಿಸೂಚನೆಯ ಅಡಿಯಲ್ಲಿ ಹಿಂದೆ ಮಾಡಿದ ಯಾವುದೇ ಕಾರ್ಯದ ಸಿಂಧುತ್ವಕ್ಕೆ ಬಾಧಕವನ್ನುಂಟು ಮಾಡತಕ್ಕದ್ದಲ್ಲ.

90. ತೊಂದರೆಗಳನ್ನು ನಿವಾರಿಸಲು ಅಧಿಕಾರ.- (1) ಈ ಅಧಿನಿಯಮವು ಪ್ರಾರಂಭವಾಗುವುದಕ್ಕೆ ನಿಕಟಪೂರ್ವದಲ್ಲಿ ಜಾರಿಯಲ್ಲಿದ್ದ ಅಧಿನಿಯಮಗಳ ಉಪಬಂಧಗಳಿಂದ, ಈ ಅಧಿನಿಯಮದ ಉಪಬಂಧಗಳಿಗೆ ಆದ ಪರಿವರ್ತನೆಯಿಂದಾಗಿ ಈ ಅಧಿನಿಯಮದ ಉಪಬಂಧಗಳನ್ನು ಜಾರಿಗೊಳಿಸುವಲ್ಲಿ ಯಾವುದೇ ತೊಂದರೆಯು ಉದ್ಭವಿಸಿದರೆ, ಸರ್ಕಾರವು, ಸರ್ಕಾರಿ ರಾಜ್ಯಪತ್ರದಲ್ಲಿ ಅಧಿಸೂಚನೆಯ ಮೂಲಕ ಆ ತೊಂದರೆಯನ್ನು ನಿವಾರಿಸುವುದಕ್ಕಾಗಿ, ಅವಶ್ಯಕ ಅಥವಾ ಯುಕ್ತವೆಂದು ಅದಕ್ಕೆ ಕಂಡುಬರುವ ಅಂಥ ಉಪಬಂಧಗಳನ್ನು ರಚಿಸಬಹುದು.

(2) ಈ ಅಧಿನಿಯಮದ ಉಪಬಂಧಗಳನ್ನು ಜಾರಿಗೊಳಿಸುವಲ್ಲಿ, ಈ ಅಧಿನಿಯಮವು ಪ್ರಾರಂಭವಾಗುವುದಕ್ಕೆ ಮೊದಲು ಜಾರಿಯಲ್ಲಿದ್ದ ಅಧಿನಿಯಮಗಳ ಉಪಬಂಧಗಳಿಂದ ಆದ ಪರಿವರ್ತನೆಗೆ ಸಂಬಂಧಪಟ್ಟಿರುವುದನ್ನು ಹೊರತುಪಡಿಸಿದಂತೆ, ಯಾವುದೇ ತೊಂದರೆಯು ಉದ್ಭವಿಸಿದರೆ ಸರ್ಕಾರವು, ಅಧಿಸೂಚನೆಯ ಮೂಲಕ ಆ ತೊಂದರೆಯನ್ನು ನಿವಾರಿಸುವುದಕ್ಕಾಗಿ, ಅವಶ್ಯಕ ಅಥವಾ ಯುಕ್ತವೆಂದು ಅದಕ್ಕೆ ಕಂಡುಬರುವ ಈ ಅಧಿನಿಯಮದ ಉದ್ದೇಶಗಳಿಗೆ ಅಸಂಗತವಲ್ಲದ ಅಂಥ ಉಪಬಂಧಗಳನ್ನು ರಚಿಸಬಹುದು.

ಒಂದನೇ ಅನುಸೂಚಿ

(5ನೇ ಪ್ರಕರಣದ ಅಡಿಯಲ್ಲಿ ತೆರಿಗೆಯಿಂದ ವಿನಾಯಿತಿಗೊಳಿಸಿದ ಸರಕುಗಳು)

ಕ್ರಮ ಸಂಖ್ಯೆ	ಸರಕುಗಳ ವಿವರ
1	2
1.	ಸ್ಪೆಷಲ್ ಬಾಯ್ಲಿಂಗ್ ಸ್ಟಿರಿಟ್ ಸೇರಿದಂತೆ ಪೆಟ್ರೋಲ್
2.	ಡೀಸೆಲ್
3.	ಏವಿಯೇಷನ್ ಟರ್ಬೈನ್ ಫ್ಯೂಯೆಲ್
4.	ಕಬ್ಬು
5.	ಲಾಟರಿ ಟಿಕೆಟ್‌ಗಳು
6.	ಕೈಯಿಂದ ನಡೆಸುವ ಅಥವಾ ಪ್ರಾಣಿಗಳಿಂದ ಎಳೆಯುವ ಕೃಷಿ ಉಪಕರಣಗಳು
7.	ಅಂಗವಿಕಲ ವ್ಯಕ್ತಿಗಳು ಉಪಯೋಗಿಸುವ ಸಹಾಯಕ ಸಾಧನಗಳು ಮತ್ತು ಉಪಕರಣಗಳು
8.	ಪಶು ಆಹಾರ ಮತ್ತು ಪೂರಕ ಆಹಾರಗಳು, ಎಂದರೆ: ಕೋಳಿ ಆಹಾರ, ಜಾನುವಾರು ಆಹಾರ, ಹಂದಿ ಆಹಾರ, ಮೀನಿನ ಆಹಾರ, ಫಿಷ್‌ಮೀಲ್, ಪ್ರಾನ್ ಫೀಡ್, ಸೀಗಡಿ ಆಹಾರವೆಂದು ಮಾರಾಟ ಮಾಡುವ ಸಂಸ್ಕೃತ ವಸ್ತುಗಳು ಹಾಗೂ ಪೂರಕ ಆಹಾರಗಳು ಮತ್ತು ಆಹಾರ ಪೂರಕಗಳಾಗಿ ಉಪಯೋಗಿಸುವ ಉದ್ದೇಶವುಳ್ಳ ಖನಿಜ ಮಿಶ್ರಣಗಳ ಸಾಂದ್ರೀಕೃತ ವಸ್ತುಗಳು.
9.	ವೀಳೈದೆಲೆ
10.	ಪುಸ್ತಕಗಳು, ನಿಯತಕಾಲಿಕಗಳು ಹಾಗೂ ಪತ್ರಿಕೆಗಳು
11.	ಚರಕ, ಅಂಬರಚರಕ, ಕೈಮಗ್ಗ ಬಟ್ಟೆಗಳು ಮತ್ತು ಗಾಂಧಿ ಟೊಪ್ಪಿಗೆ
12.	ಇದ್ದಲು ಮತ್ತು ಉರುವಲು
13.	ಭತ್ತ, ಅಕ್ಕಿ ಹಾಗೂ ಗೋಧಿ ಹಾಗೂ ಅದರ ಹಿಟ್ಟನ್ನು ಹೊರತುಪಡಿಸಿ, ಒರಟು ಧಾನ್ಯಗಳು ಮತ್ತು ಅವುಗಳ ಹಿಟ್ಟು.
14.	ನಿರೋದ್‌ಗಳು ಮತ್ತು ಗರ್ಭನಿರೋಧಕಗಳು
15.	ಲಡಿಗಳಲ್ಲಿ ಹತ್ತಿ ಮತ್ತು ರೇಷ್ಮೆ ನೂಲು
16.	ಮೊಸರು ಮತ್ತು ಮಜ್ಜಿಗೆ
17.	ಮಣ್ಣಿನ ಪಾತ್ರೆಗಳು

18. ವಿದ್ಯುಚ್ಛಕ್ತಿ
19. ಮೀನಿನ ತಳಿ, ಪ್ರಾನ್ ತಳಿ, ಸೀಗಡಿ ತಳಿ, ಮೀನುಗಾರಿಕೆಯ ಬಲೆ ಮತ್ತು ದಾರ; ಟ್ರಾಲರ್‌ಗಳು ಹಾಗೂ ಇತರ ಯಾಂತ್ರಿಕ ದೋಣಿಗಳನ್ನು ಹೊರತುಪಡಿಸಿದಂತೆ ದೇಶೀಯವಾಗಿ ನಿರ್ಮಿಸಿದ ಯಾಂತ್ರಿಕವಲ್ಲದ ದೋಣಿಗಳು ಹಾಗೂ ಬಲೆ-ಚೀಲಗಳು ಮತ್ತು ಕಿವಿರು ಬಲೆಗಳು ಒಳಗೊಂಡಂತೆ ಮೀನುಗಾರಿಕೆ ಅವಶ್ಯಕತೆಗಳು.
20. ತಾಜಾ ಹಾಲು ಹಾಗೂ ಪಾಶ್ಚಿಕ್ಯತ ಹಾಲು
21. ತಾಜಾ ಸಸಿಗಳು, ಎಳೆಸಸಿಗಳು, ತಾಜಾ ಹೂಗಳು, ಬಾಳೆ ಎಲೆಗಳು ಪತ್ರಾವಳಿ (ಊಟದ ಎಲೆ) ಹಾಗೂ ಅವುಗಳ ಉತ್ಪನ್ನಗಳು.
22. ತಾಜಾ ತರಕಾರಿಗಳು ಹಾಗೂ ತಾಜಾ ಹಣ್ಣುಗಳು
23. ಬೆಳ್ಳುಳ್ಳಿ, ಶುಂಠಿ, ಹಸಿಮೆಣಸಿನಕಾಯಿ, ಈರುಳ್ಳಿ, ಆಲುಗಡ್ಡೆ, ಗೆಣಸು, ಮರಗೆಣಸು ಮತ್ತು ಅದರ ಬೀಜಗಳು.
24. ಗಾಜಿನ ಬಳೆಗಳು
25. (ಹಸಿ ಅಥವಾ ಒಣಗಿದ) ಮೇವು
26. ಮಾನವ ರಕ್ತ ಹಾಗೂ ರಕ್ತ ಪ್ಲಾಸ್ಮ
27. ಕುಂಕುಮ, ಬಿಂದಿ ಹಾಗೂ ಸಿಂಧೂರ
28. ಸೀಲು ಮಾಡಿದ ಕಂಟೇನರುಗಳಲ್ಲಿ ಮಾರಾಟ ಮಾಡಿದಾಗ ಅವುಗಳನ್ನು ಹೊರತುಪಡಿಸಿದಂತೆ ಕೋಳಿ ಮಾಂಸ, ಮೀನು, ಪ್ರಾನ್, ಸೀಗಡಿ ಹಾಗೂ ಏಡಿಗಳನ್ನು ಒಳಗೊಂಡಂತೆ, ಮಾಂಸ; ಮೊಟ್ಟೆಗಳು, ಕೋಳಿಗಳನ್ನು ಒಳಗೊಂಡಂತೆ, ಆದರೆ ಕುದುರೆಗಳನ್ನು ಹೊರತುಪಡಿಸಿದಂತೆ ಜಾನುವಾರುಗಳು; ಕಚ್ಚಾ ಉಣ್ಣೆಯು ಒಳಗೊಂಡಂತೆ ಪ್ರಾಣಿಗಳ ಕೂದಲು.
29. ರಾಷ್ಟ್ರದ್ವಜ
30. ಸಾವಯವ ಗೊಬ್ಬರ, ಕಾಂಪೋಸ್ಟ್ ಗೊಬ್ಬರ, ಮೀನುಗೊಬ್ಬರ ಹಾಗೂ ಕೋಳಿ ಗೊಬ್ಬರ.
31. ಸರ್ಕಾರಿ ಖಜಾನೆಗಳಿಂದ ಮತ್ತು ಅಧಿಕೃತ ಮಾರಾಟಗಾರರಿಂದ ಮಾರಾಟ ಮಾಡಲಾದ ನಾನ್‌ಜುಡೀಶಿಯಲ್ ಸ್ಟಾಂಪ್ ಪೇಪರ್; ಸರ್ಕಾರದಿಂದ ಮಾರಾಟ ಮಾಡಲಾಗುವ ಲಕೋಟೆಗಳು, ಅಂಚೆ ಕಾರ್ಡುಗಳು ಒಳಗೊಂಡಂತೆ ಶುಭಾಶಯ ಪತ್ರಗಳು ಹಾಗೂ ಸ್ಟಾಂಪುಗಳಂಥ ಅಂಚೆ ವಸ್ತುಗಳು; ಭಾರತೀಯ ರಿಜರ್ವ್ ಬ್ಯಾಂಕಿಗೆ ಮಾರಾಟ ಮಾಡಿದ ರೂಪಾಯಿ ನೋಟು; ಬಿಡಿ ಅಥವಾ ಪುಸ್ತಕ ರೂಪದಲ್ಲಿಯೆ ಚೆಕ್‌ಗಳು.
32. ಘನೀಕೃತ ವೀರ್ಯವನ್ನು ಒಳಗೊಂಡಂತೆ ವೀರ್ಯ
33. ರೇಷ್ಮೆ ಹುಳು ಮೊಟ್ಟೆಗಳು, ರೇಷ್ಮೆ ಹುಳು ಮರಿಗಳು, ರೇಷ್ಮೆ ಗೂಡುಗಳು ಹಾಗೂ ಕಚ್ಚಾ ರೇಷ್ಮೆ ನೂಲು ಸೇರಿದಂತೆ ಆದರೆ ದೇಶದ ಹೊರಗಿನಿಂದ ಆಮದು ಮಾಡಿಕೊಂಡ ಕಚ್ಚಾ ರೇಷ್ಮೆಯನ್ನು ಹೊರತುಪಡಿಸಿ ಕಚ್ಚಾ ರೇಷ್ಮೆ.
34. ಸ್ಲೇಟುಗಳು, ಬಳಪ ಮತ್ತು ಸೀಮೆಸುಣ್ಣು, ಕ್ರೇಯಾನ್‌ಗಳು
35. ಎಳನೀರು
36. ಹೆಂಡ, ನೀರಾ ಹಾಗೂ ಸಾರಾಯಿ
37. ಸಂಸ್ಕರಿಸಿದ ಉಪ್ಪು
38. i) ಇಂಗಾಲಾಮ್ಲ ಮಿಶ್ರಿತ ನೀರು, ಖನಿಜ ನೀರು, ಭಟ್ಟಿ ಇಳಿಸಿದ ಡಿಸ್ಟಿಲ್ ನೀರು, ಔಷಧೀಯ ನೀರು, ಆಯೋನಿಕ್ ನೀರು, ಬ್ಯಾಟರಿ ನೀರು ಹಾಗೂ ಖನಿಜ ರಹಿತಗೊಳಿಸಿದ ನೀರು; ಮತ್ತು
ii) ಸೀಲು ಮಾಡಿದ ಕಂಟೇನರುಗಳಲ್ಲಿ ಮಾರಾಟ ಮಾಡಿದ ನೀರು
- ಇವುಗಳನ್ನು ಹೊರತುಪಡಿಸಿದ ನೀರು.
39. ಬೀರ್, ಫೆನ್ನಿ, ಲಿಕ್ವಿಡ್ ಹಾಗೂ ವೈನನ್ನು ಒಳಗೊಂಡಂತೆ ಮದ್ಯ
40. ರೆಕ್ಲೈಮೆಡ್ ಸ್ಪಿರಿಟ್

ಎರಡನೇ ಅನುಸೂಚಿ

ಶೀಕಡಾ ಒಂದರ ದರದಲ್ಲಿ ತೆರಿಗೆ ಗುರಿಯಾಗತಕ್ಕ ಸರಕುಗಳು

[4(1)(ಎ)(i)ನೇ ಪ್ರಕರಣ]

ಕ್ರಮ ಸಂಖ್ಯೆ	ಸರಕುಗಳ ವಿವರ
1	2
1.	ಚಿನ್ನ ಅಥವಾ ಬೆಳ್ಳಿ ಗಟ್ಟಿಗಳು ಹಾಗೂ ನಾಣ್ಯಗಳು
2.	ಅಮೂಲ್ಯ ಅಥವಾ ಅರೆ ಅಮೂಲ್ಯ ಹರಳುಗಳನ್ನು ಅಳವಡಿಸಿರುವ ಅಥವಾ ಇಲ್ಲದಿರುವ ಚಿನ್ನ, ಬೆಳ್ಳಿ ಮತ್ತು ಇತರ ಬೆಲೆಬಾಳುವ ಲೋಹಗಳ ಆಭರಣಗಳು ಮತ್ತು ವಸ್ತುಗಳು.

ಮೂರನೇ ಅನುಸೂಚಿ

ಶೀಕಡಾ ನಾಲ್ಕರ ದರದಲ್ಲಿ ತೆರಿಗೆ ಗುರಿಯಾಗತಕ್ಕ ಸರಕುಗಳು

[4(1)(ಎ)(ii)ನೇ ಪ್ರಕರಣ]

ಕ್ರಮ ಸಂಖ್ಯೆ	ಸರಕುಗಳ ವಿವರ
1	2
1.	ಕೈಯಿಂದ ನಡೆಸದಿರುವ ಅಥವಾ ಪ್ರಾಣಿಗಳಿಂದ ಎಳೆಸದಿರುವ ಕೃಷಿ ಉಪಕರಣಗಳು
2.	ಹಾರು ಬೂದಿ (ಫ್ಲೈ ಆಶ್) ಇಟ್ಟಿಗೆಗಳು, ರಿಪ್ರಾಕ್ಟರಿ ಇಟ್ಟಿಗೆಗಳು ಮತ್ತು ಅಂತಹವುಗಳನ್ನು ಒಳಗೊಂಡಂತೆ ಎಲ್ಲ ಬಗೆಯ ಇಟ್ಟಿಗೆಗಳು; ಡಾಂಬರು ಲೇಪಿತ ಮೇಲ್ಪಾವಣೆ ಹಾಳೆಗಳು, ಮಣ್ಣಿನ ಹೆಂಚುಗಳು.
3.	ಲಡಿಗಳಲ್ಲಿರುವ ಹತ್ತಿ ಮತ್ತು ರೇಷ್ಮೆ ನೂಲುಗಳನ್ನು ಹೊರತುಪಡಿಸಿ, ಎಲ್ಲ ಬಗೆಯ ನೂಲು; ಹೊಲಿಗೆ ದಾರ.
4.	ಅಲ್ಯೂಮಿನಿಯಂ ಪಾತ್ರೆಗಳು ಹಾಗೂ ಎನಾಮೆಲ್ (ಗಾಜಿನ ಲೇಪನ ಇರುವ) ಪಾತ್ರೆಗಳು
5.	ಅಡಿಕೆ
6.	ಬಿದಿರು (ಬಂಬು)
7.	ಎಲ್ಲಾ ಬಗೆಯ ಬೇರಿಂಗ್‌ಗಳು
8.	ಬೀಡಿ ಎಲೆಗಳು
9.	ಪಟ್ಟಿ (ಬೆಲ್ಟಿಂಗ್) ಗಳು ಎಂದರೆ, ಯಾವುದೇ ಬಟ್ಟೆಗಳಂಥ ವಸ್ತುವಿನೊಂದಿಗೆ ಸೇರಿರುವ ಅಥವಾ ಸೇರಿದ ವಲ್ಕನೈಸ್ಡ್ ರಬ್ಬರಿನ ಟ್ರಾನ್ಸ್‌ಮಿಷನ್, ಕನ್ವೇಯರ್ ಅಥವಾ ಎಲಿವೇಟರ್ ಬೆಲ್ಟ್‌ಗಳು ಅಥವಾ ಬೆಲ್ಟಿಂಗ್.
10.	ಬೈಸಿಕಲ್‌ಗಳು, ಟ್ಯಾಂಡಮ್ ಸೈಕಲ್‌ಗಳು, ಸೈಕಲ್ ಜೋಡಣೆಗಳು, ಸೈಕಲ್ ರಿಕ್ವಾಗಳು, ಪೆರ್ಯಾಂಬುಲೇಟರ್‌ಗಳು, ಮಕ್ಕಳ ತ್ರಿಚಕ್ರ ಸೈಕಲ್‌ಗಳು ಮತ್ತು ಅಂಥವೇ ವಸ್ತುಗಳು ಮತ್ತು ಟೈರ್‌ಗಳು, ಟ್ಯೂಬುಗಳು ಮತ್ತು ಫ್ಲಾಪ್‌ಗಳೂ ಒಳಗೊಂಡಂತೆ ಅವುಗಳ ಭಾಗಗಳು ಮತ್ತು ಉಪ-ಸಾಧನಗಳು.
11.	ಬಿಟ್ಟುಮೆನ್
12.	ಮೂಳೆಪುಡಿ
13.	ಬ್ರೆಡ್ ಮತ್ತು ಬನ್
14.	ಬಲ್ಯ ಡ್ರಗ್‌ಗಳು
15.	ಅಧಿಸೂಚಿಸಬಹುದಾದ ಬಂಡವಾಳ ಸರಕುಗಳು
16.	ರಾಸಾಯನಿಕ ಗೊಬ್ಬರಗಳು ಮತ್ತು ರಾಸಾಯನಿಕಗೊಬ್ಬರ ಮಿಶ್ರಣಗಳು; ಕೀಟ ನಾಶಕಗಳು, ಕ್ರಿಮಿನಾಶಕಗಳು, ದಂಶನಾಶಕಗಳು, ಶಿಲೀಂಧ್ರನಾಶಕಗಳು, ಕಳೆನಾಶಕಗಳು, ಹರ್ಬಿಸೈಡ್‌ಗಳು, ಸಸ್ಯ ನಿಯಂತ್ರಕಗಳು ಮತ್ತು ಸಸ್ಯ ಬೆಳವಣಿಗೆ ಪ್ರೋಷಕಾಂಶಗಳು.
17.	ಕಾಫಿ ಬೀನ್ಸ್‌ಗಳು ಮತ್ತು ಬೀಜಗಳು (ಕಚ್ಚಾ ಅಥವಾ ಹುರಿದ); ಕೋಕೊ ಕಾಯಿ ಮತ್ತು ಬೀಜಗಳು; ಹಸಿ ಚಹ ಎಲೆಗಳು ಮತ್ತು ಚಿಕೋರಿ.
18.	ರಬ್ಬರಿನಿಂದ ಕೂಡಿದ ತೆಂಗಿನ ನಾರು ಉತ್ಪನ್ನಗಳನ್ನು ಹೊರತುಪಡಿಸಿ ತೆಂಗಿನ ನಾರು ಮತ್ತು ತೆಂಗಿನ ನಾರಿನ ಉತ್ಪನ್ನಗಳು.
19.	ಕಾಟನ್ ವೇಸ್ಟ್ ಮತ್ತು ಕಾಟನ್ ಯಾರ್ನ್ ವೇಸ್ಟ್
20.	ಕೇಂದ್ರ ಮಾರಾಟ ತೆರಿಗೆ ಅಧಿನಿಯಮ, 1956ರ (1956ರ ಕೇಂದ್ರ ಅಧಿನಿಯಮ 74) 14ನೇ ಪ್ರಕರಣದಲ್ಲಿ ನಿರ್ದಿಷ್ಟಪಡಿಸಿದಂಥ ಫೋಷಿಪಲಾದ ಸರಕುಗಳು.

21. ಖಾದ್ಯ ತೈಲಗಳು (ನಾನ್‌ರಿಫೈನ್ಡ್ ಮತ್ತು ರಿಫೈನ್ಡ್), ಎಣ್ಣೆ ಸಹಿತವಾದ ಮತ್ತು ಎಣ್ಣೆ ತೆಗೆದ ಹಿಂಡಿಗಳು
22. ನೋಟ್ ಪುಸ್ತಕಗಳು, ವಿದ್ಯಾರ್ಥಿ ನೋಟ್ ಪುಸ್ತಕಗಳು, ಗ್ರಾಫ್ ಪುಸ್ತಕಗಳು ಮತ್ತು ಪ್ರಯೋಗಾಲಯ ನೋಟ್ ಪುಸ್ತಕಗಳು
23. ಎಕ್ಸಿಮ್ ಸ್ಕ್ರಿಪ್‌ಗಳು, ಆರ್‌ಇಪಿ ಲೈಸೆನ್ಸ್‌ಗಳು, ವಿಶೇಷ ಆಮದು ಲೈಸೆನ್ಸ್‌ಗಳು (ಎಸ್‌ಐಎಲ್), ಮೌಲ್ಯಾಧಾರಿತ ಮುಂಗಡ ಲೈಸೆನ್ಸ್‌ಗಳು (ವಿಎಬಿಎಲ್), ರಫ್ತು ಕೋಟಾಗಳು, ಕೃತಿ ಸ್ವಾಮ್ಯಗಳು, ಪೇಟೆಂಟ್‌ಗಳು ಮತ್ತು ಅಂಧವುಗಳು
24. ಎಲ್ಲಾ ಬಗೆಯ ಫೈಬರ್‌ಗಳು ಮತ್ತು ಫೈಬರ್ ವೇಸ್ಟ್
25. ಅಕ್ಕಿ, ಗೋಧಿ ಮತ್ತು ಮೆಕ್ಕೆ ಜೋಳದ ಹಿಟ್ಟು (ಆಟಾ), ಫೋಹಾ, ಮೈದಾ ಮತ್ತು ರವೆ; ದ್ವಿದಳ ಧಾನ್ಯಗಳ ಹಿಟ್ಟು.
26. ಹುರಿಗಡಲೆ
27. ಹ್ಯಾಂಡ್ ಪಂಪ್‌ಗಳು ಮತ್ತು ಅವುಗಳ ಭಾಗಗಳು
28. ಮೆದುನೀಕೋಳವೆಗಳು (ಹೋಸ್ ಪೈಪ್‌ಗಳು)
29. ಹೊಸೈರಿ ಸರಕುಗಳು
30. ಆಹಾರ ಧಾನ್ಯಗಳ ಮತ್ತು ದ್ವಿದಳ ಧಾನ್ಯಗಳ ಸಿಪ್ಪೆ ಮತ್ತು ಹೊಟ್ಟು
31. ಖಸ (ಮಂಜುಗಡ್ಡೆ)
32. ಅಗರಬತ್ತಿ, ಧೂಪಕಡ್ಡಿ ಮತ್ತು ಧೂಪಬಾಮಾನಂಧ ಸುಗಂಧ ಕಡ್ಡಿಗಳು
33. ಭಾರತೀಯ ಸಂಗೀತ ವಾದ್ಯಗಳು ಎಂದರೆ, ವೀಣೆ, ವೈಯೋಲಿನ್, ತಂಬೂರಿ, ಮೃದಂಗ, ಘಟಂ, ಖಂಜರ, ಹಾರ್ಮೋನಿಯಂ, ಕೊಳಲು, ಸ್ವಾರ್, ಸರೋದ್, ಸಂತೂರ್, ದಿಲ್‌ರೂಬಾ, ನಾದಸ್ವರ, ಡೋಲು, ತಬಲಾವಾದ್ಯ, ಶಹನಾಯ್, ಪಕ್‌ವಾಜ್, ವಿಚಿತ್ರ ವೀಣೆ, ಗೋಟುವಾದ್ಯ, ಮೋರ್‌ಸಿಂಗ್, ಚಿಂಡೆ, ತ್ರೈಂಗಲ್, ರುದ್ರವೀಣಾ ಮತ್ತು ಸಾರಂಗಿ ಮತ್ತು ಅವುಗಳ ಭಾಗಗಳು ಮತ್ತು ಉಪಸಾಧನ ಸಾಮಗ್ರಿಗಳು.
34. ಕೈಗಾರಿಕಾ ಕೇಬಲ್‌ಗಳು ಎಂದರೆ, ಹೈ ವೋಲ್ಟೇಜ್ ಕೇಬಲ್‌ಗಳು, XLPE ಕೇಬಲ್‌ಗಳು, ಚೆಲ್ಲಿಯಿಂದ ತುಂಬಿದ ಕೇಬಲ್‌ಗಳು ಮತ್ತು ಅಪ್ಪಿಕಲ್ ಫೈಬರ್‌ಗಳು.
35. ಅಧಿಸೂಚಿಸಿರಬಹುದಾದ ಕೈಗಾರಿಕಾ ಕಚ್ಚಾವಸ್ತುಗಳು ಮತ್ತು ಪ್ಯಾಕಿಂಗ್ ವಸ್ತುಗಳು.
36. ಅಧಿಸೂಚಿಸಿರಬಹುದಾದ ದೂರಸಂಪರ್ಕ ಸಲಕರಣೆಗಳೂ ಸೇರಿದಂತೆ ಮಾಹಿತಿ ತಂತ್ರಜ್ಞಾನ ಉತ್ಪನ್ನಗಳು.
37. ಬೆಲ್ಲ
38. ಸಾರ್ವಜನಿಕ ವಿತರಣಾ ಪದ್ಧತಿಯ (ಪಿಡಿಎಸ್) ಮೂಲಕ ಮಾರಾಟ ಮಾಡಿದ ಸೀಮೆಎಣ್ಣೆ.
39. ಒಂದನೇ ಅನುಸೂಚಿಯ ಅಡಿಯಲ್ಲಿ ಬರುವವುಗಳನ್ನು ಹೊರತುಪಡಿಸಿ ಇತರ ಎಲೆ ತಟ್ಟೆಗಳು ಮತ್ತು ಬಟ್ಟಲುಗಳು.
40. ಆಯುರ್ವೇದ ಔಷಧಿಗಳ ತಯಾರಿಕೆಯಲ್ಲಿ ಬಳಸುವ ಔಷಧೀಯ ಸಸ್ಯಗಳು, ಬೇರುಗಳು, ಗಿಡಮೂಲಿಕೆ ಮತ್ತು ಮರದ ತೊಗಟೆಗಳು.
41. ಮಂಡಕ್ಕಿ (ಅಕ್ಕಿಯನ್ನು ಹುರಿದ ಅಥವಾ ಹಬೆಯಿಂದ ತಯಾರಿಸಿದ್ದು) ಮತ್ತು ಅವಲಕ್ಕಿ.
42. ನಾನ್‌ಫೆರಸ್ ಕಾಪ್ಪಿಂಗ್‌ಗಳು
43. ನಾನ್‌ಫೆರಸ್ ಲೋಹಗಳು ಮತ್ತು ಮಿಶ್ರಲೋಹಗಳು; ಅಲ್ಯೂಮಿನಿಯಂ, ಹಿತ್ತಾಳೆ, ಕಂಚು, ತಾಮ್ರ, ಕ್ಯಾಡ್ಮಿಯಮ್, ಸೀಸ ಮತ್ತು ಸತುವಿನ ಗಟ್ಟಿಗಳು, ಸ್ಲಾಬ್‌ಗಳು, ಬ್ಲಾಕ್‌ಗಳು, ಬಿಲೆಟ್‌ಗಳು, ಶೀಟ್‌ಗಳು, ಸರ್ಕಲ್‌ಗಳು, ಹಾಪ್ಸ್‌ಗಳು, ಸ್ಕ್ರಿಪ್‌ಗಳು, ಬಾರ್‌ಗಳು, ರಾಡ್‌ಗಳು, ರೌಂಡ್‌ಗಳು, ಸ್ಕ್ವೇರ್‌ಗಳು ಮತ್ತು ಫ್ಲಾಟ್‌ಗಳು.
44. ಗಟ್ಟಿ ಮತ್ತು ಪುಡಿಗಳು ಸೇರಿದಂತೆ ಅದಿರುಗಳು ಮತ್ತು ಖನಿಜಗಳು.
45. ಅಮೋನಿಯಾ ಕಾಗದ, ಬ್ಲಾಟಿಂಗ್ ಕಾಗದ, ಕಾರ್ಬನ್ ಕಾಗದ, ಸೆಲೋಫೆನ್, ಪಿ.ವಿ.ಸಿ. ಲೇಪಿತ ಕಾಗದ, ಸ್ಟೆನ್ನಿಲ್ ಕಾಗದ, ವಾಟರ್ ಪೂಫ್ ಕಾಗದ, ಆರ್ಬೋರೇಡ್‌ಗಳು, ಕಾರ್ಡ್ ಬೋರ್ಡ್‌ಗಳು, ಕಾರೋಗೇಟೆಡ್ ಬೋರ್ಡ್‌ಗಳು, ಡೂಪ್ಲೆಕ್ಸ್ ಬೋರ್ಡ್‌ಗಳು, ಪಲ್ಡ್ ಬೋರ್ಡ್‌ಗಳು, ಸ್ಟಾಬೋರ್ಡ್‌ಗಳು, ಟ್ರಿಪ್ಲೆಕ್ಸ್ ಬೋರ್ಡ್‌ಗಳು ಸೇರಿದಂತೆ ಅಂಧವೇ ಎಲ್ಲಾ ಬಗೆಯ ಕಾಗದಗಳು ಆದರೆ, ಫೋಟೋಗ್ರಾಫಿಕ್ ಕಾಗದಗಳನ್ನು ಹೊರತುಪಡಿಸಿ; ಅನುಪಯುಕ್ತ (ವೇಸ್ಟ್) ಕಾಗದಗಳು, ಪೇಪರ್ ವೇಸ್ಟ್‌ಗಳು ಮತ್ತು ಮುದ್ರಣ ಕಾಗದ;
46. ಕೊಳವೆ (ಪೈಪ್)ಗಳು ಮತ್ತು ಅದರ ಜೋಡಣೆಗಳನ್ನು ಹೊರತುಪಡಿಸಿ ಪೈಪ್‌ಗಳು, ಟ್ಯೂಬ್‌ಗಳು ಮತ್ತು ಎಲ್ಲ ಬಗೆಯ ಜೋಡಣೆಗಳು.
47. ಪ್ಲಾಸ್ಟಿಕ್ ಪಾದರಕ್ಷೆಗಳು
48. ಓದುವ ಪುಸ್ತಕಗಳು, ಲೇಖನ ಸಾಮಗ್ರಿಗಳು ಎಂದರೆ, ಲೆಕ್ಕದ ಪುಸ್ತಕಗಳು, ಕಾಗದದ ಲಕೋಟೆ (ಎನ್‌ವೆಲಪ್) ಗಳು, ಡೈರಿಗಳು, ಕ್ಯಾಲೆಂಡರ್‌ಗಳು, ರೇಸ್‌ಕಾರ್ಡ್‌ಗಳು, ಕಾಟ್‌ಲಾಗ್‌ಗಳು, ಗ್ರೀಟಿಂಗ್ ಕಾರ್ಡ್‌ಗಳು, ಆಮಂತ್ರಣ ಕಾರ್ಡ್‌ಗಳು,

ಹ್ಯೂಮರ್ ಪೋಸ್ಟ್ ಕಾರ್ಡುಗಳು, ಚಿತ್ರದಿಂದ ಕೂಡಿದ ಪೋಸ್ಟ್ ಕಾರ್ಡುಗಳು, ವಿಶೇಷ ಸಂದರ್ಭಗಳಿಗಾಗಿ ಕಾರ್ಡುಗಳು, ಪೋಟೋ ಮತ್ತು ಸ್ಟ್ಯಾಂಪ್ ಆಲ್ಬಮ್‌ಗಳು.

49. ಟೋನರ್ ಮತ್ತು ಕಾರ್ಟಿಜ್‌ಗಳನ್ನು ಹೊರತುಪಡಿಸಿ ಮುದ್ರಣ ಇಂಕ್
50. ಸಂಸ್ಕರಿಸಿದ ಮತ್ತು ಬ್ರ್ಯಾಂಡ್ ಇರುವ ಉಪ್ಪು
51. ಬಿದಿರಿನ ಮರದ ಮತ್ತು ಕಾಗದದ ತಿರುಳು
52. ರೈಲು ಬೋಗಿಗಳು, ಎಂಜಿನ್‌ಗಳು ಮತ್ತು ವ್ಯಾಗನ್‌ಗಳು
53. ಸಿದ್ಧ ಉಡುಪುಗಳು
54. ರಿನ್ಯೂವೆಬಲ್ ಎನರ್ಜಿ ಡಿವೈಸ್‌ಗಳು ಮತ್ತು ಅವುಗಳ ಭಾಗಗಳು
55. ಸುರಕ್ಷಿತ ಬೆಂಕಿಕಡ್ಡಿಗಳು
56. ಬೀಜಗಳು
57. ಹೊಲಿಗೆ ಯಂತ್ರಗಳು
58. ಹಡಗು ಮತ್ತು ಇತರೆ ಜಲ ಸಾರಿಗೆ ನಾವೆಗಳು
59. ಕೆನೆ ತೆಗೆದ ಹಾಲಿನ ಪುಡಿ
60. ಆರ್ಗ್ಯಾನಿಕ್ ದ್ರಾವಕ ತೈಲವನ್ನು ಹೊರತುಪಡಿಸಿ ಇತರೆ ದ್ರಾವಕ ತೈಲಗಳು
61. ಜೀರಿಗೆ, ಮೆಂತ್ಯಾ, ಕಸಕೆ, ದನಿಯಾ, ಜೀರಿಗೆ, ಸೋಂಪ್, ಕಾಚು (ಕತ್ತಾ) ಅಜವಾನ, ಕಬಾಬ್‌ಚೀನಿ, ಬೊಜರ್ ಪೂಲ್, ತೇರ್ಜಪತ್, ಜಾಪತ್ರೆ, ಮರಾಠಮೊಗ್ಗು, ಕಲ್ಲುಹೂವು, ಸುಗಂಧ ಸಸ್ಯ ಬೀಜಗಳು, ಅರಿಸಿನ, ಏಲಕ್ಕಿ, ಮೆಣಸು, ಸಿನ್ನಾಮನ್, ದಾಲಚಿನ್ನಿ, ಲವಂಗ, ಹುಣಸೇಹಣ್ಣು ಮತ್ತು ಒಣಮೆಣಸಿನ ಕಾಯಿ.
62. ದೇಹಾದಾರ್ಡ್ಡ್ ಸಲಕರಣೆಗಳು, ಸೇರಿದಂತೆ ಆದರೆ ಧರಿಸುವ ಉಡುಪುಗಳು ಮತ್ತು ಪಾದರಕ್ಷೆಗಳನ್ನು ಹೊರತುಪಡಿಸಿದಂತೆ ಕ್ರೀಡಾ ಸಾಮಗ್ರಿಗಳು (ಒಳಾಂಗಣ ಮತ್ತು ಹೊರಾಂಗಣ)
63. ಬಟ್ಟೆಗೆ ಹಾಕುವ ಗಂಜಿ (ಸ್ಪಾಚ್)
64. ಟ್ರಾಕ್ಟರ್ ಮತ್ತು ಪವರ್ ಟಿಲ್ಲರ್‌ಗಳು, ಅವುಗಳ ಭಾಗಗಳು ಮತ್ತು ಟ್ರೇಲರ್‌ಗಳೂ ಸೇರಿದಂತೆ ಸಾಧನ ಸಾಮಗ್ರಿಗಳು ಆದರೆ, ಬ್ಯಾಟರಿಗಳು, ಟೈರುಗಳು, ಟ್ಯೂಬ್‌ಗಳು ಮತ್ತು ಪ್ಲಾಪ್‌ಗಳನ್ನು ಹೊರತುಪಡಿಸಿ.
65. ಟ್ರಾನ್ಸ್‌ಮಿಷನ್ ಟವರ್‌ಗಳು (ಎಲೆಕ್ಟ್ರಿಕಲ್)
66. ಉದ್ಯಾನವನ ಮತ್ತು ಕಡಲತೀರ-ಕೊಡೆಗಳನ್ನು ಹೊರತುಪಡಿಸಿ ಕೊಡೆಗಳು
67. ವನಸ್ಪತಿ (ಹೈಡ್ರೋಜನೇಟೆಡ್ ವನಸ್ಪತಿ ತೈಲ)
68. ಹತ್ತಿ ಬೀಜದಿಂದ ಮತ್ತು ಹೊಟ್ಟಿನಿಂದ ತಯಾರಿಸಿದ ಎಣ್ಣೆಯೂ ಸೇರಿದಂತೆ ವನಸ್ಪತಿ ತೈಲ ಆದರೆ, ಪ್ರಸಾಧನಗಳಿಗೆ ಬಳಸುವ ವನಸ್ಪತಿ ತೈಲವನ್ನು ಹೊರತುಪಡಿಸಿ.
69. ಎಲ್ಲಾ ಬಗೆಯ ವೆಲ್ಡಿಂಗ್ ಎಲೆಕ್ಟ್ರೋಡ್‌ಗಳು, ಎನೋಡ್‌ಗಳು, ವೆಲ್ಡಿಂಗ್ ರಾಡ್‌ಗಳು, ಸಾಲ್ಡರಿಂಗ್ ರಾಡ್‌ಗಳು ಮತ್ತು ಸಾಲ್ಡರಿಂಗ್ ವೈರ್‌ಗಳೂ ಸೇರಿದಂತೆ ಎಲ್ಲಾ ಬಗೆಯ ವೆಲ್ಡಿಂಗ್ ಎಲೆಕ್ಟ್ರೋಡ್‌ಗಳು.
70. ಪೆನ್‌ಗಳು, ಪೆನ್‌ಸಿಲ್‌ಗಳು ಮತ್ತು ಅಂಥಹವೇ ಲೇಖನ ಸಾಧನಗಳು

ನಾಲ್ಕನೇ ಅನುಸೂಚಿ

ಶೇಕಡಾ ಇಪ್ಪತ್ತರ ದರದಲ್ಲಿ ತೆರಿಗೆ ಗುರಿಯಾಗತಕ್ಕ ಸರಕುಗಳು

[4(1)(ಎ)(iii)ನೇ ಪ್ರಕರಣ]

ಕ್ರಮ ಸಂಖ್ಯೆ	ಸರಕುಗಳ ವಿವರ
1	2
1.	ನಿದ್ರಾಜನಕಗಳು (ನಾರ್ಕೋಟಿಕ್ಸ್)
2.	ಕಾಕಂಬಿ

ಐದನೇ ಅನುಸೂಚಿ
ಹೂಡುವಳಿ ತೆರಿಗೆ ಸೌಲಭ್ಯ ನಿರ್ಬಂಧಿತ ಸರಕುಗಳು
[11(3)ನೇ ಪ್ರಕರಣ]

ಕ್ರಮ ಸಂಖ್ಯೆ	ಸರಕುಗಳ ವಿವರ
1	2
1.	ಎಲ್ಲ ಬಗೆಯ ಮೋಟಾರು ವಾಹನಗಳು, ಎರೋಪ್ಲೇನ್‌ಗಳು, ಹೆಲಿಕಾಪ್ಟರ್‌ಗಳು ಅಥವಾ ಯಾವುದೇ ಇತರ ರೀತಿಯ ಹಾರುವ ಯಂತ್ರ, ಟ್ರೈರ್, ಟ್ಯೂಬ್‌ಗಳು ಹಾಗೂ ಫ್ಲಾಪಿಗಳು ಒಳಗೊಂಡಂತೆ ಅವುಗಳ ಭಾಗಗಳು ಹಾಗೂ ಉಪಸಾಧನಗಳು.
2.	ಕೇಕ್‌ಗಳು, ಬಿಸ್ಕೆಟ್‌ಗಳು ಹಾಗೂ ಮಿಠಾಯಿಗಳು ಒಳಗೊಂಡಂತೆ ಆಹಾರ ವಸ್ತುಗಳು ಹಾಗೂ ಪಾನೀಯಗಳು, ಸರಬರಾಜಿಗೆ ಸಿದ್ಧವಾದ ಆಹಾರಗಳು, ಸಂಸ್ಕೃತ ಅಥವಾ ಅರೆ ಸಂಸ್ಕೃತ ಅಥವಾ ಅರೆಬೆಂದ ಆಹಾರ ಪದಾರ್ಥಗಳು ಹಣ್ಣುಗಳು, ಸೀಲು ಮಾಡಿದ ಕಂಟೇನರುಗಳಲ್ಲಿ ಮಾರಾಟ ಮಾಡುವ ಯಾವುದೇ ವಿಧವಾದ ಹಣ್ಣು ಅಥವಾ ತರಕಾರಿಯ ಉತ್ಪನ್ನಗಳು, ಸೀಲು ಮಾಡಿದ ಕಂಟೇನರುಗಳಲ್ಲಿ ಮಾರಾಟ ಮಾಡುವ ಯಾವುದೇ ವಿಧವಾದ ಸಿದ್ಧಪಡಿಸಿದ ಕೋಳಿಮಾಂಸ, ಮೀನು, ಪ್ರಾನ್‌ಗಳು, ಸೀಗಡಿಗಳು ಹಾಗೂ ಏಡಿ (ಲಾಬ್‌ಸ್ಟರ್)ಗಳು; ಲಘು ಪಾನೀಯಗಳು.
3.	ಮಾರಾಟದ ಸರಕುಗಳ ಸಂಸ್ಕರಣೆ, ಉತ್ಪಾದನೆ ಪ್ಯಾಕಿಂಗ್ ಅಥವಾ ಸಂಗ್ರಹಣೆಯಲ್ಲಿ ಬಳಸುವವುಗಳನ್ನು ಹಾಗೂ ತೆರಿಗೆ ಬೆಲೆ ಪಟ್ಟಿ ಅಥವಾ ಮಾರಾಟದ ಬಿಲ್ಲುಗಳನ್ನು ನೀಡುವಲ್ಲಿ ಮಾಹಿತಿ, ರಕ್ಷಣೆ ಮತ್ತು ಸಂಗ್ರಹಣೆಯಲ್ಲಿ ಬಳಸುವವುಗಳನ್ನು ಹೊರತುಪಡಿಸಿ ವಿದ್ಯುತ್ ಅಥವಾ ಎಲೆಕ್ಟ್ರಾನಿಕ್‌ನ ಎಲ್ಲಾ ಸರಕುಗಳು ಮತ್ತು ಏರ್ ಕಂಡೀಶನರುಗಳು, ಏರ್ ಕೂಲರ್‌ಗಳು, ಟೆಲಿಫೋನ್‌ಗಳು, ಫ್ಯಾಕ್ಸ್ ಯಂತ್ರಗಳು, ಡ್ಯೂಪ್ಲಿಕ್ಯೇಟಿಂಗ್ ಯಂತ್ರಗಳು, ಫೋಟೋ ಕಾಪಿಯರ್‌ಗಳು ಮತ್ತು ಸ್ಕ್ಯಾನರುಗಳು ಒಳಗೊಂಡಂತೆ ಉಪಕರಣಗಳು ಹಾಗೂ ಅವುಗಳ ಭಾಗಗಳು ಮತ್ತು ಉಪಸಾಧನಗಳು.
4.	ಜವಳಿ, ಕ್ರಾಕರಿಗಳು, ಕತ್ತರಿಗಳು, ಕಾರ್ಪೆಟ್‌ಗಳು, ಪೇಂಟಿಂಗ್‌ಗಳು ಹಾಗೂ ಕೌಶಲದಿಂದ ನಿರ್ಮಿಸಿದ ಪ್ರಾಚೀನ ವಸ್ತುಗಳು.
5.	ಸ್ಲಾಟೆಡ್ ಎಂಗಲ್‌ಗಳು ಹಾಗೂ ಜೋಡಿಸಲು ಸಿದ್ಧವಾದ ಭಾಗಗಳನ್ನು ಒಳಗೊಂಡಂತೆ ಪೀರೋಪಕರಣಗಳು, ಕಾಗದ ಒಳಗೊಂಡಂತೆ ಲೇಖನ ಸಾಮಗ್ರಿಗಳು, ಸ್ಯಾನಿಟರಿ ಫಿಟಿಂಗ್‌ಗಳು, ಇಟ್ಟಿಗೆಗಳು, ಚೌಬೀನೆ, ಮರ, ಗ್ಲಾಸ್, ಕನ್ನಡಿ, ರೂಫಿಂಗ್ ಸಾಮಗ್ರಿಗಳು, ಕಲ್ಲುಗಳು, ಟೈಲ್ಸ್ ಮತ್ತು ಪೇಂಟ್, ಪ್ರಸಾಧನ (ಟಾಯ್ಲೆಟ್) ವಸ್ತುಗಳು ಒಳಗೊಂಡಂತೆ ಸೀಮೆಂಟ್ ಮತ್ತು ಇತರ ನಿರ್ಮಾಣ ಸಾಮಗ್ರಿಗಳು.

ಕರ್ನಾಟಕ ರಾಜ್ಯಪಾಲರ ಆಜ್ಞಾನುಸಾರ ಮತ್ತು ಅವರ ಹೆಸರಿನಲ್ಲಿ

ಬಿ. ದಕ್ಷಿಣಾಮೂರ್ತಿ

ಸರ್ಕಾರದ ಕಾರ್ಯದರ್ಶಿ

ಸಂಸದೀಯ ವ್ಯವಹಾರಗಳು ಮತ್ತು ಶಾಸನ ರಚನೆ ಇಲಾಖೆ